

നിയമനിർമ്മാണകാര്യം

താഴെപ്പറയുന്ന ബില്ലുകൾ സബ്ജക്ട് കമ്മിറ്റിക്ക് അയയ്ക്കണമെന്ന പ്രമേയം

(i) 2022-ലെ കേരള ധനകാര്യ ബിൽ

(ii) 2022-ലെ കേരള ധനകാര്യ (2-ാം നമ്പർ) ബിൽ

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, 2022-ലെ കേരള ധനകാര്യ ബിൽ ഭൂ നികുതിയും ദേവസ്വവും സംബന്ധിച്ച സബ്ജക്ട് കമ്മിറ്റി II-ന്റെയും മരാമത്തും ഗതാഗതവും വാർത്താ വിനിമയവും സംബന്ധിച്ച സബ്ജക്ട് കമ്മിറ്റി V-ന്റെയും സംയുക്തമായും 2022-ലെ കേരള ധനകാര്യ (2-ാം നമ്പർ) ബിൽ പ്രത്യേകമായും പരിഗണിക്കുന്നതിന് സാമ്പത്തിക കാര്യങ്ങൾ സംബന്ധിച്ച സബ്ജക്ട് കമ്മിറ്റി VIII-ന് അയയ്ക്കണമെന്ന പ്രമേയം ഞാൻ അവതരിപ്പിക്കുന്നു.

പട്ടികജാതി, പട്ടികവർഗ്ഗ, പിന്നാക്ക വിഭാഗ ക്ഷേമവും ദേവസ്വവും പാർലമെന്ററികാര്യവും വകുപ്പുമന്ത്രി (ശ്രീ. കെ. രാധാകൃഷ്ണൻ): സർ, ഞാൻ പ്രമേയത്തെ പിന്താങ്ങുന്നു.

ശ്രീ. കെ. എൻ. ബാലഗോപാൽ: സർ, ഇതിൽ ഒറ്റക്കാര്യം മാത്രമേയുള്ളൂ. ഇവിടെ അവതരിപ്പിച്ച ബഡ്ജറ്റിൽ ചില കാര്യങ്ങൾ

കൂട്ടിച്ചേർക്കുന്നതിനും ഭേദഗതികൾ വരുത്തുന്നതിനും വേണ്ടിയുള്ള ബിൽ ആണ്. ഇതുസംബന്ധിച്ച് ബഡ്ജറ്റിൽ വളരെ വിശദീകരിച്ചിരുന്നതാണ്. ഒന്ന്, ആംനസ്റ്റിയെ സംബന്ധിച്ചാണ്; വ്യാപാരികൾക്ക് ടാക്സ് അടയ്ക്കുന്നതുമായി ബന്ധപ്പെട്ട്, അവരുടെ നികുതി സമയത്തിന് അടയ്ക്കുന്നതിനുവേണ്ടിയാണ്. അതിന്റെ ഓപ്ഷൻ കൊടുക്കാനുള്ള സമയം 31-08-2022 വരെയും ടാക്സ് അടയ്ക്കാനുള്ള സമയം 31.12.2022 വരെയുമാണ്. അതുപോലെ പൊതുവില്ലന നികുതി സംബന്ധിച്ചും ആംനസ്റ്റി നീട്ടിയിട്ടുണ്ട്. ബാർ ഹോട്ടലുകൾക്കും പെട്രോളിയം ഉല്പന്നങ്ങൾ ഉൾപ്പെടെയുള്ള വിതരണക്കാർക്കും അവസരം ലഭിക്കുന്നതിനുള്ള മൂല്യവർദ്ധിത നികുതിയുമായി ബന്ധപ്പെട്ട കാലാവധി നീട്ടുന്നതിനുവേണ്ടി ആംനസ്റ്റി കൊടുക്കുന്നതിനുള്ള തീയതികൾ അതിൽ പറഞ്ഞിരുന്നു. റിട്ടേൺ സമർപ്പിക്കാനുള്ള സമയം, ജി.എസ്.ടി. നിയമം കേന്ദ്രം നിശ്ചയിക്കുന്നതാണ്. എന്നാൽ അതും നമ്മുടെ നിയമത്തിനകത്ത് ഉൾപ്പെടുത്തണം. ജി.എസ്.ടി.-യുടെ ഭേദഗതികൾ ഇതിൽ വരുന്നതിനുവേണ്ടിയുള്ള തീയതികൾ. ഇത്തരം കാര്യങ്ങളാണ് പൊതുവിൽ പറഞ്ഞിട്ടുള്ളത്.

രണ്ടാം നമ്പർ ബില്ലിൽ ഗ്യാരണ്ടി സ്റ്റേസ് വർദ്ധിപ്പിക്കുന്നതിനുള്ള ഗ്യാരണ്ടിയെ സംബന്ധിച്ചും നമ്മുടെ ബഡ്ജറ്റിൽ പറഞ്ഞ കാര്യങ്ങൾ നിയമമാക്കിയെടുക്കുന്നതിനും ആ നിയമം സംബന്ധിച്ച് സബ്ജക്ട് കമ്മിറ്റിക്ക് അയച്ച് അവിടെവെച്ച് ആ സബ്ജക്ട് കമ്മിറ്റി കൂടി വീണ്ടും ഈ സഭയിലേയ്ക്കുവന്ന് വിശദമായി ചർച്ചചെയ്ത് അംഗീകരിക്കുകയെന്നുള്ള കാര്യമാണ്. രണ്ട് ബില്ലുകളുടെയും ഉദ്ദേശ്യം ഇതായതിനാലാണ് ഞാൻ അവയെ ഈ സഭയ്ക്ക് മുമ്പിൽ വെച്ചിട്ടുള്ളത്.

(i) 2022-ലെ കേരള ധനകാര്യ ബിൽ

ശ്രീ. കെ. ഡി. പ്രസേനൻ: സർ, 2022-ലെ കേരള ധനകാര്യ ബിൽ പൊതുജനാഭിപ്രായം ആരായുന്നതിനായി 17.07.2022 വരെ സർക്കുലേറ്റ് ചെയ്യണമെന്ന 1 (എ) നമ്പർ ഭേദഗതി ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, 2022-ലെ കേരള ധനകാര്യ ബിൽ ഒരു സെലക്ട് കമ്മിറ്റിയുടെ പരിഗണനയ്ക്ക് അയയ്ക്കണമെന്ന 2 (ബി) നമ്പർ ഭേദഗതി ഞാൻ അവതരിപ്പിക്കുന്നു.

(ii) 2022-ലെ കേരള ധനകാര്യ (2-ാം നമ്പർ) ബിൽ

ശ്രീ. നജീബ് കാന്തപുരം: സർ, 2022-ലെ കേരള ധനകാര്യ (2-ാം

നമ്പർ) ബിൽ പൊതുജനാഭിപ്രായം ആരായുന്നതിനായി 30.10.2022 വരെ സർക്കുലേറ്റ് ചെയ്യണമെന്ന 1 (എ) നമ്പർ ഭേദഗതി ഞാൻ അവതരിപ്പിക്കുന്നു.

ശ്രീ. എം. രാജഗോപാലൻ: സർ, 2022-ലെ കേരള ധനകാര്യ (2-ാം

നമ്പർ) ബിൽ ഒരു സെലക്ട് കമ്മിറ്റിയുടെ പരിഗണനയ്ക്ക് അയയ്ക്കണമെന്ന 2 (ബി) ഭേദഗതി ഞാൻ അവതരിപ്പിക്കുന്നു.

ശ്രീ. പി. നന്ദകുമാർ: സർ, ബഹുമാനപ്പെട്ട ധനകാര്യ വകുപ്പുമന്ത്രി

അവതരിപ്പിച്ച പ്രമേയത്തെ ഞാൻ പിന്താങ്ങുന്നു. സംസ്ഥാനത്തിന്റെ ധനസ്ഥിതിയെ സംബന്ധിച്ചും മറ്റ് സംസ്ഥാനങ്ങളുടെയും കേന്ദ്രത്തിന്റെയും അവസ്ഥയെ സംബന്ധിച്ചും ധനകാര്യ വകുപ്പുമന്ത്രി ഇവിടെ വിശദീകരിച്ചു. പ്രതിപക്ഷത്തിന്റെ അയഥാർത്ഥ്യമായ വാദങ്ങളെപ്പറ്റി കണക്കുസഹിതം ഈ സഭയിൽ വിശദമായി സംസാരിച്ചതിനാൽ അത് ഞാൻ ആവർത്തിക്കാൻ ആഗ്രഹിക്കുന്നില്ല.

പൊട്ടക്കിണറ്റിലെ തവളയെപ്പോലെ ഇതാണ് ലോകമെന്ന്

ചിന്തിക്കാൻ കഴിയില്ലല്ലോ; സംസ്ഥാനത്തിന്റെ ഇപ്പോഴത്തെ സാമ്പത്തിക അവസ്ഥ പരിശോധിക്കുമ്പോൾ ആഗോളവും ദേശീയവുമായ മാനത്തിൽക്കൂടി നോക്കിക്കാണണം. ആഗോള സമ്പദ്‌വ്യവസ്ഥ കൂടുതൽ പ്രതിസന്ധിയിലേയ്ക്ക്

നീങ്ങുകയല്ലേ? പല രാജ്യങ്ങളും സ്റ്റാഗ്ഫ്ലേഷന്റെ പിടിയിലേയ്ക്ക് വരികയാണ്. മുതലാളിത്ത രാജ്യങ്ങളുടെ അപ്പോസ്തലനായ അമേരിക്ക വീണ്ടും വലിയ മാന്ദ്യത്തിലേയ്ക്ക് നീങ്ങുകയാണെന്ന വാർത്തകൾ നിത്യേന പത്രങ്ങളിൽ വന്നുകൊണ്ടിരിക്കുന്നു. സോവിയറ്റ് യൂണിയന്റെ തകർച്ച ആഘോഷിച്ചവരാണ് പ്രതിപക്ഷം. അവരെ പിടികൂടിയിട്ടുള്ള പ്രേതം ഇപ്പോഴും വിട്ടുപോയിട്ടില്ല എന്നതിന് തെളിവാണ് ഇന്നത്തെ ചന്ദ്രിക പത്രത്തിൽവന്ന ലേഖനം. എന്റെ സുഹൃത്ത് ശ്രീ. പി. ഉബൈദുള്ളയോട് പറയാനുള്ളത്, എള്ളുണങ്ങുന്നത് എണ്ണയാണ്, കുറുഞ്ചാത്തൻ ഉണങ്ങുന്നത് എതിനാണെന്ന് മനസ്സിലാക്കണമെന്നാണ്. ലോക സംഭവവികാസങ്ങളെ മനസ്സിലാക്കിക്കൊണ്ട് ഇടപെടാനും അക്കാര്യങ്ങൾക്ക് കൃത്യമായ രൂപത്തിൽ വിശകലനം നടത്താനും അതിന്റെയടിസ്ഥാനത്തിൽ രാഷ്ട്രീയ സാമ്പത്തിക നയങ്ങൾക്ക് രൂപം നൽകാനും കഴിയുകയെന്നതാണ് ഒരു രാഷ്ട്രീയ പ്രസ്ഥാനത്തിന്റെ കടമ. ഇന്നത്തെ സംഭവവികാസങ്ങളെല്ലാം പരിശോധിക്കുമ്പോൾ, കോൺഗ്രസുകാർക്ക് ഹോൾസെയിലായോ റീട്ടെയിലായോ ബി.ജെ.പി.-യിലേയ്ക്ക് പോകാം. പക്ഷേ മുസ്ലീംലീഗുകാർ ഇപ്പോൾ ചിന്തിക്കുന്നതും പ്രവർത്തിക്കുന്നതും ഗുണകരമാണോയെന്ന്

പരിശോധന നടത്തേണ്ടതാണ്.

'മുതലാളിത്തമല്ലാതെ മറ്റൊന്നില്ല' [TINA (There Is No Alternative)]

എന്ന മുദ്രാവാക്യം വിളിച്ചുകൊണ്ട് ഈ ലോകത്തിൽ ഓടിനടന്നവരല്ലേ നിങ്ങൾ; മുതലാളിത്ത സാമ്പത്തിക ശാസ്ത്രജ്ഞന്മാർ ഡി-ഗ്ലോബലൈസേഷന്റെ അവസ്ഥയെക്കുറിച്ചാണ് ഇപ്പോൾ പറയുന്നത്. 60 ശതമാനം പിന്നാക്കം നിൽക്കുന്ന രാജ്യങ്ങളിലും കടബാധ്യതയാണെന്നാണ് IMF-ന്റെ റിപ്പോർട്ടിൽ പറയുന്നത്. കോവിഡ് മഹാമാരിക്കുശേഷം യുക്രൈൻ യുദ്ധം വന്നതോടെ ലോകം ഭക്ഷ്യക്കമ്മിയിലേയ്ക്ക് നീങ്ങുകയാണ്. ഇന്ത്യയിലാകെ രൂക്ഷമായ വിലക്കയറ്റം നേരിടുമ്പോഴും കേരളത്തിൽ വിലക്കയറ്റം പിടിച്ചുനിർത്തിയത് പൊതുവിതരണ ശൃംഖലയും പൊതു ഉടമയും ശക്തമായതുകൊണ്ടാണെന്ന് സാമ്പത്തികമായി പറയാൻ ഞാൻ ആഗ്രഹിക്കുകയാണ്. ആന്ധ്രാ മാർക്കറ്റിനേക്കാളും അരിക്ക് വിലക്കുറവ് കേരളത്തിലെ മാർക്കറ്റിലാണ്.

വിഖ്യാത സാമ്പത്തിക ശാസ്ത്രജ്ഞൻ ശ്രീ. ജോസഫ് സ്റ്റീഗ്ലിസ്

“ International trading system will be bent or broken” എന്നും

“ American political and social life have become deeply

pathological” എന്നും പറഞ്ഞിട്ടുണ്ട്. അത്രയ്ക്കും ഗുരുതരമാണ് അമേരിക്കൻ സമ്പദ്ഘടന. ആഗോള വിതരണ ശൃംഖലയാകെ തകർന്നുകൊണ്ടിരിക്കുകയാണ്. വിശ്വവിഖ്യാതനായ സാമ്പത്തിക ശാസ്ത്രജ്ഞൻ ശ്രീ. ജോസഫ് സ്റ്റീഗ്ലിസിനെ ഞാൻ പരിചയപ്പെടുത്തേണ്ട കാര്യമില്ല; ഇന്ന് അമേരിക്കൻ സർവ്വകലാശാലകൾ പലതും പുതിയ കാലഘട്ടത്തെ എങ്ങനെ നേരിടാമെന്നതിനെ സംബന്ധിച്ച് പഠിക്കുകയാണെന്ന് പലരും പറയുന്നുണ്ട്. എന്റെ സുഹൃത്തുക്കൾ മനസ്സിലാക്കണം; മാർക്സിസം രണ്ടാമതും വായിക്കാൻ അവർ തീരുമാനമെടുത്തിരിക്കുന്നു. പല സർവ്വകലാശാലകളും ഇതിന് പോംവഴികണ്ടത്തുന്നത് മാർക്സിസ്റ്റ് സാമ്പത്തികശാസ്ത്രത്തെയാണെന്ന കാര്യം നിങ്ങൾ ഓർക്കണം.

ഞാൻ ഇന്ത്യയുടെ അവസ്ഥയെപ്പറ്റി അധികം വിശദീകരിക്കുന്നില്ല. കടം, ധനക്കമ്മി, വ്യാപാരശിഷ്ടം എന്നിവ വർദ്ധിക്കുന്നു. രൂപയുടെ മൂല്യം കുത്തനെയിടിയുകയും രൂക്ഷമായ വിലക്കയറ്റം, ഷെയർ മാർക്കറ്റിന്റെ തകർച്ച, ദരിദ്രരുടെ എണ്ണം എന്നിവ പെരുകുകയുമാണ്. തൊഴിലില്ലായ്മ പൊട്ടിത്തരിയുടെ വക്കിൽ എത്തിയിരിക്കുന്നു. ഈ കണക്കുകളെല്ലാം

ഉദ്ധരിച്ചുകൊണ്ട് വിശദീകരിക്കാൻ ഇവിടെ സമയമില്ല.

പ്രമുഖ സാമ്പത്തിക ശാസ്ത്രജ്ഞനും മുൻ ആർ.ബി.ഐ. ഗവർണ്ണറുമായ ശ്രീ. രഘുറാം രാജൻ ഈയിടെ ഇന്ത്യയുടെ അവസ്ഥയെ സംബന്ധിച്ച് വിലയിരുത്തിയത് "രാജ്യം മെല്ലെമെല്ലെ മാനുവൽനിയമങ്ങൾ നീങ്ങുകയാണ്" എന്നാണ്. അതുകൊണ്ട് ഇന്ത്യയുടെ രാഷ്ട്രീയവും സാമ്പത്തികവുമായ കാഴ്ചപ്പാടിൽ മാറ്റം വരുത്തണമെന്നും ഇന്ത്യയ്ക്കുവേണ്ടി സമ്പദ്ഘടനയും നിക്ഷേപവും വളരണമെങ്കിൽ, വ്യാവസായിക പുരോഗതിയുണ്ടാകണമെങ്കിൽ Majoritarian Authoritarianism അവസാനിപ്പിക്കണമെന്നും ശ്രീ. രഘുറാം രാജൻ പറഞ്ഞു. ഇതൊന്നും ഇവിടെത്തെ കോൺഗ്രസ്സുകാർ കാണുകയോ മനസ്സിലാക്കുകയോ ചെയ്യുന്നില്ല; ഇത് അവർക്ക് പ്രശ്നമല്ല. അവരെ സംബന്ധിച്ചിടത്തോളം ബഹുമാന്യനായ മുഖ്യമന്ത്രി പിണറായി വിജയനും എൽ.ഡി.എഫ്. സർക്കാരും മാത്രമാണ് പ്രശ്നം. മകൻ മരിച്ചാലും മരുമകളുടെ കണ്ണീർ കണ്ടാൽ മതിയെന്നാണ് യു.ഡി.എഫ്.-കാർ ഇവിടെ ചിന്തിച്ചുകൊണ്ടിരിക്കുന്നത്. ഇന്ന് പാർലമെന്റ് സമ്മേളനം ആരംഭിക്കുന്ന ദിവസമാണ്. ബഹുമാന്യനായ പ്രതിപക്ഷനേതാവ് ഇവിടെ പത്രങ്ങൾ ക്യാട്ട് ചെയ്യുന്ന കാര്യം പറഞ്ഞു. ഞാൻ ഇന്നത്തെ

മാതൃഭൂമി പത്രത്തിലെ ഒരു കാര്യം ക്വാട്ട് ചെയ്യാം. അതല്ലെങ്കിൽ നിഷേധിക്കണം. "പാർലമെന്റ് ആരംഭിക്കുകയാണ്; വളരെ ഗൗരവപ്പെട്ട രാഷ്ട്രീയ സാഹചര്യങ്ങളാണുള്ളത്, പ്രതിപക്ഷത്തിന്റെ വൈസ് പ്രസിഡന്റ് സ്ഥാനാർത്ഥി ആരാകണമെന്ന് ചർച്ച നടക്കുന്നു. അതുപോലെതന്നെ കേന്ദ്ര സർക്കാരിന്റെ വർഗ്ഗീയതയ്ക്കെതിരായ വലിയ ചർച്ച നടക്കുന്നു, ഇന്നാണെങ്കിൽ അശോകസ്തംഭത്തിന്റെ പ്രശ്നങ്ങളടക്കം വലിയ ചർച്ചയാകും" അപ്പോഴാണ് നമ്മുടെ ബഹുമാന്യനായ രാഹുൽ ഗാന്ധി മുങ്ങിയത്. ഇന്നത്തെ മാതൃഭൂമി ഓൺലൈനിനകത്തുണ്ട്. നിർണ്ണായക പാർട്ടി യോഗത്തിൽപോലും പങ്കെടുക്കാൻ കഴിയില്ലെന്നാണ് പത്രവാർത്ത. ഈ രാഹുൽ ഗാന്ധിയാണ് ഇവരെ നയിക്കുന്നത്, ആ ഒരു ഗതികേട് ആലോചിച്ച് നോക്കുക. നിർണ്ണായകമായ ചർച്ച നടക്കുമ്പോഴെല്ലാം അദ്ദേഹം മുങ്ങും.

ശ്രീ. പി. സി. വിഷ്ണുനാഥ്: സർ, പോയിന്റ് ഓഫ് ഓർഡർ. ചട്ടം 307.

ശ്രീ. രാഹുൽ ഗാന്ധി കോൺഗ്രസ്സിന്റെ എല്ലാ പ്രധാനപ്പെട്ട യോഗങ്ങളിലും പങ്കെടുക്കുന്നുണ്ട്. ബഹുമാനപ്പെട്ട അംഗം ശ്രീ. രാഹുൽഗാന്ധിയെക്കുറിച്ച് അവാസ്തവമായ കാര്യങ്ങൾ പറയുകയാണ്. പിന്നെ ഇപ്പോൾ

മാതൃഭൂമിയെയാണ് ക്വാട്ട് ചെയ്യുന്നത്, അല്ലെങ്കിൽ മുൻപ് ഗോവിന്ദൻമാഷ്
പറഞ്ഞത് മാതൃഭൂമി, മനോരമ പത്രങ്ങളെ വിശ്വസിക്കാൻ
സാധിക്കുകയില്ലെന്നാണ്. അതുകൊണ്ട് അവസരമായ പരാമർശം
രേഖയിൽനിന്നും നീക്കം ചെയ്യണം.

മി. ചെയർമാൻ: അത് പരിശോധിച്ച് വേണ്ടത് ചെയ്യാം⁺.

ശ്രീ. പി. നന്ദകുമാർ: സർ, ബഹുമാന്യനായ മെമ്പർ പറഞ്ഞുകാര്യം
ഞാൻ ആവർത്തിച്ച് പറയുകയാണ്, ഇത് മാതൃഭൂമി ഓൺലൈനിനകത്ത്
വന്ന വാർത്തയാണ്. ഞാൻ പറയട്ടെ, ഇന്ന് പാർലമെന്റിൽ അദ്ദേഹം
ഹാജരായിട്ടില്ല. ഇന്ന് പാർലമെന്റ് സമ്മേളനം ആരംഭിക്കുകയാണ്.
നിർണ്ണായക ചർച്ചകൾ നടക്കുകയാണ്. അശോകസ്തംഭത്തിന്റെ കാര്യമടക്കം
ചർച്ച ചെയ്യും. നിങ്ങളുടെ ജീവാത്മാവും പരമാത്മാവുമായ ശ്രീ. രാഹുൽ
ഗാന്ധി സ്ഥലത്തില്ലെന്ന് പറഞ്ഞത് സത്യമല്ലെങ്കിൽ നിങ്ങൾക്ക്
നിഷേധിക്കാം. അതേ സമയം അത് ഉറപ്പായ കാര്യമായതുകൊണ്ട്
അതിനെ സംബന്ധിച്ചിടത്തോളം നിങ്ങൾ പറയുന്നത് ഞാൻ
വിശ്വസിക്കുന്നില്ല. കോൺഗ്രസ്സിന്റെ അവസ്ഥയെന്താണ്, രാജ്യത്ത്
ആകെത്തന്നെ പലരൂപത്തിലുള്ള പ്രശ്നങ്ങൾ ഉയരുമ്പോൾ അവരുടെ

⁺ ബഹുമാനപ്പെട്ട സ്പീക്കറുടെ ഉത്തരവിൻപ്രകാരം (ഫയൽ നം.12609/ഇ.ബി./2022/നി.സെ. തീയതി 14-07-2022) രേഖയിൽ
നിലനിർത്താൻ തീരുമാനിച്ചു.

സമീപനമെന്നാണ്; ശ്രീ. രാഹുൽ ഗാന്ധിയുടെ സമീപനമെന്നാണ്? ഇതൊക്കെ ഈ സഭയ്ക്കകത്തും പുറത്തും നമ്മൾ ചർച്ച ചെയ്തതാണ്. വർഗ്ഗീയതയ്ക്കെതിരായി ഒരു ശക്തമായ തീരുമാനമെടുക്കാനും അതിനെതിരായി പോരാടാനും കോൺഗ്രസ്സിന് ഇപ്പോൾ ശക്തിയില്ല. അത് ക്ഷയിച്ചുകൊണ്ടിരിക്കുകയാണ്. ഇവിടെ പലരും ചൂണ്ടിക്കാണിച്ചതുപോലെ ഇന്നത്തെ കോൺഗ്രസ്സാണ് നാളത്തെ ബി.ജെ.പി., അത് മാറിക്കൊണ്ടിരിക്കുകയാണ്. ഏതൊക്കെ സംസ്ഥാനം നാളെ വീഴുമെന്ന കാര്യമാണ് പത്രങ്ങൾ ചർച്ച ചെയ്തുകൊണ്ടിരിക്കുന്നത്. ഇത് ഞങ്ങളാൽ പറയുന്നതല്ല. നിങ്ങൾ നശിക്കുന്നത് ഞങ്ങൾക്ക് സന്തോഷമുള്ള കാര്യമല്ല. പക്ഷെ സ്വയം നശിക്കാൻ തീരുമാനിച്ചാൽ മറ്റാരും നിങ്ങളെ രക്ഷപ്പെടുത്താൻ പോകുന്നില്ലെന്ന് മാത്രമാണ് ഞാൻ ഓർമ്മിപ്പിക്കുന്നത്. വളരെ ദീർഘമായി സംസാരിക്കാൻ ഞാൻ ആഗ്രഹിക്കുന്നില്ല. പൊന്നാനിയിലെ തീരദേശമേഖലയുമായി ബന്ധപ്പെട്ട ദയനീയാവസ്ഥ ശ്രദ്ധയിൽപ്പെടുത്തുകയാണ്. കാലവർഷം വന്നാലും കടൽക്കുഴപ്പം എല്ലാം നഷ്ടപ്പെടുന്നവരാണ് തീരദേശവാസികൾ. കാലവർഷം വന്നാൽ എപ്പോഴാണ് കടൽ കയറുകയെന്ന് ഭയപ്പെട്ടിരിക്കേണ്ട അവസ്ഥയാണ്

അവർക്കുള്ളത്. കഴിഞ്ഞ ഏതാനും ദശകങ്ങൾക്കകം അരകിലോമീറ്റർ ദൂരമാണ് പൊന്നാനി കടലോരം കടലെടുത്ത് പോയത്. ഇത് രേഖകൾക്കകത്തുള്ളതാണ്. വീട് പൂർണ്ണമായും ഭാഗികമായും നഷ്ടപ്പെട്ടവർ, വലിയ വലിയ കെട്ടിടം തകർന്നവർ, ഇതൊക്കെ നിരവധിയാണ് പൊന്നാനി കടലോര മേഖലയിൽ. കാലവർഷം വന്നു കഴിഞ്ഞാൽ ഏറ്റവുമധികം കടലാക്രമണം ഉണ്ടാകുന്ന ഒരു പ്രധാനപ്പെട്ട മേഖലയായി പൊന്നാനി കടലോര മേഖല മാറിക്കഴിഞ്ഞിരിക്കുന്നു. പുനർഗേഹം പദ്ധതി പ്രകാരം ഫ്ലാറ്റുകളും വീടുകളും നിർമ്മിച്ചുനൽകി. പലവിധ അപേക്ഷകൾ കെട്ടിക്കിടക്കുകയാണ്. തീരത്തുനിന്നും 50 മീറ്റർ ദൂരപരിധിയിലുള്ളവർക്കാണ് വീടിന് അർഹതയുള്ളത്. 50 മീറ്ററിന്റെ പരിധി ഓരോ വർഷവും കൂടിക്കൊണ്ടിരിക്കുകയാണ്. നിരവധി ആൾക്കാർക്ക് ഇപ്പോൾ വീടില്ലാത്തതിന്റെ അവസ്ഥ വന്നിരിക്കുന്നു. ഈ വർഷവും വലിയ കടലാക്രമണമുണ്ടായി. കഴിഞ്ഞ വർഷം വലിയ കടലാക്രമണമുണ്ടായപ്പോൾ ബഹുമാനപ്പെട്ട മന്ത്രിയടക്കമുള്ളവരുമായി ബന്ധപ്പെട്ട് ധനകാര്യവകുപ്പുമായി സഹകരിച്ചുകൊണ്ട് ഈ സർക്കാർ 10 കോടി രൂപ അനുവദിച്ചു. 25-01-2022-ൽ പ്രവൃത്തിക്ക് ഭരണാനുമതി ലഭിച്ചു. എന്നാൽ നാളിതുവരെ അതിന്റെ

ടെണ്ടർ നടപടി പൂർത്തീകരിക്കാനും മറ്റുവിധത്തിൽ ഒന്നും ചെയ്യാനും സാധിച്ചില്ല. ഇത് യുദ്ധകാലാടിസ്ഥാനത്തിൽ ചെയ്യേണ്ട കാര്യമാണ്. നമ്മുടെ ഉദ്യോഗസ്ഥർ ഈ വിഷയം ഗൗരവമായി കാണുന്നില്ല. ഈ വർഷവും വലിയ നഷ്ടം വന്നു. അന്ന് ആ പ്രവൃത്തി ചെയ്തിരുന്നെങ്കിൽ ഇന്ന് ഈ പാവപ്പെട്ട കടലോരത്തെ ആൾക്കാർക്ക് കണ്ണീരിൽ കഴിയേണ്ട അവസ്ഥ ഉണ്ടാകുമായിരുന്നില്ല. നമ്മുടെ പല ഉദ്യോഗസ്ഥരെയും സംബന്ധിച്ചിടത്തോളം എമർജൻസി വർക്കിനാണ് താൽപ്പര്യം. 2021 നവംബറിൽ പുതുക്കിയ ഡി.എസ്.ആർ. വന്നിട്ടും നടപടികൾ ആരംഭിച്ചത് ഏപ്രിൽ മാസത്തിലാണ്. കടലോരത്തെ പാവപ്പെട്ട ജനവിഭാഗങ്ങളുടെ സുരക്ഷ ഉറപ്പാക്കാൻ അടിയന്തര നടപടി സ്വീകരിക്കണം. അതിന് ശാശ്വതപരിഹാരമെന്ന നിലയിൽ എൽ.ഡി.എഫ്. സർക്കാർ പ്രഖ്യാപിച്ച ടെട്രാപാഡ് പദ്ധതി നടപ്പിലാക്കാൻ ആവശ്യമായ സംവിധാനം ഉറപ്പുവരുത്തണം. കടലോരത്തെ ഈ പാവപ്പെട്ട ജനങ്ങളെ സംരക്ഷിക്കണമെന്ന് പറഞ്ഞുകൊണ്ട് ഈ ബില്ലിനെ ഒരിക്കൽക്കൂടി പിന്തുണച്ചുകൊണ്ട് ഞാൻ നിർത്തുന്നു.

ശ്രീ. എ. പി. അനിൽ കുമാർ: സർ, ഞാൻ ഈ ധനകാര്യ ബില്ലുകളെ

എതിർക്കുകയാണ്. ബഹുമാനപ്പെട്ട അംഗം ഇവിടെ സൂചിപ്പിച്ചു, നിങ്ങൾക്ക് പ്രസംഗത്തിൽ ഒരു സമയമെങ്കിലും ശ്രീ. രാഹുൽ ഗാന്ധിയുടെ പേര് പറയാതെ പോകാൻ കഴിയില്ല. ബിൽ ചർച്ച ആയതുകൊണ്ട് ഞാൻ അതിലേയ്ക്കൊന്നും പോകുന്നില്ല. പക്ഷെ ഇന്ത്യയുടെ പ്രധാനമന്ത്രി ആവശ്യത്തിനും അനാവശ്യത്തിനും ലോകം മുഴുവൻ സഞ്ചരിച്ചുകൊണ്ടിരിക്കുന്നു. ഡൽഹി കത്തുമ്പോൾ, ഉത്തരേന്ത്യയിൽ കലാപങ്ങളുണ്ടാകുമ്പോൾ ശ്രീ. നരേന്ദ്രമോദി വായ തുറക്കാത്തതിനെക്കുറിച്ച് ഒരക്ഷരം നിങ്ങളാരെങ്കിലും ഈ സഭയിൽ പറഞ്ഞിട്ടുണ്ടോ? നിങ്ങൾക്ക് രാഹുൽ ഗാന്ധിയാണ് പ്രശ്നം. നിങ്ങളും ബി.ജെ.പി.-യും തമ്മിലുള്ള ഒരു അന്തർധാര സജീവമാണെന്ന് ഞങ്ങൾ പറയാനുള്ള കാരണമതാണ്. അതുകൊണ്ട് അത് ഞാൻ ഇവിടെ അവസാനിപ്പിക്കുകയാണ്.

ബഹുമാനപ്പെട്ട ധനകാര്യ വകുപ്പുമന്ത്രിയോട് സൂചിപ്പിക്കാനുള്ളത്, ഇന്ന് ഗോവിന്ദൻമാഷ് സംസാരിച്ചപ്പോൾ ഞങ്ങളുടെ യാത്ര ശ്രീലങ്കയിലേയ്ക്കല്ല, സ്വിറ്റ്സർലൻഡിലേയ്ക്കാണെന്ന് പറഞ്ഞു. അദ്ദേഹം ചൈനയിലേയ്ക്കാണെന്ന് പറയുമെന്നാണ് ഞാൻ ധരിച്ചത്. ഏതായാലും അത് പറയാത്തത് വലിയകാര്യം. പിന്നെ അദ്ദേഹം ചൈനയെക്കുറിച്ചും പറയും. പക്ഷെ

ഞങ്ങൾ സ്വിറ്റ്സർലൻഡിലേയ്ക്കുവന്നുപോകുന്നത് പരഞ്ഞപ്പോൾ ബഹുമാനപ്പെട്ട ധനകാര്യ വകുപ്പുമന്ത്രി അവിടെയിരുന്ന് കയ്യടിച്ചു. ബഹുമാനപ്പെട്ട ധനകാര്യ വകുപ്പുമന്ത്രിയോട് എനിക്ക് പറയാനുള്ളത് ഞങ്ങൾ ഇവിടെ സാമ്പത്തിക രംഗത്തെ തകർച്ചയെക്കുറിച്ച് പറയുമ്പോൾ അതിലൂടെ ഞങ്ങൾ ചില സൂചനകളും അടയാളങ്ങളും നിങ്ങൾക്ക് നൽകുകയാണ് ചെയ്യുന്നത്. അത് പ്രതിപക്ഷത്തിന്റെ ഡ്യൂട്ടിയാണ്. അങ്ങ് ശ്വാസം പിടിച്ചു, ബലം പിടിച്ചു, സാമ്പത്തിക രംഗത്ത് ഞങ്ങൾ കരുത്തരായെന്നു പറഞ്ഞുകൊണ്ടായോ? കേരളത്തിന്റെ സാമ്പത്തികാവസ്ഥയുടെ യഥാർത്ഥ ചിത്രം ഏറ്റവും കൂടുതൽ അറിയുന്ന ആൾ ആരാണ്? കേരളത്തിന്റെ ധനകാര്യ വകുപ്പുമന്ത്രി. ആ ധനകാര്യ വകുപ്പുമന്ത്രിതന്നെ ഇവിടെ പ്രശ്നങ്ങളൊന്നുമില്ലെന്ന് പറഞ്ഞ് ഞങ്ങളെ സമാധാനപ്പെടുത്തിയുകൊണ്ടുമാത്രം കാര്യമുണ്ടോ? കേരളത്തിലെ ജനങ്ങളെ സംബന്ധിച്ചിടത്തോളം നാളെ ഒരു പ്രയാസത്തിലേയ്ക്ക് പോകുന്ന അവസ്ഥയുണ്ടാകരുത്. സാമ്പത്തിക തകർച്ച ഏറ്റവും കൂടുതൽ ബാധിക്കുക സാധാരണ ജനങ്ങളെയാണ്. അത് ഉണ്ടാകരുതെന്നുള്ളതു കൊണ്ടാണ് ഇവിടെ പ്രതിപക്ഷനേതാവും കഴിഞ്ഞ ദിവസം റൂൾ 50 പ്രകാരം അടിയന്തരപ്രമേയം അവതരിപ്പിച്ച ബഹുമാനപ്പെട്ട

അംഗങ്ങളുമൊക്കെ ചില കാര്യങ്ങൾ സൂചിപ്പിച്ചത്. ഞങ്ങൾ പറയുമ്പോൾ നിങ്ങൾ ധരിക്കുന്നത് നിങ്ങളെ കുറ്റപ്പെടുത്താനാണെന്ന്. അല്ല, ശരിയായ ദിശയിലുള്ള യാത്രയല്ല നിങ്ങളുടേതെന്ന് പറയാനാണ് ഞങ്ങൾ ആഗ്രഹിക്കുന്നത്. ബഹുമാനപ്പെട്ട ധനകാര്യ വകുപ്പുമന്ത്രി, അങ്ങ് സ്വസ്ഥമായി ഇരുന്ന് ആലോചിച്ചാൽ കേരളത്തിന്റെ ഒരു ചിത്രം ബോധ്യമാകും. 2016-ൽ ശ്രീ. ടി. എം. തോമസ് ഐസക് നടത്തിയ ആദ്യത്തെ പ്രസംഗം ഇപ്പോഴും എന്റെ മനസ്സിലുണ്ട്. ആവേശകരമായ പ്രസംഗത്തിലൂടെ മൂന്ന് കാര്യങ്ങളാണ് അദ്ദേഹം അന്ന് സൂചിപ്പിച്ചത്. ഒന്ന്, നികുതി പിരിക്കുന്ന കാര്യത്തിൽ യു.ഡി.എഫ്. ഗവൺമെന്റിന്റെ കെട്ടുകാര്യസ്ഥതമൂലം വലിയ പരാജയമാണ് സംഭവിച്ചതെന്നും അത് ഞങ്ങൾ മാറ്റമെന്നും അദ്ദേഹം പറഞ്ഞു. അതിനുശേഷം റവന്യൂ ഡെഫിസിറ്റ് കൂടി വരുന്നതിന്റെ കാര്യത്തിലും ഈ ഗവൺമെന്റ് ഒരു മാറ്റമുണ്ടാക്കുമെന്ന് പറഞ്ഞു. പിന്നീടുപറഞ്ഞത് അഞ്ച് വർഷംകൊണ്ട് ഫിസ്കൽ ഡെഫിസിറ്റ് ഞങ്ങൾ 3 ശതമാനത്തിന് താഴെ കൊണ്ടുവരികയെന്നതാണ് ലക്ഷ്യമെന്ന് പറഞ്ഞു. നമ്മുടെ നികുതി പിരിവിന്റെ സ്ഥിതി എവിടെയാണെന്ന് ബഹുമാനപ്പെട്ട ധനകാര്യ വകുപ്പുമന്ത്രി പരിശോധിക്കണം; 2020-21-ലെ

ചിത്രം പരിശോധിച്ചാൽ കേരളത്തിന്റെ ഒരു ദശാബ്ദക്കാലത്തിന്റെ ചരിത്രത്തിൽ ഇതുപോലെ നികുതി പിരിവ് കുത്തനെ താഴോട്ട് വന്ന ഒരു കാലഘട്ടം മുൻപ് ഉണ്ടായിട്ടുണ്ടോ? നികുതി പിരിവിന്റെ കാര്യത്തിൽ, ഇനി 2016 മുതൽ എടുത്താൽ, കോവിഡ് ആണെങ്കിൽ നിൽക്കട്ടെ, 2016-ൽ എൽ.ഡി.എഫ്. ഗവൺമെന്റ് വന്ന കാലംമുതൽ നികുതി പിരിവ് പരിശോധിച്ചാൽ, റവന്യൂ ഡെഫിസിറ്റിന്റെ കാര്യത്തിൽ, നിങ്ങൾ എവിടെയാണ് എത്തി നിൽക്കുന്നത്? എന്റെ സമയപരിമിതികൊണ്ടാണ് ഞാൻ കണക്കുകൾ പറയാത്തത്. നിങ്ങൾ ലക്ഷ്യം വച്ച സ്ഥാനത്ത് റവന്യൂ ഡെഫിസിറ്റിനെ എത്തിക്കാൻ സാധിച്ചോ? ഫിസ്കൽ ഡെഫിസിറ്റ് 4.4 ആണ്. നമ്മളുടെ കണക്കുകൂട്ടൽ എന്തായിരുന്നു? 2026-ൽ ധനകമ്മി (ഫിസ്കൽ ഡെഫിസിറ്റ്) 2.5-ലേക്ക് എത്തിക്കണമെന്നായിരുന്നു. ഇങ്ങനെയാണെങ്കിൽ 2025-26 സാമ്പത്തിക വർഷമാകുമ്പോഴേക്കും ധനകമ്മി എത്രയായിരിക്കുമെന്ന് ഞാൻ പറയേണ്ടതില്ലല്ലോ! ഇത്തരത്തിലുള്ള ഒരു സാമ്പത്തിക തകർച്ചയുടെ ചിത്രം മുമ്പിൽവെച്ചുകൊണ്ട് ഞങ്ങൾ എല്ലാകാര്യത്തിലും വളരെ സൗകര്യത്തോടെ മുമ്പോട്ടുപോകുന്നുവെന്ന് നിങ്ങൾ പറയുന്നതുകൊണ്ടാണ് ഞങ്ങൾ നിങ്ങളെ

എതിർക്കുന്നത്. സി.പി.ഐ.(എം.)-ഉം ബി.ജെ.പി.-യും തമ്മിലുള്ള അന്തർധാരയെക്കുറിച്ച് ഞാൻ നേരത്തേതന്നെ സൂചിപ്പിച്ചു, കേന്ദ്ര സഹായങ്ങളുടെ കാര്യത്തിലും അത്തരത്തിൽ ഒരു അന്തർധാര നിങ്ങൾ തമ്മിലുണ്ടെന്ന് എനിക്ക് തോന്നുന്നുണ്ട്. 2011 മുതൽ 2016 വരെയുള്ള കാലഘട്ടത്തിൽ ഞങ്ങൾ സംസ്ഥാനം ഭരിച്ചപ്പോഴും കേന്ദ്രത്തിൽ യു.പി.എ.-യും ബി.ജെ.പി.-യും ഭരിച്ചപ്പോഴുമുള്ള സാഹചര്യം പരിശോധിച്ചാൽ ഇക്കാര്യം മനസ്സിലാകും. കേരളത്തിന്റെ അടുത്തകാലത്തെ ചരിത്രത്തിൽ ഞാൻ മനസ്സിലാക്കിയിടത്തോളം കേന്ദ്രഗവൺമെന്റിന്റെ സഹായം ഏറ്റവുംകൂടുതൽ ലഭിച്ചത് 2021-22 കാലഘട്ടത്തിലാണ്. കേന്ദ്രസഹായമായി ഏതാണ്ട് 42000 കോടി രൂപ സംസ്ഥാനത്തിന് ലഭ്യമായിട്ടുണ്ട്. അത്രയും വലിയ സഹായം നിങ്ങൾ ഒരു ഭാഗത്ത് വാങ്ങിയെടുക്കുകയും മറുഭാഗത്ത് നിങ്ങൾ കേന്ദ്രഗവൺമെന്റിനെ കുറ്റംപറഞ്ഞുകൊണ്ടിരിക്കുകയുമാണ്. ഈ രീതിയിൽ നിങ്ങൾ മുന്പോട്ടുപോകുമ്പോൾ സംസ്ഥാനത്തിന്റെ ധനസ്ഥിതിയുടെ ഒരു യഥാർത്ഥചിത്രവും നിങ്ങൾ കാണണമെന്നാണ് എനിക്ക് സൂചിപ്പിക്കാനുള്ളത്. നിങ്ങൾ എപ്പോഴും പറയുന്നത് എല്ലാം ശരിയാക്കിയെന്നാണ്, എന്നാൽ ഞാൻ സൂചിപ്പിക്കട്ടേ, എച്ച്.ഐ.വി.

ബാധിതർക്ക് നൽകുന്ന പ്രതിമാസ പെൻഷനായ 1000/- രൂപ കഴിഞ്ഞ 18 മാസമായി കൊടുക്കുന്നില്ല, ഹീമോഫീലിയ രോഗികൾക്ക് സമാശ്വാസ പദ്ധതിപ്രകാരം ആയിരം രൂപ നൽകിയിരുന്നത് ആറ് മാസം മുതൽ രണ്ട് വർഷംവരെ കുടിശ്ശികയാണ്. പുനർവിവാഹം ചെയ്തിട്ടില്ലെന്ന ഗസറ്റഡ് ഓഫീസറുടെ സാക്ഷ്യപത്രത്തിന്റെ അടിസ്ഥാനത്തിൽ ഭർത്താവിനാൽ ഉപേക്ഷിക്കപ്പെട്ട സ്ത്രീകൾക്ക് നൽകിയിരുന്ന വിധവാ പെൻഷൻ യു.ഡി.എഫ്. ഭരണകാലത്ത് കൊണ്ടുവന്നതായിരുന്നു, പ്രസ്തുത പെൻഷൻ ഒരു ഉത്തരവിലൂടെ സർക്കാർ പിൻവലിച്ചു, കഴിഞ്ഞ രണ്ട് വർഷമായി ഇവർക്ക് പെൻഷൻ ലഭ്യമാകുന്നില്ല. പൂർണ്ണമായും കിടപ്പിലായ രോഗികളെ പരിചരിക്കുന്നവർക്ക് ആശ്വാസ കിരണം പദ്ധതിപ്രകാരം മാസം 725/- രൂപ നൽകിയിരുന്നു, ഒന്നരവർഷമായി ഈ പെൻഷനും ലഭ്യമാക്കുന്നില്ല. മാത്രമല്ല, ഈയിനത്തിൽ 2018-നശേഷമുള്ള എല്ലാ അപേക്ഷകളും പരിഗണിക്കാതെ കെട്ടിക്കിടക്കുകയാണ്. ഡയാലിസിസ് ചെയ്യേണ്ട രോഗികൾക്ക് സമാശ്വാസ പദ്ധതിപ്രകാരം ഓരോ മാസവും 1,200/- രൂപ നൽകിവന്നിരുന്നു. 2018-ന് ശേഷമുള്ള ഇത്തരം അപേക്ഷകളിൽ യാതൊരു തീരുമാനവും കൈക്കൊള്ളാതിരിക്കുകയാണ്. അസംഘടിത മേഖലയിലെ

തൊഴിലാളികൾക്ക് പെൻഷൻ തുക നൽകിയിട്ട് മാസങ്ങളായി. നമ്മുടെ സാമ്പത്തികരംഗം സുഭദ്രവും സുഭിക്ഷവുമാണെങ്കിൽ, പാവപ്പെട്ടയാളുകൾക്ക് പെൻഷൻ കൊടുക്കുന്നതിനായി എന്തുകൊണ്ടാണ് പണം കണ്ടെത്താൻ കഴിയാത്തത്? യു.ഡി.എഫ്. സർക്കാരിന്റെ കാലത്ത് വിവിധ സ്ത്രോതസ്സുകളിൽനിന്നും പണം സ്വരൂപിച്ച് ചികിത്സാ സഹായങ്ങൾ നൽകുന്നതിനുമത്രമായി കോർപ്പസ് ഫണ്ട് രൂപീകരിച്ചിരുന്നു, നൂറ്കണക്കിന് രോഗികൾക്ക് ഇതിന്റെ ആനുകൂല്യം ലഭിച്ചിരുന്നു. എന്നാൽ ഇപ്പോൾ ഇത്തരം സഹായങ്ങൾ കൊടുക്കുന്നില്ല. അങ്ങനെ നോക്കുമ്പോൾ സാമൂഹ്യ സുരക്ഷാ പെൻഷനും തൊഴിലാളി ക്ഷേമപെൻഷനുകളും യു.ഡി.എഫ്. സർക്കാർ ഫലപ്രദമായി നൽകിവന്നിരുന്നെങ്കിൽ 2018-നശേഷം അവ നാമമാത്രമാണ്. സാമ്പത്തിക പ്രശ്നമില്ല, എല്ലാം ഭദ്രമാണെന്ന് നിങ്ങൾ പറയുമ്പോൾ പാവപ്പെട്ടവന് ലഭിക്കേണ്ട ഇത്തരം പെൻഷനുകൾപോലും കൊടുക്കാൻ ഗവൺമെന്റിന് കഴിയുന്നില്ല. ചർച്ച ചെയ്യേണ്ടത് ആംനെസ്റ്റി സ്കീമിനെക്കുറിച്ചാണല്ലോ, പ്രസ്തുത സ്കീം നിങ്ങൾ സമ്പൂർണ്ണ പരാജയമാക്കിയില്ലേ; എത്രതവണ നീട്ടിക്കൊടുത്തു? 6 വർഷമായി നീട്ടിക്കൊടുക്കുന്നു, നിങ്ങൾ ആംനെസ്റ്റി സ്കീമിൽ എത്ര നികുതി

പിരിച്ചെടുത്തു; എന്താണ് കിട്ടാത്തത്? നികുതി കുടിശ്ശിക പിരിച്ചെടുക്കുന്ന കാര്യത്തിൽ ഗവൺമെന്റ് ദയനീയ പരാജയമാണ്. ഇപ്പോൾ നിങ്ങൾ ചെയ്യുന്നതെന്താണ്? കുടിശ്ശിക പിരിക്കുന്നതിനുപകരം കേരളത്തിലെ പാവപ്പെട്ട ആളുകളിൽനിന്നും എങ്ങനെ പണം കണ്ടെത്താമെന്നാണ് നോക്കുന്നത്. അതിനുവേണ്ടിയാണ് നിങ്ങൾ പുതിയ നികുതികൾ കൊണ്ടുവരുന്നത്. ഈ ഗവൺമെന്റ് വീട്ടുനികുതി, വസ്തുനികുതി, വൈദ്യുതി ചാർജ്ജ്, വെള്ളക്കരം, ബസ്ചാർജ്ജ്, ടാക്സി-ഓട്ടോ ചാർജ്ജ് തുടങ്ങിയവയെല്ലാം വർദ്ധിപ്പിച്ചു. സർക്കാർ ജീവനക്കാരുടെ ഡി.എ. കുടിശ്ശികയാക്കി, ജീവനക്കാരുടെ സറണ്ടർ എന്നത്തേയ്ക്കുമായി എടുത്തുകളഞ്ഞു. ഇത്തരത്തിൽ സർക്കാർ ജീവനക്കാരെയും പൊതുജനങ്ങളെയും പരമാവധി പിഴിഞ്ഞിട്ടും സർക്കാരിന് സാമ്പത്തിക പ്രതിസന്ധിയിൽനിന്നും കരകയറാൻ സാധിക്കുന്നില്ല. സാമ്പത്തികരംഗം സുദീക്ഷം, സുഭദ്രം എന്നൊക്കെ പറയുമ്പോൾ ഇത്തരം കാര്യങ്ങൾക്ക് മറുപടി പറയാൻ ഒരു ഗവൺമെന്റിന് കഴിയാതെപോകുന്നത് എന്തുകൊണ്ടാണ്? അത് ഞാൻ ആമുഖമായി സൂചിപ്പിച്ചു, ഇത് ഒരു ഗവൺമെന്റിന്റെ സാമ്പത്തിക തകർച്ചയുടെ ലക്ഷണങ്ങളാണ്, അടയാളങ്ങളാണ്. ഇതെല്ലാം

കണ്ടിട്ടും ഇവിടെ യാതൊരു പ്രശ്നവുമില്ലെന്ന് ബഹുമാനപ്പെട്ട
 ധനകാര്യവകുപ്പുമന്ത്രി പറയുന്നത് കേരളത്തിലെ ജനങ്ങളോടുള്ള
 വെല്ലുവിളിയാണ്. ഈ അവസ്ഥ മാറ്റിയെടുക്കുന്നതിനായി അങ്ങ് ഈ
 രംഗത്ത് ചെയ്യേണ്ടതായ കാര്യങ്ങൾ വളരെ കൃത്യമായും
 സത്യസന്ധതയോടെയും ചെയ്താൽ, നാളെ അങ്ങേയ്ക്ക് ജനങ്ങളോട് ഉത്തരം
 പറയേണ്ട സാഹചര്യമുണ്ടാകില്ല. അല്ലെങ്കിൽ ഇതിനെല്ലാം ജനങ്ങളുടെ
 മുമ്പിൽ ഉത്തരം പറയേണ്ട സാഹചര്യമുണ്ടാകുമെന്ന് സൂചിപ്പിച്ചുകൊണ്ട്
 ഒരിക്കൽക്കൂടി ഈ ബില്ലിനെ എതിർത്തുകൊണ്ട് ഞാൻ നിർത്തുന്നു.

ശ്രീ. കെ. പ്രേംകുമാർ: സർ, 2022-ലെ കേരള ധനകാര്യ ബിൽ
 സബ്ജക്ട് കമ്മിറ്റിക്ക് അയയ്ക്കണമെന്ന പ്രമേയത്തെ ഞാൻ പിന്തുണയ്ക്കുന്നു.
 2022-23-ലെ ബഡ്ജറ്റിലെ ധനാഭ്യർത്ഥനകളിന്മേലുള്ള ചർച്ച നേരത്തേ
 നടന്നപ്പോൾ ക്രിയാത്മകമായി പ്രവർത്തിക്കുന്നുവെന്ന് പറയുന്ന പ്രതിപക്ഷം
 പൂർണ്ണമായും അതിനെ എതിർക്കുകയാണ് ചെയ്തത്. ഇത് പാസ്സായാൽ
 മാത്രമേ യു.ഡി.എഫ്. എം.എൽ.എ.-മാരുടെ മണ്ഡലങ്ങളിലും പ്രവൃത്തികൾ
 നടത്താൻ സാധിക്കുകയുള്ളൂ. എൽ.ഡി.എഫ്.-ന്റെ ചെലവിൽ
 ധനാഭ്യർത്ഥനയും ധനകാര്യ ബിൽ സബ്ജക്ട് കമ്മിറ്റിക്ക് വിടുന്ന

പ്രക്രിയയുമെല്ലാം നടപ്പിലാക്കിക്കഴിഞ്ഞാൽ, അവ ഉപയോഗപ്പെടുത്തി അതിന്റെ ഗുണഫലം ലഭിക്കാൻ കാത്തിരിക്കുക എന്നതത്രമാണ് ക്രിയാത്മക പ്രതിപക്ഷം എന്ന് അവകാശപ്പെടുന്ന പ്രതിപക്ഷത്തിന്റെ ഭാഗത്തുനിന്നും ഇപ്പോൾ കാണുന്നത് എന്നത്രമാത്രം സൂചിപ്പിക്കുകയാണ്. എന്തിനെയും എതിർക്കുകയെന്ന സമീപനമാണ് ഇവർക്കുള്ളത്, ഇതാണോ ക്രിയാത്മക പ്രതിപക്ഷമെന്ന് നിങ്ങൾ വ്യക്തമാക്കണം. 2015-ൽ യു.ഡി.എഫ്.-ന്റെ കാലത്തെ പദ്ധതിച്ചെലവ് 71 ശതമാനമായിരുന്നു. 2015 മേയ് മാസത്തിൽ, യു.ഡി.എഫ്. ഭരണകാലത്ത് നിത്യനിദാനച്ചെലവിനായി ഓവർ ഡ്രാഫ്റ്റ് എടുത്തിരുന്ന സംസ്ഥാനമായിരുന്നു കേരളം. 2016 ഫെബ്രുവരിയിൽ 1771.71 കോടി രൂപയുടെ നികുതിനഷ്ടം വരുത്തിവെച്ചവരാണ് നിങ്ങൾ. എറണാകുളത്തെ ഒരു ഹോട്ടലിൽനിന്നും വിൽപനനികുതി ഇനത്തിൽ പിരിച്ചെടുക്കാനുള്ള 5 കോടി രൂപ വേണ്ടതില്ലെന്നുപറഞ്ഞ് തടഞ്ഞയാളാണ് അന്നത്തെ മുഖ്യമന്ത്രി ശ്രീ. ഉമ്മൻചാണ്ടി. സർക്കാർതന്നെ വണ്ടിച്ചെക്ക് നൽകിയ കാലമായിരുന്നു യു.ഡി.എഫ്.-ന്റെ ഭരണകാലം, സാമൂഹ്യക്ഷേമ പെൻഷൻ മുടങ്ങിയ കാലംകൂടിയായിരുന്നു. 2015 മാർച്ച് 11-ന് മനുഷ്യാവകാശ കമ്മീഷൻ

പറഞ്ഞ ഒരു സ്റ്റേറ്റ്‌മെന്റുണ്ട്, ജസ്റ്റിസ് ജെ. ബി. കോശി പറഞ്ഞത്, യു.ഡി.എഫ് ഭരണകാലത്ത് ചീഫ് വിപിനും അറുനൂറിൽപ്പരംവരുന്ന പേഴ്സണൽ സ്റ്റാഫിനും ശമ്പളം നൽകാൻ പണമുണ്ട്, തുച്ഛമായ വാർദ്ധക്യകാല പെൻഷൻ കൊടുക്കാൻ പണമില്ലെന്ന സമീപനം മനുഷ്യത്വമില്ലായ്മയാണെന്നാണ്. ഇങ്ങനെ പറഞ്ഞത് സി.പി.ഐ. (എം.)-ന്റെ സംസ്ഥാന സെക്രട്ടറിയോ പോളിറ്റ്ബ്യൂറോ മെമ്പറോ അല്ല, മനുഷ്യാവകാശ കമ്മീഷന്റെ അന്നത്തെ അധ്യക്ഷൻ ജസ്റ്റിസ് ജെ. ബി. കോശി ആയിരുന്നുവെന്ന് കാണണം. കേരളം കേന്ദ്രാവിഷ്കൃത പദ്ധതികളുടെ നടത്തിപ്പിൽ ഇന്ന് ഒന്നാം സ്ഥാനത്ത് നിൽക്കുകയാണ്. തടസ്സം കൂടാതെയും മുടങ്ങാതെയും ക്ഷേമപെൻഷനുകൾ വിതരണം ചെയ്യുന്ന നാടായി മാറി കേരളം അഭിമാനത്തോടെ തലയുയർത്തിപ്പിടിച്ച് നിൽക്കുന്നു. 56.1 ലക്ഷം പേർക്ക് കേരളത്തിൽ ക്ഷേമപെൻഷൻ ലഭ്യമാകുന്നുണ്ട്, ഇതിനായി ഏതാണ്ട് 900 കോടി രൂപ ഒരു മാസം നീക്കിവയ്ക്കുന്നു. കേരളത്തിൽ യു.ഡി.എഫ്. വരുത്തിവച്ച പെൻഷൻ കുടിശ്ശിക പൂർണ്ണമായും കൊടുത്തുതീർത്തു. ഇന്ത്യയിൽ നീതി ആയോഗിന്റെ കണക്കുപ്രകാരം ദരിദ്രർ ഏറ്റവും കുറഞ്ഞ സംസ്ഥാനം കേരളമാണ്. കടക്കെണി എന്ന പുകമറ

സൃഷ്ടിക്കുകയും കേരളത്തെ ശ്രീലങ്കയോട് ഉപമിക്കുകയും ചെയ്യുന്ന സമീപനമാണ് കേരളത്തിലെ പ്രതിപക്ഷത്തിന്റേത്. ഇതെല്ലാം ശരിയാണോ, നമ്മുടെ നാടിന് ഗുണമാണോ എന്നെല്ലാം പ്രതിപക്ഷത്തുനിന്നും ചർച്ചയിൽ പങ്കെടുക്കുന്നവർ കാണേണ്ടതാണ്. കേരളത്തെ ശ്രീലങ്കയോട് ഉപമിക്കുന്നവർ ഒരുകാര്യം മനസിലാക്കണം, കേരളം ഒരു സംസ്ഥാനവും ശ്രീലങ്ക ഒരു രാജ്യവുമാണ്. എങ്കിലും വേണമെങ്കിൽ നമുക്ക് ചർച്ച ചെയ്യാം. സംസ്ഥാന സർക്കാരിനോ പൊതുമേഖലാ സ്ഥാപനങ്ങൾക്കോ വായ്പയെടുക്കണമെങ്കിൽ കേന്ദ്രത്തിന്റെ അനുമതി വേണമെന്ന കാര്യം അറിയാത്തവരാണോ ഇവിടുത്തെ പ്രതിപക്ഷം; കിഫ്ബി ആയാലും കെ-റെയിൽ ആയാലും റിസർവ് ബാങ്കിന്റെയുൾപ്പെടെ അനുമതിയുണ്ടെങ്കിൽ മാത്രമേ ഇത്തരം പദ്ധതികളിൽ പണം കടമെടുക്കാൻ സാധിക്കുകയുള്ളൂവെന്ന് ഇവർക്ക് അറിയില്ലേ? 6.30 ലക്ഷം കോടി രൂപ ഉത്തർപ്രദേശ് കടമെടുത്തു, കേരളത്തിന്റെ കടം 2.84 ലക്ഷം കോടി രൂപയാണ്. തമിഴ്നാടിനും മഹാരാഷ്ട്രയ്ക്കും പശ്ചിമബംഗാളിനും രാജസ്ഥാനും കർണ്ണാടകയ്ക്കും ഗുജറാത്തിനും ആന്ധ്രാപ്രദേശിനും താഴെയാണ് കടമെടുക്കുന്ന കാര്യത്തിൽ കേരളം എന്നറിയില്ലേ? കാശ്മീരിൽ മൊത്തം

ഉത്പാദനത്തിന്റെ 57% കടമെടുക്കുമ്പോൾ കേരളം കേവലം 37.1% മാത്രമാണ് കടമെടുക്കുന്നതെന്ന് നമുക്ക് കാണാൻ സാധിക്കും. ആഭ്യന്തര ഉത്പാദനത്തിന്റെ 27% തുക കേരളം കടം വാങ്ങുമ്പോൾ കേന്ദ്രം 50% തുക കടം വാങ്ങുകയാണ്. മൊത്തം വാർഷികചെലവിന്റെ നാൽപ്പത് ശതമാനം കേന്ദ്രം കടം വാങ്ങുമ്പോൾ കേരളം കടം വാങ്ങുന്നത് ഇരുപത് ശതമാനത്തിൽ താഴെയാണ്. ധനക്കമ്മി എന്നുപറയുന്നതിനെപ്പറ്റി പെട്ടെന്ന് മനസ്സിലാക്കുമ്പോൾ നമുക്ക് കാണാൻ കഴിയുന്നത് ഒരു വർഷത്തെ ആകെ ചെലവിനായി എടുക്കുന്ന കടമാണ്. ആ ഇനത്തിൽ കേരളമെടുക്കുന്നത് വെറും 3.4% മാത്രമാണ്. എന്നാൽ അതേ കാര്യത്തിന് കേന്ദ്രം 6.9% എടുക്കുന്നു. 6.9% കടമെടുക്കുന്ന കേന്ദ്രം വെറും 3.4% മാത്രം കടമെടുക്കുന്ന കേരളത്തെ കടമെടുക്കാൻ സമ്മതിക്കുന്നില്ല, കടമെടുക്കുന്നതിന്റെ പരിധി 3.4 ശതമാനത്തിൽ നിർത്താൻ പറയുകയാണ്. ഈ കെട്ടുകാര്യസ്ഥതയെ, ബി.ജെ.പി.-യുടെയും കേന്ദ്രസർക്കാരിന്റെയും നയത്തെ തുറന്നുകാണിക്കാനും ജനങ്ങൾക്കിടയിൽ വിശദീകരിക്കാനും കേരളത്തിലെ പ്രതിപക്ഷം ശ്രമിക്കുന്നുണ്ടോ? ഇന്ത്യയിൽ പണപ്പെരുപ്പനിരക്ക് ഏറ്റവും കുറവുള്ള സംസ്ഥാനം കേരളമാണ്. ഇതിന്റെ ദേശീയ ശരാശരി 7.04 ശതമാനമാണ്.

2022 മേയ് മാസത്തെ കണക്ക് നോക്കുമ്പോൾ കേരളത്തിലെ പണപ്പെരുപ്പ നിരക്ക് 4.82% മാത്രമാണ്. ഉപഭോക്തൃ സംസ്ഥാനമായിട്ടുപോലും വിലക്കയറ്റം പിടിച്ചുനിർത്താൻ കഴിഞ്ഞ, ഇന്ത്യയിലെ ഏറ്റവും കുറവ് പണപ്പെരുപ്പ നിരക്കുള്ള സംസ്ഥാനമായി കേരളത്തെ മാറ്റിയെടുക്കാൻ നമുക്ക് സാധിച്ചു. ധനസൂചികയിൽ കേരളത്തിന്റെ സ്ഥിതി അപകടകരമായി മാറിയെന്ന് യു.ഡി.എഫ്. എപ്പോഴും പറയാറുണ്ട്, അതും വേണമെങ്കിൽ പരിശോധിക്കാം. അക്കാര്യങ്ങളും നാം തിരിച്ചറിയണം, മനസ്സിലാക്കണം. ജി.എസ്.ടി. നഷ്ടപരിഹാരം കേന്ദ്രം നിർത്തലാക്കിയല്ലോ, അതിന്റെ ഭാഗമായി വാർഷിക വരുമാനത്തിൽ കുറവുവന്നത് 1200 കോടി രൂപയാണ്. കേന്ദ്ര ധനകാര്യ കമ്മീഷൻ വഴിയുള്ള നികുതി വിഹിതം 3.78 ശതമാനത്തിൽനിന്നും 1.92 ശതമാനമാക്കി മാറ്റി. ഇതിന്റെ ഭാഗമായി മാത്രം 6500 കോടി രൂപയുടെ നഷ്ടമുണ്ടായി. സെസ്സ്, സർചാർജ്ജ് എന്നീ ഇനങ്ങളിൽ കേന്ദ്രം സംസ്ഥാനങ്ങളിൽനിന്നും പിരിക്കുന്ന തുക കഴിഞ്ഞ പത്തുവർഷംകൊണ്ട് 10 ശതമാനത്തിൽനിന്നും 20 ശതമാനമായി ഉയർത്തിയെങ്കിലും ഇതിന്റെ യാതൊരു വിഹിതവും സംസ്ഥാനങ്ങൾക്ക് ലഭിക്കുന്ന സാഹചര്യം ഇന്നില്ല. ഇതൊക്കെയാണ് വസ്തുതയെന്ന്

തിരിച്ചറിയാനും മനസിലാക്കാനും തയ്യാറാകണ്ടോ? കേരളത്തിൽ ഒരുവർഷം സ്വർണ്ണ വ്യാപാരരംഗത്ത് ഒരു ലക്ഷം രൂപ മുതൽ ഒന്നേകാൽ ലക്ഷം കോടി രൂപവരെയുള്ള വ്യാപാരം നടക്കുന്നുണ്ട്. ഒന്നേകാൽ ലക്ഷം കോടിയോളം രൂപയുടെ സ്വർണ്ണവ്യാപാരം നടക്കുന്ന നാടാണ് നമ്മുടെ കേരളം. സമ്പന്ന രാജ്യമായ ഗൾഫിലെ ഒമാനക്കാൾ ആഡംബര മേഴ്സിഡസ് ബെൻസ് കാർ വിറ്റഴിക്കപ്പെടുന്ന സംസ്ഥാനമായി നമ്മുടെ കേരളം മാറുന്നു. കേരളത്തിലെ സഹകരണ മേഖലയിൽ സഹകരണ നിക്ഷേപ സമാഹരണം നടത്തിയല്ലോ; 6000 കോടി രൂപ ലക്ഷ്യമിട്ടപ്പോൾ ഏഴായിരത്തി ഇരുന്നൂറിൽപ്പരം കോടി രൂപ കേരളത്തിന്റെ സഹകരണ മേഖലയിൽ നിക്ഷേപം വന്നു. കേരളത്തിന്റെ സാമ്പത്തികരംഗത്ത് നല്ല നിലയിൽ കെട്ടുറപ്പോടെ മുന്നോട്ട് പോകാൻ കഴിയുന്ന സാഹചര്യമുണ്ട്. അതിനാവശ്യമായ നയപരിപാടികൾക്കും അതിന് എല്ലാ അർത്ഥത്തിലും നേതൃത്വം കൊടുക്കാൻ കഴിയുന്ന ഒരു ഗവൺമെന്റ്, ധനകാര്യ വകുപ്പ് കൃത്യമായി, ശക്തമായി ഇടപെട്ടാൽ കേരളത്തിന് മറികടക്കാനും മുന്നോട്ടുപോകാനുമാകും എന്നുകാര്യത്തിൽ തർക്കമില്ല.

ഞാൻ പ്രതിനിധീകരിക്കുന്ന ഒറ്റപ്പാലം മണ്ഡലത്തിൽ കഴിഞ്ഞ

ബഡ്ജറ്റിൽ കടമ്പൂർ-വേട്ടേക്കര-കടമ്പഴിപ്പുറം റോഡിന് മൂന്ന് കോടി രൂപ, പൂക്കോട്ടുകാവ്-കാട്ടുകുളം-മംഗലാംകുന്ന് റോഡിന് 3 കോടി രൂപ, കോട്ടപ്പുറം-ആറ്റാശ്ശേരി റോഡിന് രണ്ട് കോടി രൂപ, തച്ചനാട്ടുകര-നാട്ടുകൽ-തള്ളച്ചിറ റോഡിന് രണ്ട് കോടി രൂപ, മണ്ണാർക്കാട് മണ്ഡലത്തിന്റെ കൂടി ഭാഗമായുള്ള തച്ചനാട്ടുകര സമഗ്ര കുടിവെള്ള പദ്ധതിക്ക് 5 കോടി രൂപ. ചേലക്കര മണ്ഡലത്തിൽ ഉൾപ്പെടുന്ന കുത്താമ്പുളളി-മീറ്റൻ തുക്കുപാലത്തിന് 18 കോടി രൂപ, 20 ശതമാനം ഫണ്ട് വകയിരുത്തിയ പ്രവൃത്തികളാണ്. ഈസ്റ്റ് ഒറ്റപ്പാലം പാലത്തിന്റെ പണി യാഥാർത്ഥ്യത്തിലേയ്ക്ക് കടക്കുന്നു. ഒറ്റപ്പാലത്ത് ഗതാഗതാക്കുരുക്കിന് പരിഹാരമായിട്ടുള്ള ബൈപാസ് യാഥാർത്ഥ്യമാകാൻ പോകുന്നു. ഒറ്റപ്പാലത്ത് സാംസ്കാരിക നിലയം സാധ്യമാക്കാനുള്ള സ്ഥിതിയായിട്ടുണ്ട്. ഒറ്റപ്പാലത്ത് ഇൻഡോർ സ്റ്റേഡിയം യാഥാർത്ഥ്യമാക്കാനുള്ള പരിശ്രമത്തിലാണ്. ഒറ്റപ്പാലത്ത് ആധുനിക സൗകര്യങ്ങളോടുകൂടിയുള്ള ജിം ഉടനെ പണി ആരംഭിക്കും. സംസ്ഥാനത്ത് പട്ടികജാതി വകുപ്പിനു കീഴിലുള്ള ഐ.ടി.ഐ.-ൽ പുതിയ കോഴ്സ് ആരംഭിക്കുന്നതിനും ഭൗതിക സാഹചര്യം മെച്ചപ്പെടുത്തുന്നതിനും കഴിഞ്ഞു. ലക്കിടി, കഞ്ചൻനമ്പ്യാർ സ്റ്റാരകം അതിന്റെ ഓഡിറ്റോറിയത്തിന്റെ പണി

പൂർത്തീകരിക്കുന്ന സാഹചര്യമായി. ഒട്ടേറെ വികസന പ്രവർത്തനങ്ങൾ നമ്മുടെ നാട്ടിൽ നടക്കുന്നുണ്ട്. ആ വികസന പ്രവർത്തനങ്ങൾ നടത്തുന്നതിന് എല്ലാ അർത്ഥത്തിലും നാടിന്റെ ശരിയുടെ പക്ഷത്ത് ചേർന്ന് നില്ക്കുന്നതിനപകരം കേരളത്തിലെ പ്രതിപക്ഷം ചെയ്യുന്ന പണിയെന്താണെന്ന് നമ്മുടെ നാട് തിരിച്ചറിയണം. കേരളത്തിലെ പ്രതിപക്ഷം ഏതുമനിലയിലും ഇടതുപക്ഷത്തെ എതിർക്കുകയെന്ന സമീപനമാണ് സ്വീകരിക്കുന്നത്. ഈ സഭാസമ്മേളനത്തിന്റെ ഭാഗമായി പൊളിഞ്ഞ പാളിസായിപ്പോയി യു.ഡി.എഫ്.; പ്രതിപക്ഷനേതാവ് ഇന്ന് രാവിലെ ആർ.എസ്.എസ്. ബന്ധം സംബന്ധിച്ച് വാതോരാതെ സംസാരിക്കുകയായിരുന്നു. ഈ സന്ദർഭത്തിൽ സൂചിപ്പിക്കട്ടെ, 1977-ൽ ജനസംഘവുമായി ചേർന്നുനിന്ന് മത്സരിച്ചു, ബി.ജെ.പി.യുടെ വോട്ട് വാങ്ങിയെന്നല്ലേ പറഞ്ഞത്; 1977-ൽ ബി.ജെ.പി.-യും ജനസംഘമില്ലെന്ന് നമുക്ക് കാണാൻ സാധിക്കും. അന്ന് ജനതാ പാർട്ടിയാണുണ്ടായിരുന്നത്. വസ്തുതാവിരുദ്ധമായ ആക്ഷേപമുന്നയിച്ച് കേരളത്തിന്റെ മുഖ്യമന്ത്രിയെ അപമാനിക്കാനുള്ള ശ്രമമല്ലേ നടത്തുന്നത്. സഭയെ തെറ്റിദ്ധരിപ്പിക്കാനുള്ള നിലമറന്ന സമീപനം കേരളത്തിന്റെ പ്രതിപക്ഷനേതാവ് സ്വീകരിക്കുന്നു.

ബി.ജെ.പി.-യുടെ, ആർ.എസ്.എസ്.-ന്റെ തലതൊട്ടപ്പനായ ഗോൾവാൾക്കറെ പുജിക്കാനും അദ്ദേഹത്തിന്റെ ഫോട്ടോയ്ക്ക് മുന്നിൽ തിരികൊളത്താനും വിനീത വിധേയനായി നിന്നുകൊടുക്കാനും മടിയില്ലാത്തയാളായി കേരളത്തിലെ പ്രതിപക്ഷനേതാവ് മാറുന്നു. എങ്ങനെ മാറാതിരിക്കും. കെ.പി.സി.സി.-യുടെ പ്രസിഡന്റ് പറയുന്നു, I will go with BJP, ഇങ്ങനെ പറയുന്ന ആളെ കെ.പി.സി.സി.-യുടെ പ്രസിഡന്റാക്കിയാൽ എന്താണ് ഉണ്ടാകുകയെന്ന് നമ്മുടെ നാട് തിരിച്ചറിയുകയാണ്. വടകര-ബേപ്പൂർ കോലീബി സഖ്യം നിങ്ങൾ മറന്നെങ്കിലും നമ്മുടെ നാട് മറന്നിട്ടില്ല. കാസർഗോഡ് പാർലമെന്റ് മണ്ഡലത്തിൽ രാമണ്ണ റേയ്ക്കെതിരായി ശ്രീ. ഒ. രാജഗോപാലിനെ നിങ്ങൾ പിന്തുണച്ചത് നാട് മറന്നിട്ടില്ല. ഒറ്റപ്പാലം നിയോജകമണ്ഡലത്തിലെ പൂക്കോട്ടുകാവ് പഞ്ചായത്തിൽ കഴിഞ്ഞ തദ്ദേശസ്വയംഭരണ തെരഞ്ഞെടുപ്പിൽ പരസ്യമായി ബി.ജെ.പി.-യുമായി മുന്നണിയുണ്ടാക്കിയത് നാട് മറന്നിട്ടില്ല. പക്ഷെ നിങ്ങൾ രക്ഷപ്പെട്ടില്ല. അവിടെ ഭരണസമിതി എൽ.ഡി.എഫ്.-ന്റേതാണ്. ഷൊർണൂർ മണ്ഡലത്തിലെ വെള്ളിനേഴി പഞ്ചായത്തിൽ പരസ്യമായി നിങ്ങൾ ബി.ജെ.പി.യും കോൺഗ്രസ്സും ഒരമിച്ചുനിന്ന് മത്സരിച്ചു. പക്ഷെ നിങ്ങൾ

പരാജയപ്പെട്ടു. എങ്കിലും നിങ്ങൾ സഖ്യമായിരുന്നു. ഏലംകുളം പഞ്ചായത്തിൽ ജമാഅത്തെ ഇസ്ലാമിയുമായി സഖ്യം ചേർന്നാണ് നേരിയ ഭൂരിപക്ഷത്തിന് ഇപ്പോൾ നിങ്ങളുടെ ഭരിക്കുന്നത്. ഇതെല്ലാം നമ്മുടെ നാട് കാണുന്നുണ്ട്. ഈ നാടിന്റെ മതനിരപേക്ഷത കാത്ത് സംരക്ഷിക്കുന്നത് ഇടതുപക്ഷമാണെന്ന് തിരിച്ചറിയാൻ നമ്മുടെ നാട്ടിലെ ജനങ്ങൾ സജ്ജമായിട്ടുണ്ടെന്ന് നമുക്ക് കാണാൻ സാധിക്കും. ആവാസസമരങ്ങളുമായി ഈ സർക്കാരിനെയും സർക്കാരിന് നേതൃത്വം കൊടുക്കുന്ന പ്രസ്ഥാനത്തെയും അതിന്റെ നായകനായ മുഖ്യമന്ത്രിയേയും നിങ്ങൾ അവഹേളിക്കാൻ ശ്രമിക്കുമ്പോൾ നിങ്ങളാണ് ഒറ്റപ്പെടുന്നതെന്ന് തിരിച്ചറിയണമെന്നുകൂടി സൂചിപ്പിച്ചുകൊണ്ട് ഈ ധനകാര്യ ബിൽ സബ്ജക്ട് കമ്മിറ്റിക്ക് വിടണമെന്ന പ്രമേയത്തെ പൂർണ്ണമായും പിന്തുണച്ചുകൊണ്ട് ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. മഞ്ഞളാംകുഴി അലി: സർ, ഞാൻ ഈ ധനകാര്യ ബില്ലിനെ

എതിർക്കുന്നു. 'കോരനിപ്പോഴും കഞ്ഞി കുമ്പിളിൽത്തന്നെ' കഴിഞ്ഞ 5 വർഷവും ജനങ്ങളുടെമേൽ വിവിധ നികുതികൾക്കും സേവനങ്ങൾക്കും ഏർപ്പെടുത്തിയിട്ടുള്ള വർദ്ധന ഇത്തവണയും തുടരുന്നതാണ് ഈ ധനകാര്യ

ബില്ലിലൂടെ സർക്കാർ വ്യക്തമാക്കുന്നത്. ഇത്തവണ സാധാരണക്കാരെ ഏറ്റവും കൂടുതൽ ബാധിക്കുന്ന തരത്തിൽ അടിസ്ഥാന ഭൂനികുതി ഇരട്ടിയായി വർദ്ധിപ്പിച്ചു. പുതിയ വാഹനങ്ങൾക്ക് ഹരിത നികുതി ഏർപ്പെടുത്തി, രജിസ്ട്രേഷൻ ഫിറ്റ്നസ് ടെസ്റ്റ് വർദ്ധിപ്പിച്ചു, 2 ലക്ഷം രൂപവരെയുള്ള മോട്ടോർ വാഹനങ്ങൾക്ക് ഒറ്റത്തവണ നികുതി 1 ശതമാനം ഉയർത്തി. ഇത്തരം നികുതി നിർദ്ദേശങ്ങളെല്ലാം സാധാരണക്കാരായ ആൾക്കാരെ നേരിട്ട് ബാധിക്കുന്നവയാണ്. കേന്ദ്രസർക്കാരിന്റെ ഇന്ധന-പാചകവാതക വിലവർദ്ധനയിൽ പൊറുതിമുട്ടുന്ന സംസ്ഥാന സർക്കാരിന്റെ വകയുള്ള കനത്ത നികുതി ഭാരത്തിലേയ്ക്ക് നയിച്ചത് കഴിഞ്ഞ 5 കൊല്ലംകൊണ്ട് സർക്കാർ വരുത്തിവച്ച കടക്കെണിയല്ലാതെ വേറെയെന്താണുള്ളത്. ഭാവിയിലേക്കുറിച്ച് വളരെ ശോഭനമായിട്ടുള്ള പ്രതീക്ഷകളുണ്ടായിരുന്ന കഴിഞ്ഞ ധനമന്ത്രി കടമെടുത്ത്, കടമെടുത്ത് സംസ്ഥാനത്തിനെ കേരള പിറവിക്കുശേഷമുണ്ടായിരുന്ന കടത്തിന്റെ ഇരട്ടിയാക്കി വർദ്ധിപ്പിച്ചു. സംസ്ഥാനത്തെ കോർപ്പറേഷനുകളും പൊതുമേഖലാ സ്ഥാപനങ്ങളുമെടുത്ത 31,800 കോടി രൂപ വേറെ. കഴിഞ്ഞ സർക്കാരിന്റെ കാലംമുതൽ ഈ സർക്കാരിന്റെ നാളിതുവരെയുള്ള കാലങ്ങളിൽ 120 കടപ്പത്രങ്ങൾവഴി ആകെ

1,33,000 കോടി രൂപയാണ് സർക്കാർ കടമെടുത്തത്. എൻ.എസ്.എസ്.എഫ്. വഴിയും നബാർഡ് വഴിയും വേറെയും കടമെടുത്തിട്ടുണ്ട്. വളരെ ഉയർന്ന പലിശയ്ക്കാണ് ഈ കടമെടുപ്പ്. 10 മുതൽ 35 വർഷംവരെ തിരിച്ചടവുള്ള വായ്പകളാണ് എടുത്തിരിക്കുന്നത്. ഇപ്പോൾ സംസ്ഥാനത്തിന്റെ മൊത്തം വാർഷിക വരുമാനത്തിന്റെ ഏകദേശം 19 ശതമാനം പലിശകൊടുക്കാൻ വേണ്ടി മാത്രംവേണം. അക്കൗണ്ടന്റ് ജനറലിന്റെ കണക്കുപ്രകാരം പതിമൂന്നായിരം കോടി രൂപയിലധികം മുതലിനത്തിലും ആയിരത്തി എണ്ണൂറ് കോടി രൂപയോളം പലിശയിനത്തിലും ഒരു വർഷം തിരിച്ചടയ്ക്കണം. എവിടെ നിന്ന് നമ്മൾ ഇതെടുത്തുകൊടുക്കും? പതിമൂന്നായിരം കോടി രൂപയും ആയിരത്തി എണ്ണൂറ് കോടി രൂപയും എവിടെനിന്ന് നമ്മൾ മടക്കിക്കൊടുക്കുക. ഈ കടമെല്ലാം വാങ്ങിയിട്ട് ക്യാപിറ്റൽ ഇൻവെസ്റ്റ്മെന്റ് എന്തെങ്കിലുമുണ്ടോയെന്ന് നോക്കിയാൽ അതുമില്ല. എ.ജി.-യുടെ ഓഡിറ്റ് റിപ്പോർട്ട് പ്രകാരം മൂലധനച്ചെലവ് മുൻവർഷത്തെ അപേക്ഷിച്ച് 15 ശതമാനം കുറഞ്ഞു. കഴിഞ്ഞ 6 വർഷത്തിനിടയിൽ നിങ്ങൾ നടപ്പിലാക്കിയ ഏതെങ്കിലുമൊരു വൻകിട പ്രോജക്ടിന്റെ പേര് പറയാൻ സാധിക്കുമോ? യു.ഡി.എഫ്. സർക്കാരിന്റെ

കാലത്താണെങ്കിൽ വിഴിഞ്ഞം പ്രോജക്ട്, അന്താരാഷ്ട്ര വിമാനത്താവളം, മെട്രോ തുടങ്ങിയ പേരുകൾ കുറേയുണ്ട്. ഞാൻ മുഴുവനായും പറയുന്നില്ല. അങ്ങനെ കുറെയധികം വമ്പൻ പ്രോജക്ടുകളുണ്ടായിരുന്നു. കേന്ദ്ര സഹായംകൂടി ഇല്ലായിരുന്നെങ്കിൽ നമുക്ക് എന്തെങ്കിലും പുതിയൊരു പദ്ധതി കേരളത്തിലുണ്ടാകുമായിരുന്നോ; തദ്ദേശസ്വയംഭരണ സ്ഥാപനങ്ങൾക്ക് കേന്ദ്ര സർക്കാർ നൽകിയ 7012 കോടി രൂപയുടെ ഗ്രാന്റ് മുഴുവൻ ഉപയോഗിക്കാതെ 2200 കോടി രൂപയാണ് നമ്മൾ ലാപ്സാക്കി കളഞ്ഞത്. എം.എൽ.എ.-മാർ എന്തെങ്കിലും ഒരു പദ്ധതി ആവശ്യപ്പെട്ടാൽ അതിന് സ്പോൺസർഷിപ്പ് വേണമെന്നാണ് മന്ത്രിമാർ പറയുന്നത്. അതാണ് സർക്കാരിന്റെ ഇപ്പോഴത്തെ രീതി. നിസ്സാരമായ ബസ് റൂട്ട് ആവശ്യപ്പെട്ടപ്പോൾ അതിനുപോലും സ്പോൺസർ ചെയ്യണമെന്നാണ് പറഞ്ഞത്. ഓരോരോ പഞ്ചായത്തിനും അതിനുവേണ്ടി സ്പോൺസറെ സംഘടിപ്പിക്കണം. പിന്നെ സർക്കാരിന് എന്തുപണിയാണുള്ളത്; എന്തിനാണ് ഇങ്ങനെയൊരു സർക്കാർ. എന്തിനാണ് ഇങ്ങനെയൊരു ഡിപ്പാർട്ട്മെന്റ്? നിങ്ങളുടെ അനാവശ്യ ചെലവുകളും ധൂർത്തും തന്നെയാണ് നാടിനെ ഈ സ്ഥിതിയിലാക്കിയത്. കഴിഞ്ഞ സർക്കാരിന്റെ

സത്യപ്രതിജ്ഞാ ചടങ്ങുമുതൽ തുടങ്ങിയ ധൂർത്ത് നൂറ്റാണ്ടിനും അതുതന്നെ ഒന്നാംവാർഷികം ആയിരം ദിവസം, ഇങ്ങനെ തുടർന്നുകൊണ്ടേയിരുന്നു. നിരവധിപേർക്ക് ക്യാമ്പിനറ്റ് പദവികൾ, കാക്കത്തൊള്ളായിരം ഉപദേശകരെ നിയമിച്ചത്, കൊലക്കേസ് പ്രതികളെ സംരക്ഷിക്കാൻ സുപ്രീംകോടതി അഭിഭാഷകരെ കൊണ്ടുവന്നത്, ഇതുപോലെ ഖജനാവിൽനിന്ന് കോടിക്കണക്കിന് രൂപ പോകുകയാണ്. ഇപ്പോൾ ഐ.എ.എസ്., ഐ.പി.എസ്.-ഉദ്യോഗസ്ഥരെ വൻ ശമ്പളത്തിന് വീണ്ടും എവിടെയെങ്കിലും കുത്തിയിരുത്തുകയാണ്. ചെറുപ്പക്കാരായ ധാരാളം ആളുകൾ നമ്മുടെ നാട്ടിൽ, എന്തിനാണ് റിട്ടയർ ചെയ്ത പ്രായമായ ആൾക്കാരെ വീണ്ടും കുത്തിയിരുത്തുന്നത്; അന്നെല്ലാം ഞങ്ങൾ സഭയിൽ പറഞ്ഞതാണ്, നാളെ ഇതെല്ലാം ഭൂനികുതിയായും വെള്ളക്കരമായും മോട്ടോർവാഹന നികുതിയായും ജനങ്ങളുടെ തലയിൽത്തന്നെ വരുമെന്ന്. അതാണിപ്പോൾ സംഭവിച്ചിരിക്കുന്നത്. പോലീസിൽ ഉൾപ്പെടെ നിരവധി വാഹനങ്ങളാണ് വാങ്ങിക്കൂട്ടുന്നത്. മുമ്പാക്കയാണെങ്കിൽ റോഡിൽ വളരെ അപൂർവ്വമായാണ് ഒരു സർക്കാർ വാഹനം കാണുന്നത്. ഇപ്പോൾ മിനിറ്റുവെച്ച് ചുവന്ന ബോർഡുവെച്ച് അങ്ങോട്ടുമിങ്ങോട്ടും വാഹനങ്ങൾ ചീറിപ്പായുകയാണ്.

ഇത്രയും സർക്കാർ വാഹനങ്ങൾ വർദ്ധിച്ചതിന് എന്തെങ്കിലും നിയന്ത്രണമുണ്ടോ; പോലീസ് ഓഫീസർമാരുടെ വീടുകളിലൊന്ന് പോയിനോക്കണം ബോർഡ് വച്ച നാലും അഞ്ചും വാഹനങ്ങളാണ് വെറുതെ ഉപയോഗിക്കാതെ കിടക്കുന്നത്. അതുപോലെ കോടികൾ ചെലവിട്ട ഹെലികോപ്റ്റർ വെറുതെകിടക്കുന്നു. ഒരു ഹാർട്ട് ട്രാൻസ്ഫറേഷൻ ഉപകരിച്ചുവെന്നത് നല്ലകാര്യം, സമ്മതിക്കുന്നു. പക്ഷെ അത് പിന്നീട് എന്തിനെങ്കിലും ഉപയോഗിക്കുന്നുണ്ടോ; അത് കുറഞ്ഞപക്ഷം വാടകയ്ക്ക് കൊടുത്തുകൂടേ; പൊടിപിടിച്ച് വെറുതെ കിടക്കേണ്ടല്ലോ; ആരെങ്കിലും വാടക നൽകിയാൽ അതെങ്കിലും നമുക്ക് കിട്ടില്ലേ; സംസ്ഥാനം നികുതി പിരിവിൽ കാണിക്കുന്ന അലംഭാവംപോലെ റവന്യൂ ചെലവ് കുറയ്ക്കുന്നതിന് ഫലപ്രദമായൊരു നടപടി സ്വീകരിച്ചിട്ടില്ല. അതുപോലെ റവന്യൂ വരവ് ഒറിജിനൽ എസ്റ്റിമേറ്റിനെക്കാളും 9947 കോടി രൂപ കുറവാണ്. തനത് നികുതി വരുമാനം ഒറിജിനൽ എസ്റ്റിമേറ്റിനെക്കാളും 7977 കോടി രൂപ, പുതിയ എസ്റ്റിമേറ്റിനെക്കാളും 2466 കോടി രൂപ കുറവ് രേഖപ്പെടുത്തി. റവന്യൂ കമ്മി കുറച്ചുകൊണ്ടുവരുന്നതിൽ സർക്കാർ പരാജയപ്പെട്ടു. യഥാർത്ഥ റവന്യൂ കമ്മി ഒറിജിനൽ എസ്റ്റിമേറ്റിനെക്കാളും 4602 കോടി രൂപയും

പുതുക്കിയ എസ്റ്റിമേറ്റിനേക്കാളും 4434 കോടി രൂപയും കൂടുതലായിരുന്നു.

എന്തിനാണ് ഫിസ്കൽ റെസ്പോൺസിബിലിറ്റി ആക്ട്

പാസ്സാക്കിയിരിക്കുന്നത്; നമ്മൾ കാര്യമായി എല്ലാപേരോടും

സംസാരിച്ചിട്ടാണ് അത് പാസ്സാക്കിയത്. എന്തിനായിരുന്നു അത്?

അക്കൗണ്ടന്റ് ജനറലിന്റെ കണക്കുപ്രകാരം ഇരുപതിനായിരം കോടി

രൂപയിലധികം റവന്യൂ കുടിശ്ശികയാണ് പിരിച്ചെടുക്കാനുള്ളത്. ഈ

കുടിശ്ശിക സംസ്ഥാനത്തിന്റെ റവന്യൂ വരുമാനത്തിന്റെ 22 ശതമാനം വരും.

വരുമാനമാർജ്ജിക്കുന്ന പ്രധാന വകുപ്പുകളുടെ ഡാറ്റാ ബേസുകൾ മുഴുവൻ

അപൂർണ്ണമാണ്. കൃത്യമായ വിവരങ്ങൾ എവിടെയും ലഭ്യമല്ല. വകുപ്പിൽ

വിവരങ്ങൾ കൃത്യമായി സൂക്ഷിക്കാത്തതിനാലാണ് കുടിശ്ശിക പിരിക്കാനും

റവന്യൂ റിക്കവറി നടപടികളെടുക്കാനും തടസ്സമാകുന്നത്. വകുപ്പിന്റെ ഇത്തരം

വീഴ്ചകളും കൂടിയാണ് യഥാർത്ഥ സാമ്പത്തിക സ്ഥിതിക്ക് കാരണമാകുന്നത്.

പക്ഷേ ഏറ്റവും വലിയ വിരോധാഭാസം നിത്യവൃത്തിക്കുപോലും കഴിയാത്ത

പാവങ്ങൾ ഒരു രൂപയെങ്കിലും കുടിശ്ശിക വരുത്തിയാൽ അവരെ

എങ്ങനെയെങ്കിലും പെരുവഴിയിലിറക്കിയും പിരിച്ചെടുക്കുമെന്ന

സമീപനമാണ് സ്വീകരിക്കുന്നത്. ഇതുതന്നെയാണ് കേന്ദ്രത്തിൽ ശ്രീ.

നരേന്ദ്ര മോദിയുടെയും സമീപനം. അംബാനിക്കും അദാനിക്കും ഒരു നീതി, സാധാരണക്കാരന് വേറൊരു നീതി; അതേ രീതിയിൽ നമ്മളും പോകണോ?

ജി.എസ്.ടി. വന്നപ്പോൾ, അത് ചരിത്രത്തിൽ ഏറ്റവും കൂടുതൽ സർവ്വീസ് ടാക്സ് പിരിക്കാനുള്ള അവസരമായിരുന്നു. എന്നാൽ സർക്കാർ അത് കൈക്കൊണ്ടില്ല. എന്നാൽ കേരളത്തിലെ സർവ്വീസ് മേഖലകളിൽ പുതിയ വരുമാന സ്രോതസ്സുകൾ കണ്ടെത്താനും നികുതി വെട്ടിപ്പ് തടയാനും സർക്കാർ ദയനീയമായി പരാജയപ്പെട്ടു. എൻഫോഴ്സ്മെന്റും ഇൻ്റലിജൻസും കാര്യക്ഷമമല്ല. റവന്യൂ മോണിറ്ററി സെൽ ഇപ്പോഴുണ്ടോ? ചെക്ക് പോസ്റ്റുകളിലെ ക്യാമറകൾക്ക് എന്താണ് പറ്റിയത്? ക്യാമറകൾ എത്രയോ കോടി രൂപ ചെലവഴിച്ചു കൊണ്ടുവന്നതല്ലേ? കേന്ദ്രത്തിൽനിന്നും ജി.എസ്.ടി. നഷ്ടപരിഹാരം നിലയ്ക്കുകയും പെട്രോളിയം, മോട്ടോർ വാഹന സെസ്സ് എന്നിവയുടെ 50 ശതമാനമെന്ന പരമാവധി തുക കിഫ്ബിയിലേയ്ക്ക് മാറുകയും ചെയ്യുന്നതിലൂടെ പൊതുഖജനാവിന് 17000 കോടി രൂപയുടെ നഷ്ടമാണ് ഒരു വർഷമുണ്ടാകാൻ പോകുന്നത്. കൂടാതെ 2021-26 കാലയളവിൽ നിലവിലുള്ള സംസ്ഥാന സർക്കാരിന്റെ ബാധ്യതകളുടെ 63 ശതമാനവും കാലാവധി പൂർത്തീകരിക്കുകയാണ്. എന്താണ് അങ്ങ് ചെയ്യാൻ

പോകുന്നത്? Our financial position is in great danger, കത്തുപാളയെടുക്കാൻ അധികം സമയം വേണ്ടിവരില്ല. കേരള മോഡലെന്ന വികസന മാർഗ്ഗം ലോകത്തിന് കാണിച്ചുകൊടുത്ത സംസ്ഥാനത്തിന്റെ അവസ്ഥയാണിത്. 2001-ൽ നായനാർ സർക്കാരിന്റെ അവസാനകാലത്തെ ആയിരം രൂപയുടെ ചെക്കുപോലും ട്രഷറിയിൽനിന്നും മാറ്റാൻ കഴിഞ്ഞിരുന്നില്ല. മന്ത്രിമാർക്ക് എയർ ടിക്കറ്റ് കടം കിട്ടിയിരുന്നില്ല. എന്തിനേറെ മരിച്ച ജവാന്മാർക്ക് റീത്തുപോലും വയ്ക്കാൻ നമുക്ക് കഴിഞ്ഞിരുന്നില്ലെന്നുള്ളതാണ് സത്യം. അതേ രീതിയിലേയ്ക്ക് നമ്മുടെ സംസ്ഥാനമെത്തുന്നതിനുമുമ്പ് ഇപ്പോഴത്തെ രൂക്ഷമായ സാമ്പത്തിക പ്രതിസന്ധിയെക്കുറിച്ചൊരു വൈറ്റ് പേപ്പർ പുറപ്പെടുവിക്കണമെന്നാണ് ഞാൻ ആവശ്യപ്പെടുന്നത്. അങ്ങ് ദയവുചെയ്ത് ഇതിൽ ചതിക്കപ്പെടരുതെന്ന് എനിക്ക് വളരെയധികം ആഗ്രഹമുണ്ട്. അതുകൊണ്ടാണ് വൈറ്റ് പേപ്പറുണ്ടാകണമെന്നുപറയുന്നത്. ഞാൻ ഈ പ്രമേയത്തെ എതിർക്കുന്നു.

ശ്രീ. മുഹമ്മദ് മുഹസിൻ: സർ, ഞാൻ ഈ പ്രമേയത്തെ പൂർണ്ണമായി പിന്തുണയ്ക്കുകയാണ്. സാമ്പത്തികമായി നമ്മുടെ വരുമാനം ഗണ്യമായി കുറഞ്ഞപ്പോഴും ക്ഷേമപ്രവർത്തനങ്ങൾ നിർത്താതെയും വൻകിട വികസന

പദ്ധതികളുപേക്ഷിക്കാതെയും കേരളം നടത്തുന്ന വികസന മാതൃക ലോകത്തിനുതന്നെ മാതൃകയാണ്. വലിയ പ്രതിസന്ധികളും പ്രകൃതി ദുരന്തങ്ങളും കോവിഡുമെല്ലാമുണ്ടായിട്ടും അതിനെക്കൊണ്ട് അതിജീവിച്ചുകൊണ്ട് കേരളത്തിലെ ഒരു മനുഷ്യനെപ്പോലും പട്ടിണി കിടത്താതെ കേരളത്തിലെ വികസനം മുന്നോട്ടുകൊണ്ടുപോകുന്ന ഈ സർക്കാരിനെ ഞാൻ അഭിനന്ദിക്കുകയാണ്. സാമ്പത്തികമായി വരുമാനം കുറയുന്നതുമായി ബന്ധപ്പെട്ട് ഇവിടെ യു.ഡി.എഫ്.-ന്റെ ആളുകളടക്കം പല കാര്യങ്ങൾ പറഞ്ഞു. എന്നാൽ ഏറ്റവും പ്രധാനപ്പെട്ട ചില പ്രശ്നങ്ങളിവിടെ പറയാതിരിക്കുകയും അവരുടെ രാഷ്ട്രീയമെന്താണെന്ന് വെളിവാക്കുകയും ചെയ്യുകയാണ്. കേന്ദ്രം സംസ്ഥാനങ്ങളെ ഞെരുക്കിക്കൊല്ലുന്നതുമായി ബന്ധപ്പെട്ട കാര്യങ്ങളും കേരളത്തിലെ ജനങ്ങൾ അതെങ്ങനെയാണ് അനുഭവിക്കുന്ന കാര്യവും സംബന്ധിച്ച് യാതൊന്നും പ്രതിപക്ഷത്തുള്ളവരാരും പറയുന്നില്ല.

ജി.എസ്.ടി.-യുടെ നഷ്ടപരിഹാരം നിർത്തലാക്കി.

കേരളത്തിൽനിന്നും നികുതി പിരിച്ചുകൊണ്ടുപോകുന്നതിന്റെ വിഹിതംപോലും കൃത്യമായി നൽകാതിരിക്കുകയാണ്. നഷ്ടപരിഹാരം

നിർത്തലാക്കിയതുമൂലം കേരളത്തിന് ലഭിക്കേണ്ട പന്ത്രണ്ടായിരം കോടി രൂപയുടെ ഇടിവാണു് പറയപ്പെടുന്നത്. റവന്യൂ ഡെഫിസിറ്റ് ഗ്രാന്റിനത്തിൽ കേരളത്തിന് ലഭിക്കേണ്ടതിന്റെ ഏഴായിരം കോടി രൂപയുടെയും ഇടിവും ചേർത്ത് ഏതാണ്ട് ഇരുപതിനായിരം കോടി രൂപയാണു് കേരളത്തിന് ലഭിക്കേണ്ടതു്. സംസ്ഥാനത്തിന് നൽകേണ്ട നികുതി വരുമാനത്തിന്റെ വിഹിതം ഗണ്യമായി കുറയുന്നതിന്റെ ഭാഗമായി ഏതാണ്ട് ഇരുപതിനായിരം കോടി രൂപയുടെ കുറവുണ്ടു്. നമ്മുടെ നാട്ടിന് അർഹതപ്പെട്ടതു് കിട്ടേണ്ടതു് കുറയുകയാണു്. 14-ാം ധനകാര്യ കമ്മീഷന്റെ സമയത്തു് നമുക്കു് ലഭിക്കുന്ന കേന്ദ്രവിഹിതം 2.5-ഉം അതിന് തൊട്ടുമുമ്പു് 3.8-ഉം ആയിരുന്നു. 15-ാം ധനകാര്യ കമ്മീഷന്റെ സമയത്തു് നമുക്കു് ലഭിക്കുന്ന കേന്ദ്രം വിഹിതം 1.92 ശതമാനമാണു്. സംസ്ഥാനത്തിൽ ഇന്ധനത്തിന്റെ വില കൂട്ടുകമാത്രമല്ല, തീരദേശങ്ങളിലെ ആളുകൾ പ്രധാനമായും ഉപയോഗിക്കുന്ന മണ്ണെണ്ണയുടെ വിലകൂട്ടിക്കൊണ്ടു് അതു് കിട്ടാതെയൊക്കുക, ഗോതമ്പിന്റെ വില കൂട്ടുക ഇടങ്ങിയ സമീപനങ്ങൾ സ്വീകരിച്ചുകൊണ്ടു് കേന്ദ്രത്തിന്റെ വിഹിതം യാതൊന്നും നൽകാതെ ഈ സർക്കാരിനെ വരുമാനമില്ലാതാക്കാനുള്ള ശ്രമങ്ങൾ നടത്തുമ്പോഴും അതിനെതിരെ ഒരു വാക്കുപോലും

കേരളത്തിനുവേണ്ടി പ്രതിപക്ഷം പറയുന്നില്ല എന്നതിൽ വളരെ വേദന തോന്നുകയാണ്. ഇവരുടെ പ്രധാനമന്ത്രി സ്ഥാനാർത്ഥിയായിരുന്നു ശ്രീ. രാഹുൽഗാന്ധി. കേരളത്തിലെ വയനാട്ടിൽനിന്നുള്ള എം.പി.യാണ്. ചില സമയത്ത് ഇവിടെ വന്ന് തൈര്, വെങ്കായം എന്നുള്ള കാര്യങ്ങൾ പറയാൻ വായ തുറക്കാറുണ്ട്. എന്നാൽ കേരളത്തിന് നൽകാനുള്ള വിഹിതം നൽകാതിരിക്കുന്ന കേന്ദ്ര സർക്കാരിനോട് ഇന്ത്യൻ പാർലമെന്റിൽപോയി കേന്ദ്രം കേരളത്തിനോട് കാണിക്കുന്നത് അനീതിയാണെന്ന് പറയാനുള്ള നാവ് ശ്രീ. രാഹുൽ ഗാന്ധിക്കില്ലെന്നുള്ളത് ഖേദത്തോടുകൂടി പറയുകയാണ്. തുടർ ഭരണം വന്നതിനുശേഷം കേരളത്തിൽ ഒന്നാം പിണറായി സർക്കാർ തുടക്കമിട്ട നിരവധി കാര്യങ്ങൾ വലിയ രീതിയിൽ പുരോഗമിച്ചുകൊണ്ടിരിക്കുകയാണ്. എന്നാൽ അത് ജനങ്ങളുടെ ശ്രദ്ധയിൽ വരാതിരിക്കാൻവേണ്ടി ചില മാധ്യമങ്ങളും പ്രതിപക്ഷവുംകൂടി വിവാദങ്ങളുണ്ടാക്കിക്കൊണ്ടിരിക്കുകയാണ്. സമാനതകളില്ലാത്ത വികസന പ്രവർത്തനങ്ങൾ ഈ ഗവൺമെന്റ് നടത്തുമ്പോഴും അതിനെക്കുറിച്ച് ഒരക്ഷരം പറയാതെ വിവാദങ്ങൾ മാത്രം ശ്രദ്ധിക്കപ്പെടണമെന്ന അജണ്ടയാണ് ഇവിടെ നടപ്പിലാക്കപ്പെടുന്നത്. രാജസ്ഥാൻ സർക്കാരിനെ

തകർക്കാൻവേണ്ടി സച്ചിൻ പൈലറ്റിനെ ഉപയോഗിച്ചവരാണ് ബി.ജെ.പി. അതുപോലെ ഇവിടെ കേരളത്തിലെ പ്രതിപക്ഷത്തെയാണ് അവർ ഉപയോഗിക്കുന്നത്. എന്നാൽ അതിനെയെല്ലാം അതിജീവിച്ചാണ് നമ്മൾ മുന്നോട്ടുപോകുന്നത്. ബി.ജെ.പി. നേതാക്കൾ/പ്രസിഡന്റ് രാവിലെ പത്രക്കാരെ വിളിച്ചുപറയുന്ന കാര്യം, വൈകുന്നേരമാണ് അന്നത്തെ പ്രതിപക്ഷനേതാവ് അതുതന്നെ അവരുടെ ഒരു ആരോപണമായി ഉന്നയിച്ചിരുന്നത്. എന്നാൽ ഇപ്പോഴത് മാറി. അതിരാവിലെതന്നെ ബി.ജെ.പി.യുടെ ആരോപണത്തോടൊപ്പമോ അതിനുമുമ്പോ ആയിട്ട് അവരുടെ ആരോപണങ്ങൾ ഉന്നയിക്കുന്ന രീതിയിലേക്ക് ഇവിടത്തെ പ്രതിപക്ഷം തരംതാഴ്ന്നിരിക്കുകയാണ്. പലതരത്തിലുള്ള ചോദ്യങ്ങൾ ഈ സർക്കാരിനെ കുഴയാൻവേണ്ടിയിട്ടാണെന്ന് പറഞ്ഞുകൊണ്ട് മാധ്യമങ്ങൾ കഴിഞ്ഞ കാലങ്ങളായി ചോദിച്ചുകൊണ്ടിരിക്കുകയാണ്. എത്രയോ മാസങ്ങളായി, വർഷമായി ചോദിച്ചുകൊണ്ടിരിക്കുകയാണ്. എന്നാൽ സ്വർണ്ണക്കടത്തുമായി ബന്ധപ്പെട്ട വിവാദത്തിൽ എവിടെനിന്നാണ് സ്വർണ്ണം കടത്തിയതെന്നോ എങ്ങോട്ടാണ് സ്വർണ്ണം കടത്തിയതെന്നോ ഇതുവരെ ആർക്കും അറിയില്ല. ഈ രാജ്യം ഭരിക്കുന്ന കേന്ദ്ര സർക്കാർ ഇതിന് മറുപടി

പരയേണ്ടതല്ലേ? എന്നാൽ അതുപറയാതെ വിദേശകാര്യ മന്ത്രിയടക്കം ഇവിടെവന്നുകൊണ്ട് ഈ സർക്കാരിനെ അട്ടിമറിക്കാനുള്ള ശ്രമങ്ങൾ നടത്തുകയാണ്. പ്രതിപക്ഷം ബി.ജെ.പി.-യുമായി ബന്ധപ്പെട്ട് ഒന്നിച്ചുനിൽക്കുന്നുവെന്നതിന്റെ ഏറ്റവും വലിയ തെളിവാണ് ഇരുപതിലധികം തവണ സ്വർണ്ണക്കടത്ത് നടത്തിയെന്നുപറയുമ്പോഴും അത് നടത്താൻ കൂട്ടുനിന്ന കസ്റ്റംസ് ഉദ്യോഗസ്ഥർക്കെതിരായിട്ടോ അല്ലെങ്കിൽ അതിന് കൂട്ടുനിന്ന മറ്റുള്ള ആളുകൾക്കെതിരായിട്ടോ കേസ് അന്വേഷണം വേണമെന്ന് പറയുന്നില്ല. ഡിപ്ലോമാറ്റിക് ബാഗേജിലല്ല ഇത് കടത്തിയതെന്ന് നിരവധി തവണ പത്രസമ്മേളനം വിളിച്ചുപറഞ്ഞ ഒരു കേന്ദ്രമന്ത്രിയുണ്ട്. ഇവിടെ എപ്പോഴും സി.ബി.ഐ. അന്വേഷണം വേണമെന്ന് പ്രതിപക്ഷനേതാവ് പറയുകയാണ്. എന്നാൽ പ്രതികളെ സഹായിക്കുന്ന രീതിയിൽ കേന്ദ്രമന്ത്രി പറഞ്ഞിട്ടുപോലും അദ്ദേഹത്തിനെതിരെ ഒരു അന്വേഷണം, സി.ബി.ഐ. അന്വേഷണമല്ല, ഏതെങ്കിലുമൊരു അന്വേഷണം ആവശ്യമാണെന്ന് ഇവിടത്തെ പ്രതിപക്ഷം പറഞ്ഞില്ല. അതോടൊപ്പംതന്നെ ആർ.എസ്.എസ്. അനുകൂല സംഘടന ജോലി കൊടുത്തപ്പോൾ അതെങ്ങനെ കൊടുത്തു, അതെന്തിന്

കൊടുത്തുവെന്ന ചോദ്യം പ്രതിപക്ഷം..... ഇന്ത്യൻ നാഷണൽ കോൺഗ്രസ്സല്ലേ, നെഹ്റുവിന്റെ പാർട്ടിയല്ലേ, ഇവിടെത്തെ ജനാധിപത്യത്തെ ഭരണകൂടങ്ങൾ അട്ടിമറിക്കാനുള്ള ശ്രമം കേന്ദ്ര സർക്കാർ നടത്തുമ്പോൾ എങ്ങനെയാണ് സ്വർണ്ണക്കടത്ത് പ്രതിക്ക് ആർ.എസ്.എസ്. അനുകൂല സംഘടന ജോലി കൊടുത്തതെന്ന് ചോദിക്കാൻ അവകാശമില്ലേ? എന്തുകൊണ്ടാണത് ചോദിക്കാത്തത്? പ്രതിപക്ഷനേതാവിന്റെ സുഹൃത്തായിട്ടുള്ള ഒരു വക്കീലാണ് പ്രതിക്കുവേണ്ടി പരസ്യമായി പുറത്തുവന്നത്. അദ്ദേഹത്തിന് ബന്ധമുള്ള ഒരു ജില്ലിക്ക് സ്വർണ്ണക്കടത്തിൽ പങ്കുണ്ടെന്ന കാര്യങ്ങൾ പുറത്ത് ആരോപണങ്ങളായി വരുന്നുണ്ട്. അതിന്റെ സത്യാവസ്ഥയെന്താണെന്ന് അന്വേഷിക്കണമെന്ന് മാധ്യമങ്ങളോ പ്രതിപക്ഷമോയൊന്നും പറയുന്നില്ല. സർക്കാരിന്റെ വികസനകാര്യങ്ങൾ ചർച്ച ചെയ്യാതിരിക്കാനുള്ള ശ്രമങ്ങളുടെ ഭാഗമായി ഇത്തരത്തിലുള്ള വിവാദങ്ങൾ മാത്രം നിറഞ്ഞുനിൽക്കാനുള്ള ശ്രമങ്ങൾ നടത്തുകയാണ്. ബഹുമാനപ്പെട്ട മൂവാറ്റുപുഴ അംഗം കുടുംബാംഗങ്ങളെ വലിച്ചിഴയ്ക്കുന്നതുമായി ബന്ധപ്പെട്ട്, വെബ്സൈറ്റിൽ എന്തോ കണ്ടു എന്നുപറഞ്ഞ് ഇവിടെ ഒരു വലിയ പ്രചരണം നടത്തി. പിന്നീട് രണ്ട് ദിവസം കഴിഞ്ഞ് അദ്ദേഹത്തിന്റെ

വെബ്സൈറ്റിൽ ക്ലിക്ക് ചെയ്തുകഴിഞ്ഞാൽ ഏതോ അലൂമിനിയം കമ്പനിയുടെ വെബ്സൈറ്റിലേയ്ക്കാണ് പോകുന്നത്. അത് എന്റെ വെബ്സൈറ്റല്ല എന്നോ പിശക് വന്നതാണ് എന്നുള്ള രീതിയിലാണ് അദ്ദേഹത്തിന്റെ ഔദ്യോഗിക ഫേസ്ബുക്ക് പേജിൽ പറഞ്ഞത്. എന്തായിരുന്നാലും സ്വന്തം വെബ്സൈറ്റ് എങ്ങോട്ടാണ് പോകുന്നതെന്ന് അറിയാത്ത ആളുകളാണ് ഈ നിയമസഭയിൽ വന്ന് വ്യാജ ആരോപണങ്ങൾ ഉന്നയിച്ച് വിവാദങ്ങളുണ്ടാക്കാൻ ശ്രമിക്കുന്നത്. സ്വന്തം വെബ്സൈറ്റുകിലും ആ നേരത്ത് നോക്കിയിരുന്നെങ്കിൽ അത് തിരുത്താമായിരുന്നില്ലേ?

ഈ സർക്കാരിന്റെ കാലത്ത് ഏതൊക്കെ തരത്തിലുള്ള വികസന പ്രവർത്തനങ്ങളാണ് നടന്നത്. കേരളം ശ്രീലങ്കയാകുമോ എന്നാണ് ഇവർ ചോദിക്കുന്നത്. ഞാൻ അതിന്റെ വിശദാംശങ്ങളിലേയ്ക്ക് പോകുന്നില്ല. എന്തായാലും രാജസ്ഥാനും പഞ്ചാബും ഉത്തർപ്രദേശുമൊക്കെ ശ്രീലങ്ക ആയതിനുശേഷമേ കേരളം ആ അവസ്ഥയിലേയ്ക്ക് പോകുകയുള്ളൂ. കേരളം ശ്രീലങ്കയെപ്പോലെ ഒരു രാജ്യമല്ല. അക്കാര്യത്തിലേയ്ക്കൊന്നും ഞാൻ കടക്കുന്നില്ല. വിഷയദാരിദ്ര്യത്തിന്റെ ഭാഗമായി ക്ഷേമ പെൻഷൻ നിർത്തലാക്കുന്നുവെന്ന് പറഞ്ഞ് ഇവിടെ അടിയന്തരപ്രമേയം

ഉന്നയിക്കുകയാണ്. ആരാണ് ഉന്നയിക്കുന്നത്? 600 രൂപ പെൻഷൻ പതിനെട്ട് മാസം തടഞ്ഞ് വച്ചവരാണ് നമ്മൾ ക്ഷേമ പെൻഷൻ കൊടുക്കില്ല എന്നുപറഞ്ഞ് അടിയന്തരപ്രമേയം ഉന്നയിക്കുന്നത്. കോവിഡും മഹാമാരിയുമെല്ലാം വന്നിട്ടും ആളുകൾക്ക് ക്ഷേമ പെൻഷൻ 600 രൂപയിൽനിന്നും 1600 രൂപയാക്കി 35 ലക്ഷം ആളുകളിൽനിന്നും 60 ലക്ഷം ആളുകൾക്ക് കൃത്യമായി കൊടുക്കുകയും ചെയ്ത് മാതൃകയായ ഒരു ഗവൺമെന്റിനെക്കുറിച്ചാണ് ആക്ഷേപങ്ങൾ പറയുന്നത്.

ഈ വർഷം നമ്മൾ സംരംഭക വർഷമായി ആഘോഷിക്കുകയാണ്. അതിന്റെ ഭാഗമായി ഒരു ലക്ഷം ചെറുകിട സംരംഭങ്ങൾ തുടങ്ങുന്നതിന്റെ പ്രവൃത്തിയാണ് ഇവിടെ നടക്കുന്നത്. ഈസ് ഓഫ് ഡൂയിംഗ് ബിസിനസ്സ് റാങ്കിംഗിൽ കേരളം വലിയ രീതിയിൽ മുന്നോട്ടുപോയി പതിനഞ്ചാം സ്ഥാനത്തേയ്ക്ക് എത്തിയിരിക്കുകയാണ്. അതോടൊപ്പം ഗ്ലോബൽ സ്റ്റാർട്ടപ്പ് എക്കോസിസ്റ്റം റിപ്പോർട്ടിൽ ഏഷ്യയിൽ ഒന്നാമതായി കേരളത്തിലെ സ്റ്റാർട്ടപ്പ് സംവിധാനം മാറിയിരിക്കുകയാണ്.

മി. ചെയർമാൻ: യെസ്, കൺക്ലൂഡ്.

ശ്രീ. മുഹമ്മദ് മുഹസിൻ: സർ, അതോടൊപ്പംതന്നെ സ്റ്റാർട്ടപ്പിന്റെ

കാര്യത്തിൽ ഇന്ത്യയിലെ ടോപ്പ് പെർഫോമിംഗ് സ്റ്റേറ്റായി മൂന്നാമതും കേരളം വന്നിരിക്കുകയാണ്. ഇങ്ങനെ തുടങ്ങി കേരളം മാറുകയാണ്, സാമ്പത്തികമായി വലിയ മുന്നേറ്റത്തിലേക്ക് പോകുകയാണ്. മലർപൊടിക്കാരന്റെ സ്വപ്നം എന്നുപറഞ്ഞ് കിഫ്ബിയെ ആക്ഷേപിച്ചവർ...., ഇന്ന് എന്താണ് അവതിനായിരം കോടിയിലധികം വരുന്ന പദ്ധതി..... ഇൻഫ്രാസ്ട്രക്ചറിന്റെ ഭാഗമായി സ്ഥലം ഏറ്റെടുത്ത് കൊച്ചി, ബാംഗ്ലൂർ വ്യവസായ ഇടനാഴിയടക്കം 72,000 കോടി രൂപയുടെ വികസന പദ്ധതികളാണ് കിഫ്ബി വഴി നടപ്പിലാക്കുന്നത്. ദേശീയ പാത ഒരിക്കലും നടപ്പിലാവില്ല, അതിന് കഴിയില്ല എന്നുപറഞ്ഞവരുണ്ട്. ഇന്ന് ദേശീയ പാതയുടെ 90% സ്ഥലമേറ്റെടുത്ത്, 6,000 കോടി രൂപ ആളുകൾക്ക് നഷ്ടപരിഹാരമായി കൊടുത്ത് നിർമ്മാണം ആരംഭിച്ചു കഴിഞ്ഞു. വരുന്ന ഏതാനും വർഷങ്ങൾക്കകം വളരെ വേഗത്തിൽ അത് പൂർത്തീകരിക്കും.

മി. ചെയർമാൻ: കൺക്ലൂഡ് ചെയ്യൂ.

ശ്രീ. മുഹമ്മദ് മുഹസിൻ: സർ, നടക്കില്ലെന്ന് പറഞ്ഞ കെ-ഫോൺ പദ്ധതിയും ആരംഭിച്ചു, അതിനും കേന്ദ്രത്തിന്റെ അംഗീകാരം കിട്ടിയെന്ന കാര്യം അറിയിക്കുകയാണ്. ലോക കേരള സഭ അടക്കമുള്ള കേരളത്തിലെ

മികച്ച പ്രവർത്തനങ്ങളെ മുഴുവൻ ഇല്ലാതാക്കാനുള്ള ശ്രമം പ്രതിപക്ഷം നടത്തുമ്പോൾ അത് ജനം തിരിച്ചറിയുമെന്ന് മാത്രമാണ് പറയാനുള്ളത്. ഞാൻ ഈ പ്രമേയത്തെ പിന്താങ്ങുന്നു.

ചീഫ് വിപ്പ് (ഡോ. എൻ. ജയരാജ്): സർ, ഞാൻ ഈ പ്രമേയങ്ങളെ പിന്താങ്ങുന്നു. നമുക്കറിയാം, നമ്മുടെ സംസ്ഥാന ബഡ്ജറ്റിൽ അവതരിപ്പിക്കപ്പെട്ട വിവിധ നിർദ്ദേശങ്ങളുമായി ബന്ധപ്പെട്ട് ആവശ്യമായ നിയമത്തിലെ ഭേദഗതി വരുത്തുന്നതിനുവേണ്ടി എട്ടോളം ഭേദഗതികളും ഗ്യാരണ്ടിയുമായി ബന്ധപ്പെട്ട് നിലവിലുള്ള ഗവൺമെന്റ് നൽകുന്ന ഗ്യാരണ്ടിയുടെ തോത് വർദ്ധിപ്പിക്കുന്നതിനുള്ള രണ്ടാം ധനകാര്യ ബിൽ ഉൾപ്പെടെയുള്ള ബില്ലുകളാണ് നമ്മുടെ പരിഗണനയ്ക്ക് വന്നിട്ടുള്ളത്. ഇവിടെ ഗവൺമെന്റിന്റെ കടത്തെക്കുറിച്ച് നേരത്തെ പ്രതിപക്ഷത്തുനിന്നും സംസാരിച്ച പ്രിയപ്പെട്ടവർ വളരെ വിശദമായി സൂചിപ്പിച്ചു. ശ്രീ. മഞ്ഞളാംകുഴി അലി ഇപ്പോൾ ഇവിടെയില്ലെങ്കിലും ഞാൻ ഒരു കാര്യം സൂചിപ്പിക്കാൻ ആഗ്രഹിക്കുകയാണ്. കടമെടുക്കുന്നത് അത്രമാത്രം വലിയൊരു അപകടമാണെന്ന് എനിക്ക് തോന്നുന്നില്ല. കടമെടുക്കാതെ ലോകത്ത് ഒരു ജനാധിപത്യ ഗവൺമെന്റുകൾക്കും നിലനിൽക്കാൻ

സാധിക്കില്ല. അത് സ്വാഭാവികമായ പ്രക്രിയയാണ്. പക്ഷെ തീർച്ചയായും കടമെടുക്കുന്നതിന് ചില നിബന്ധനകളുണ്ട്. സാമ്പത്തിക ശാസ്ത്രത്തിൽ കടമെടുക്കുന്നതിനെ സംബന്ധിച്ച് ഏറ്റവും പ്രശസ്തമായ Harrod-Domar തിയറിതന്നെയാണ്. സ്വാഭാവികമായി നമ്മൾ കടമെടുക്കുന്നതിന്റെ പലിശയും ആഭ്യന്തര ഉത്പാദനവും തമ്മിലുള്ള ബന്ധമാണ് യഥാർത്ഥത്തിൽ ഒരു കടം അപകടകരമായ അവസ്ഥയിലേയ്ക്ക് മാറുന്നുവെന്ന് സൂചിപ്പിക്കുന്ന ഘടകം. കേരളത്തെ സംബന്ധിച്ചിടത്തോളം അത്തരമൊരു ഘട്ടത്തിലേയ്ക്ക് കടന്നിട്ടില്ല എന്നുള്ളതാണ് പ്രധാനപ്പെട്ട കാര്യം. മറ്റൊരു പ്രധാനപ്പെട്ട വിഷയം, കടത്തെക്കുറിച്ച് പറയുമ്പോൾ കേന്ദ്ര ഗവൺമെന്റിന്റെ നയങ്ങളെക്കുറിച്ച് ഇവിടെ സംസാരിക്കുന്നവരാരുംതന്നെ കാര്യമായി പറയുന്നില്ല. 2021 ഡിസംബറിൽ ശ്രീ. ജോൺ ബ്രിട്ടാസ് എം.പി. പാർലമെന്റിൽ ചോദിച്ച 'Whether the annuity based funding schemes are considered as public borrowing of the Union Government in the budget accounts' എന്നുള്ള ചോദ്യത്തിന് അന്നത്തെ ധനകാര്യ വകുപ്പുമന്ത്രി പറഞ്ഞ മറുപടി annuity scheme-കളെ സംബന്ധിച്ച് ഇല്ലെന്ന് പറയുന്നില്ല എന്നാണ്. യഥാർത്ഥത്തിൽ annuity scheme-കളായി വാങ്ങുന്നതെല്ലാം കേന്ദ്ര

ഗവൺമെന്റിന്റെ ഓഫ്-ബഡ്ജറ്റായി നിൽക്കുമ്പോൾ സംസ്ഥാന ഗവൺമെന്റ് കിഫ്ബിയുമായി ബന്ധപ്പെട്ട് വാങ്ങുന്നതെല്ലാം ബഡ്ജറ്റിന്റെ ഭാഗമാണെന്ന് വരുത്തിത്തീർത്ത് സംസ്ഥാന ഗവൺമെന്റിന്റെ borrowing capacity -യെ നിയന്ത്രിക്കാൻവേണ്ടിയുള്ള ബോധപൂർവ്വമായ ശ്രമം കേന്ദ്ര ഗവൺമെന്റ് നടത്തുന്നു എന്നതാണ് ഏറ്റവും പ്രധാനപ്പെട്ട കാര്യം. ഇതുമായി ബന്ധപ്പെട്ട ഇൻഫ്രാസ്ട്രക്ചർ ഡെവലപ്മെന്റ് കേരളത്തിലുണ്ടായത് കണ്ടില്ലെന്ന് നമുക്കൊരിക്കലും പറയാൻ കഴിയില്ല. പല ആളുകളും മഹാഭാരതത്തിൽ 'അശ്വത്ഥാമാ ഹതഃ കഞ്ജര' എന്നുപറഞ്ഞതുപോലെ എല്ലാം പറഞ്ഞുകഴിഞ്ഞ് വികസനപ്രവർത്തനത്തെക്കുറിച്ച് സ്വന്തം നാട്ടിൽ പറയുമ്പോൾ കിഫ്ബി എന്നുള്ള വാക്ക് വളരെ ശബ്ദം താഴ്ന്നു പറയുന്ന ഒരു സ്വഭാവമാണുള്ളത്. പക്ഷെ കിട്ടിയ ആനുകൂല്യങ്ങളും സൗകര്യങ്ങളും വികസനവുമെല്ലാം കിഫ്ബി മുഖേന വന്നതാണ് എന്നുള്ളത് യാഥാർത്ഥ്യമാണ്. കേന്ദ്ര ഗവൺമെന്റിന് നാഷണൽ ഹൈവേ ഉൾപ്പെടെയുള്ള കാര്യങ്ങൾക്ക് കടമെടുക്കുന്നതിന് കുഴപ്പമില്ല, അത് ഓഫ്-ബഡ്ജറ്റ് ബോറോയിംഗാണ്. സംസ്ഥാന ഗവൺമെന്റ് വാങ്ങുമ്പോൾ അത് ബഡ്ജറ്റിന്റെ ഭാഗമാണ്, നമ്മുടെ ബാധ്യതയുടെ ഭാഗമാണ് എന്നുപറയുന്ന

ഇരട്ടത്താപ്പാണ് യഥാർത്ഥത്തിൽ കേന്ദ്ര ഗവൺമെന്റ് കൊണ്ടുവരുന്ന നയത്തിന്റെ ഒരു പ്രധാനപ്പെട്ട ഭാഗം. ഇത് ഇന്നലെ തുടങ്ങിയതല്ല. ഇതിൽ ഏറ്റവും വലിയ അപകടം സംസ്ഥാനങ്ങളെ വല്ലാതെ സാമ്പത്തികമായി ഞെരുക്കുന്ന ഒരവസ്ഥയാണ്. ആറാം തമ്പുരാൻ സിനിമയിൽ നരേന്ദ്ര പ്രസാദ് പറയുന്നതുപോലെ 'വളരെ തീക്ഷ്ണമായ കണ്ണുകളിൽ അവന്റെ തീ കാണാൻ കഴിയുന്നുണ്ട്' വളരെ ബോധപൂർവ്വമാണ്. ഒരു സംസ്ഥാനത്തെയോ രാജ്യത്തെയോ നിയന്ത്രിക്കാൻ കഴിയുന്ന പ്രധാനപ്പെട്ട ഘടകം അതിന്റെ സാമ്പത്തിക വശമാണ്. ഇപ്പോൾതന്നെ ഡിവിസിബിൾ പൂളിലുള്ള തുക കുറയ്ക്കുന്നു, സെസ്സ് വർദ്ധിപ്പിക്കുന്നു, സെസ്സ് സംസ്ഥാനങ്ങൾക്ക് കൈമാറാണ്ട എന്നുപറയുന്നു, അതോടൊപ്പംതന്നെ കടമെടുക്കാനുള്ള നമ്മുടെ അധികാരത്തെ കുറച്ചുകാണിക്കുന്നു. അങ്ങനെ പല രീതിയിൽ കേന്ദ്ര ഗവൺമെന്റ് സംസ്ഥാനങ്ങളുടെ സാമ്പത്തിക അധികാരങ്ങളെ എടുക്കുന്ന ഒരവസ്ഥയാണ് ഇപ്പോഴുള്ളത്. അതിനിടയിലാണ് യഥാർത്ഥത്തിൽ കേരളം. ഒരു കാര്യം മാത്രമാണ് എനിക്ക് പറയാനുള്ളത്. ധനകാര്യ മാനേജ്മെന്റ് മെച്ചപ്പെട്ടതാണോയെന്ന് ചോദിച്ചാൽ, ഏതെങ്കിലും ബില്ലുകൾ പാസ്സാക്കാതെ കിടക്കുന്നുണ്ടെന്ന് എനിക്ക് തോന്നുന്നില്ല. ഏതെങ്കിലും വികസന

പ്രവർത്തനത്തിനോ ക്ഷേമപ്രവർത്തനത്തിനോ ഫണ്ട് ലഭ്യമല്ലാതെ വരുന്നില്ല. ഇന്നിവിടെ ബഹുമാന്യനായ എം. വി. ഗോവിന്ദൻ മാസ്റ്റർ പഞ്ചായത്തുമായി ബന്ധപ്പെട്ട് പറഞ്ഞതുപോലെ, 2020-21 കാലഘട്ടത്തിൽ തദ്ദേശസ്വയംഭരണ സ്ഥാപനങ്ങൾ റോഡുകളുടെ length കൊടുക്കാൻ ആവശ്യപ്പെട്ടെങ്കിലും പല ആളുകളും കൊടുത്തില്ല. സ്വാഭാവികമായും പഴയ length വച്ചുകൊണ്ട് ഡിവൈഡ് ചെയ്തപ്പോഴുണ്ടായ കുറവാണ് സത്യത്തിൽ സംഭവിച്ചത്. ഞാനത് പറയാൻ കാരണം കാഞ്ഞിരപ്പള്ളിയിലെ റോഡിന്റെ length മൊത്തം കൊടുത്തിരിക്കുന്ന കണക്ക് 156 കിലോമീറ്ററാണ്.

മി. ചെയർമാൻ: യെസ്. പ്ലീസ് കൺക്ലൂഡ്.

ഡോ. എൻ. ജയരാജ്: സർ, യഥാർത്ഥത്തിൽ കാഞ്ഞിരപ്പള്ളി വളരെ വലിപ്പമുള്ള ഒരു പഞ്ചായത്താണ്. അതിനടുത്തുള്ള വളരെ ചെറിയ പഞ്ചായത്തായ പാറത്തോടിന്റെ length 650 എന്നാണ് കൊടുത്തിരിക്കുന്നത്. ഈ കണക്കിനകത്തുള്ള അന്തരമാണ് യഥാർത്ഥത്തിൽ സംഭവിച്ചത്. അല്ലാതെ ബഡ്ജറ്റ് പ്രൊവിഷൻ വച്ചിട്ടുള്ളതിൽനിന്ന് തദ്ദേശസ്വയംഭരണ സ്ഥാപനങ്ങളുടെ ഒരു രൂപപോലും വെട്ടിച്ചുരുക്കിയിട്ടില്ലെന്ന് എത്ര ആവർത്തിച്ചിട്ടും അത് മനസ്സിലാക്കാൻ....

ഉറക്കം നടിക്കുന്നവരെ നമുക്ക് ഒരു കാരണവശാലും ഉണർത്താൻ കഴിയില്ല എന്ന് പറഞ്ഞതുപോലെ.., പക്ഷെ യാഥാർത്ഥ്യം അതാണ്. അതോടൊപ്പംതന്നെ ക്ഷേമ പ്രവർത്തനങ്ങളും മറ്റ് പ്രവർത്തനങ്ങളും ഒരു തടസ്സവുമില്ലാതെ മുന്നോട്ടുപോകുകയാണ്. ഈ വരുന്ന നിർദ്ദേശങ്ങളെല്ലാം യഥാർത്ഥത്തിൽ നമ്മുടെ ധനകാര്യ മാനേജ്മെന്റിനെ കുറേക്കൂടി ശാക്തീകരിക്കാനുള്ള പ്രവർത്തനത്തിന്റെ ഭാഗമാണ്. ആ ഒരു അർത്ഥത്തിൽ ഞാനതിനെ ഒരിക്കൽക്കൂടി പിന്താങ്ങുന്നു.

ശ്രീ. അനൂപ് ജേക്കബ്: സർ, ബഹുമാനപ്പെട്ട ധനകാര്യ വകുപ്പുമന്ത്രി നൽകിയ മറുപടിയിൽ സംസ്ഥാനത്തിന്റെ പൊതുകടം 2,19,974.55 കോടി രൂപയായി പ്രതിപാദിച്ചിട്ടുണ്ട്. നമ്മുടെ റവന്യൂ വരുമാനത്തിന്റെ 17 മുതൽ 19 ശതമാനം വരെ വിവിധ വായ്പകളിലെ പലിശയിനത്തിൽ ഇപ്പോൾതന്നെ വിനിയോഗിക്കുന്നുവെന്നുള്ളതാണ് മറ്റൊരു വിഷയം. ഇത് കാണിക്കുന്നത് നമ്മുടെ സംസ്ഥാനത്തിന്റെ ധനകാര്യ സ്ഥിതി എത്രമാത്രം പ്രതിസന്ധിയിൽ നിലകൊള്ളുന്നുവെന്നതിനെ സംബന്ധിച്ചാണ്. വിദേശ ഏജൻസികൾ മുഖേന 630 കോടി രൂപയുടെ വായ്പ എടുത്തിട്ടുണ്ട് എന്നിവിടെ സൂചിപ്പിച്ചിട്ടുണ്ട്. ഇതെല്ലാം മൂന്ന് മുതൽ നാല് വർഷംവരെ തിരിച്ചടവിലേയ്ക്ക്

നീങ്ങുന്നതാണ്. അപ്പോൾ എവിടെ നിന്നൊക്കെ തുക എടുക്കാൻ കഴിയുമോ അവിടെ നിന്നൊക്കെ തുക ഗവൺമെന്റ് കൈപ്പറ്റുന്നുണ്ട്. ഇപ്പോഴത്തെ പ്രതിസന്ധിയെ എങ്ങനെ അതിജീവിക്കാം എന്നത് മാത്രമാണ് ഗവൺമെന്റിന്റെ മുന്നിലുള്ളത്, നാളെക്കുറിച്ചുള്ള ചിന്ത ഈ സർക്കാരിന്റെ മുന്നിൽ വരുന്നില്ല. ഇവിടെ ഇപ്പോൾ അവതരിപ്പിച്ചിരിക്കുന്ന ധനകാര്യ ബിൽ, അതിന്റെ പാരന്റ് ബില്ലിന്റെ ഭേദഗതിയാണ്. ഈ ഭേദഗതി കൊണ്ടുവന്നുകഴിയുമ്പോൾ സംഭവിക്കാൻ പോകുന്നത് സംസ്ഥാനത്തെ വലിയ ഒരു സാമ്പത്തിക പ്രതിസന്ധിയിലേക്ക് എടുത്തേറിയുന്നു എന്നുള്ളതാണ്. ഇതിന്റെ പാരന്റ് ആക്ടിനോടുപോലും നീതി പുലർത്താതെയാണ് രണ്ടാം നമ്പർ ബില്ലിലൂടെ ഈ ഭേദഗതി ഇവിടെ അവതരിപ്പിച്ചിരിക്കുന്നത്. The Kerala Ceiling on Government Guarantees Act, 2003-ൽ വളരെ വ്യക്തമായി പ്രതിപാദിച്ചിരിക്കുന്നത് 0.75 ശതമാനം ഗവൺമെന്റ് ഗ്യാരണ്ടികൾ കമ്മീഷനായി ലഭ്യമാക്കണമെന്നുള്ളതാണ്. ഇങ്ങനെ ലഭിക്കുന്ന കമ്മീഷനുകൾ ആ ആക്ടിലെ ആറാം വകുപ്പ് പ്രകാരം ഗ്യാരണ്ടി റിഡംപ്ഷൻ ഫണ്ടിലേക്ക് ഉൾക്കൊള്ളിക്കണം. ഇന്നേവരെ ഗ്യാരണ്ടി റിഡംപ്ഷൻ ഫണ്ട്

രൂപീകരിക്കാത്തതുമൂലം 2003 മുതൽ ഇന്നേവരെ ലഭിക്കുന്ന കമ്മീഷൻ തുകകൾ സർക്കാർ റവന്യൂ ചെലവിനായി ഉപയോഗിച്ചുവരികയാണ്. ഇത് വളരെ ഗുരുതരമായ ഒരു പ്രതിസന്ധിയിലേയ്ക്കാണ് നീങ്ങുന്നത്. 2021-ലെ സി.&എ.ജി.റിപ്പോർട്ടിൽ വളരെ വ്യക്തമായി ചൂണ്ടിക്കാണിക്കുന്ന വിഷയമാണിത്. അതോടൊപ്പം നമ്മൾ മനസ്സിലാക്കേണ്ട ഒരു പ്രധാനപ്പെട്ട പ്രശ്നം, ഈ നിയമസഭതന്നെ പാസ്സാക്കിയ ഒരു നിയമത്തിലെ ഒരു വകുപ്പിനെ പൂർണ്ണമായും നിർജ്ജീവമാക്കിയെന്നതാണ്. അതുകൊണ്ട്, അതുകൊണ്ട് ആനുകൂല്യ പ്രകാരമല്ലാതെ ഗ്യാരണ്ടി സ്കീം വർദ്ധിപ്പിക്കണമെന്നുള്ളതാണ് ബഹുമാനപ്പെട്ട മന്ത്രി ഇവിടെ പറഞ്ഞത്. ക്രമാനുഗതമായി ഗ്യാരണ്ടി വർദ്ധിപ്പിച്ചിട്ടുള്ളത് കഴിഞ്ഞ കാലങ്ങൾ പരിശോധിച്ചാൽ നമുക്ക് കാണാൻ സാധിക്കും. 2013-14, 2016-18 കാലഘട്ടങ്ങൾ പരിശോധിച്ചാൽ ക്രമാനുഗതമായ വർദ്ധനവുണ്ടായിട്ടുണ്ട്. ഗ്യാരണ്ടി ഇരട്ടിയായി വർദ്ധിപ്പിക്കുകയാണ് ചെയ്തത്. ഇരട്ടിയായി വർദ്ധിപ്പിക്കുമ്പോൾ വലിയൊരു സാമ്പത്തിക ബാധ്യതയിലേയ്ക്കും പ്രതിസന്ധിയിലേയ്ക്കും എടുത്തൊരിയപ്പെടുകയാണ്. 2003-ലെ ആക്റ്റിൽ പ്രതിപാദിച്ചിരിക്കുന്ന കമ്മീഷൻ നികുതി പൂർണ്ണമായും പിരിച്ചെടുക്കുന്നതിൽ

വീഴ്ച വരുത്തിയിട്ടുണ്ട്. നികുതി പിരിവിന്റെ കാര്യത്തിൽ വീഴ്ച വന്നതിനെക്കുറിച്ച് ഇവിടെ സൂചിപ്പിച്ചു. ഇത്തവണത്തെ ബഡ്ജറ്റ് ഡോക്യുമെന്റ് പരിശോധിച്ചാൽ ഇനി പിരിച്ചെടുക്കാനുള്ളത് 447.53 കോടി രൂപയാണെന്ന് മനസ്സിലാക്കും. നികുതി പിരിവിന്റെ കാര്യത്തിൽ മാത്രമല്ല, ഒരു നിയമം അനുശാസിക്കുന്ന നിലയിലുള്ള ഗ്യാരണ്ടി കമ്മീഷൻപോലും പൂർണ്ണമായും പിരിച്ചെടുക്കുന്ന കാര്യത്തിലും സർക്കാർ വീഴ്ച വരുത്തിയിരിക്കുന്നുവെന്നാണ് കാണാൻ സാധിക്കുന്നത്. അതുകൊണ്ട് പേരന്റ് ആക്ടിനോടുപോലും നീതി പുലർത്താത്ത നിലയിൽ മുന്നോട്ടുപോകുമ്പോഴാണ് ഈ ഭേദഗതികൊണ്ടുവന്ന് സംസ്ഥാന സർക്കാർ കൂടുതൽ സാമ്പത്തിക പ്രതിസന്ധിയിലേക്ക് സ്വയം എടുത്തുചാടുന്നത്. ഇവിടെ അനവധി വിഷയങ്ങളെക്കുറിച്ച് പറഞ്ഞു. അതൊന്നും ഞാൻ ആവർത്തിച്ച് പറയാൻ ആഗ്രഹിക്കുന്നില്ല. സാമൂഹ്യ സുരക്ഷാ പെൻഷനുകൾ കൊടുക്കുന്നതിൽ കുടിശ്ശിക വരുന്ന സാഹചര്യമുണ്ട്. വസ്തു നികുതി, വൈദ്യുതി ചാർജ്ജ് എന്നിവ വർദ്ധിപ്പിക്കുന്ന സാഹചര്യങ്ങളും നിലകൊള്ളുന്നു. മനുഷ്യന്റെ ദൈനംദിന ജീവിതം പലതരത്തിലുള്ള പ്രതിസന്ധിയിലേക്ക് നീങ്ങുകയാണ്.

ഇതിനോടനുബന്ധിച്ച് ധനകാര്യ ബില്ലുമായി ബന്ധപ്പെട്ട ഒരു വിഷയം

ഇവിടെ സൂചിപ്പിക്കാൻ ആഗ്രഹിക്കുകയാണ്. ഇപ്പോൾ പ്രദേശിക വികസനത്തിന് ഏറ്റവും കൂടുതൽ ഉപയോഗിക്കുന്നത് എം.എൽ.എ.-മാരുടെ ആസ്തി വികസന ഫണ്ടും സ്പെഷ്യൽ ഡെവലപ്മെന്റ് ഫണ്ടുകളുമാണ്. കഴിഞ്ഞ ദിവസം ഒരു വില്ലേജ് ഓഫീസറുടെ കത്ത് എനിക്ക് ലഭിച്ചു. പ്രസ്തുത ഓർഡർ പ്രകാരം കമ്പ്യൂട്ടറുകൾ വാങ്ങാനും ടേബിൾ വാങ്ങാനും എം.എൽ.എ ഫണ്ട് ലഭ്യമാക്കണമെന്നാണ് അതിൽ സൂചിപ്പിച്ചിട്ടുള്ളത്. അതിന് കുറച്ച് നാളുകൾക്കുമുമ്പ് ഫയർ ഫോഴ്സിൽനിന്നും ഒരു കത്ത് ലഭിച്ചത് ചില സാധനങ്ങൾ വാങ്ങുന്നതിന് ഗവൺമെന്റ് ഉത്തരവ് വന്നിട്ടുണ്ട് എന്നാണ്. അതിനുമുമ്പ് ലഭിച്ചത് കെ.എസ്.ആർ.ടി.സി.-യുമായി ബന്ധപ്പെട്ട ചില നടപടികൾക്ക് കാശ് ആവശ്യപ്പെട്ടുകൊണ്ടുള്ളതാണ്. ഓരോ ഡിപ്പാർട്ടുമെന്റുകൾക്കും എം.എൽ.എ. ഫണ്ട് ഉപയോഗിക്കാൻ പുതിയ ഗവൺമെന്റ് ഉത്തരവുകൾ ഇറക്കുമ്പോൾ....., എം.എൽ.എ. ഫണ്ടെന്ന് പറയുന്നത് 2012-ൽ നൽകിയതാണ്. അതുകഴിഞ്ഞ് പത്ത് വർഷമായിട്ടും എം.എൽ.എ. ഫണ്ടുകളോ, എസ്.ഡി. ഫണ്ടുകളോ വർദ്ധിപ്പിച്ചിട്ടില്ല. ഇത് പൊതുവായ ഒരു വിഷയമാണ്. എം.എൽ.എ. ഫണ്ട് വർദ്ധിപ്പിക്കുകയുമില്ല

ഉള്ള ഫണ്ടിൽ നിന്ന് നൽകുകയും വേണം. നാടിന്റെ പൊതുവികസനത്തിനായി എത്ര തുക കൊടുക്കാനും താല്പര്യവും തയ്യാറാണ് എല്ലാ ജനപ്രതിനിധികളും. പക്ഷേ അത് ചെയ്യുമ്പോൾ ഗവൺമെന്റ് നീതിയുക്തമായി പ്രവർത്തിക്കണം. എല്ലാകാര്യങ്ങളും ഇതിൽനിന്നും ചെയ്തോളുവെന്ന് പറയുകയും ഫണ്ട് വർദ്ധിപ്പിക്കാതിരിക്കുകയും ചെയ്യുന്നത് അനീതി തന്നെയാണ്. പത്ത് വർഷം പിന്നിടുമ്പോൾ അതിൽ സ്വാഭാവികമായും ഒരു വർദ്ധനവ് വരുത്തുവാൻ ഗവൺമെന്റ് തയ്യാറാകണമെന്ന് ഞാൻ ഇവിടെ സൂചിപ്പിക്കാൻ ആഗ്രഹിക്കുകയാണ്.

അതോടൊപ്പം കാലാവസ്ഥാ വ്യതിയാനവുമായി ബന്ധപ്പെട്ട് വലിയ രീതിയിലുള്ള കൃഷിനാശം ഇന്നുണ്ടാകുന്നുണ്ട്. കൃഷിക്കാർക്കുണ്ടാകുന്ന നാശനഷ്ടത്തിന്റെ തുക മാസങ്ങളും വർഷങ്ങളും കഴിഞ്ഞ് കൊടുക്കുന്നതിൽ കാര്യമില്ല. നാമമാത്രമായ നഷ്ടപരിഹാരമാണ് നൽകുന്നതെങ്കിൽ പോലും അത് എത്രയും വേഗം നൽകാനുള്ള നടപടി ഗവൺമെന്റിന്റെ ഭാഗത്തുനിന്നുണ്ടാകണമെന്ന് സൂചിപ്പിക്കാൻ ഞാൻ ആഗ്രഹിക്കുകയാണ്.

ശ്രീ. ഐ. ബി. സതീഷ്: സർ, രണ്ട് ധനകാര്യ ബില്ലുകളും സബ്ജക്ട്

കമ്മിറ്റിക്ക് അയയ്ക്കണമെന്ന പ്രമേയത്തെ ശക്തിയായി പിന്താങ്ങുന്നു. 1957-
 ലെ കേരള നിയമസഭയിലെ സർവാർജ്ജ്വല ആക്ട് മുതൽ എട്ട് ആക്ടുകൾ
 ഭേദഗതി ചെയ്തുകൊണ്ടാണ് ഈ ധനകാര്യ ബിൽ തയ്യാറാക്കിയിട്ടുള്ളത്.
 വൈജ്ഞാനിക സമൂഹം സൃഷ്ടിച്ച് അടുത്ത കാൽനൂറ്റാണ് കാലത്തെ
 തലമുറയെ മുൻകൂട്ടി കണ്ടുകൊണ്ടുള്ള കാഴ്ചപ്പാട്
 പ്രായോഗികവൽക്കരിക്കാനുള്ള ബഡ്ജറ്റിലെ സമീപനം ഫലപ്രദമായി
 നടപ്പാക്കുന്നതിന് വേണ്ടിയുള്ളതാണ് ഈ രണ്ട് ബില്ലുകൾ. ജനറൽ
 ആനസ്റ്റി, വാറ്റ് ആനസ്റ്റി വഴി സംസ്ഥാന ഖജനാവിലേക്ക് ലഭ്യമാകേണ്ട
 നികുതി പിരിച്ചെടുക്കുന്നതിനുള്ള ഇച്ഛാശക്തി നമുക്ക് കാണാൻ സാധിക്കും.
 അതുപോലെ ജി.എസ്.ടി. അമെന്റ്മെന്റിന്റെ ഗ്യാരണ്ടി തോത്
 വർദ്ധിപ്പിക്കാനുള്ള നീക്കം യഥാർത്ഥത്തിൽ സാമ്പത്തിക
 പ്രതിസന്ധിയിലൂടെ കേരളത്തെ വരിഞ്ഞുമുറുക്കാൻ ശ്രമിക്കുന്ന കേന്ദ്ര
 സർക്കാരിന്റെ സമീപനങ്ങളിൽനിന്ന് കുതിച്ചുചാടാനുള്ള ഒരു ശ്രമം
 കൂടിയാണ്. നമുക്ക് അറിയാവുന്നതുപോലെ ഒരു വര വലുതാകുകയോ
 ചെറുതാകുകയോ ചെയ്യുന്നത് തൊട്ടടുത്ത് വരയ്ക്കപ്പെട്ട മറ്റൊരു വരയെ
 അടിസ്ഥാനപ്പെടുത്തി പരിശോധിക്കുമ്പോഴാണ്. 2018-19-ലെ ദേശീയ

വരുമാന വളർച്ചാനിരക്ക് 6.6 ശതമാനവും കേരളത്തിന്റേത് 7.5 ശതമാനവുമാണ്. 2015-16-ൽ കേരളത്തിന്റെ ആഭ്യന്തര വളർച്ചാനിരക്ക് 5.33 ശതമാനമായിരുന്നു. നോട്ട് നിരോധനത്തിന്റെ സകല പ്രത്യാഘാതവും പ്രതിസന്ധികളും സൃഷ്ടിച്ച 2016-18 ആയപ്പോഴേക്കും 5.33 ശതമാനത്തിൽനിന്ന് 6.8 ശതമാനത്തിലേയ്ക്ക് കേരളത്തിന്റെ ആഭ്യന്തര വളർച്ചാനിരക്ക് വർദ്ധിച്ചു. ഇങ്ങനെ സ്വയം സംസാരിക്കുന്ന കുറേ അക്കങ്ങളുണ്ട്. ഈ അക്കങ്ങൾ പ്രകടിപ്പിക്കുന്ന ഒരുകാര്യം നവലിബറൽ സാമ്പത്തിക നയങ്ങൾക്ക് ബദലുണ്ടെന്നാണ്. നവലിബറൽ സാമ്പത്തിക നയങ്ങൾക്കുള്ള ബദലാണ് നവകേരളം. നവ കേരളം നവ ഭാരതത്തിന്റെ ജനാലയാണ്. നവകേരളം മുന്നോട്ടുവരുന്ന ആശയം നാളത്തെ ഇന്ത്യ ഏറ്റെടുക്കേണ്ടിവരുന്ന ഒന്നാണ്. നമുക്കറിയാവുന്നതുപോലെ ഒരു ഫാസിസ്റ്റ് ഭരണകൂടം തങ്ങൾക്ക് ഇഷ്ടമില്ലാത്ത സമൂഹത്തെ പ്രതികാര ബുദ്ധിയോടുകൂടി വേട്ടയാടും. കേരളത്തോട് കേന്ദ്ര സർക്കാർ സ്വീകരിക്കുന്ന സമീപനവും അതാണ്. അതിനെതിരായ പോരാട്ടത്തിൽ കേരളത്തിലെ പ്രബുദ്ധരായ മലയാളി സമൂഹത്തെ ഒറ്റക്കെട്ടായി അണിനിരത്തുകയെന്ന രാഷ്ട്രീയ ദൗത്യമാണ് ഇടതുപക്ഷ ജനാധിപത്യ മുന്നണി

നിർവ്വഹിച്ചുകൊണ്ടിരിക്കുന്നത്. എന്നാലും കൃത്യമായ ധനകാര്യ
 മാനേജ്മെന്റിലൂടെ കോവിഡ്, പ്രളയം, മറ്റ് പ്രകൃതി ദുരന്തങ്ങൾ എന്നിവ
 സൃഷ്ടിച്ച പ്രതിസന്ധിയിൽനിന്ന് മെല്ലെ കരകയറാൻ തുടങ്ങുന്നുവെന്നതാണ്
 ജി.എസ്.ടി. വരുമാനത്തിൽ വന്ന വർദ്ധനവ് കാണിക്കുന്നത്.
 അതോടൊപ്പം സംസ്ഥാന അടങ്കലിന്റെ 101 ശതമാനവും തദ്ദേശ
 സ്വയംഭരണ സ്ഥാപനങ്ങളുടെ പ്ലാൻ എസ്റ്റിമേറ്റിന്റെ 110 ശതമാനവും
 ചെലവഴിക്കാനായത് ധനകാര്യ വകുപ്പിന്റെ നേട്ടം തന്നെയാണ്. സംസ്ഥാന
 സർക്കാരുകളെ സാമ്പത്തികമായി ഞെരുക്കുന്ന കേന്ദ്ര സമീപനം
 ശക്തമാകുമ്പോഴും ജി.എസ്.ടി നഷ്ടപരിഹാരത്തിൽ നിലനിൽക്കുന്ന
 അവ്യക്തതയും റവന്യൂ ഡെഫിസിറ്റ് ഫണ്ടിൽ വന്ന കുറവും മറികടക്കാൻ
 വിഭവ സമാഹരണത്തിലൂടെയും കൃത്യമായ ആസൂത്രണത്തിലൂടെയും
 സാധിക്കുമെന്ന ആത്മവിശ്വാസം നമ്മുടെ മുന്നിലുണ്ട്.

900 കോടി രൂപയാണ് സാമൂഹ്യ ക്ഷേമ പെൻഷനവേണ്ടി
 ചെലവഴിക്കുന്നത്. 56.16 ലക്ഷം പേർ മുടങ്ങാതെ സാമൂഹ്യ ക്ഷേമ
 പെൻഷൻ വാങ്ങുന്നുണ്ട്. കേരളത്തിന്റെ മാറുന്ന മുഖത്തിന്റെ ഒരു കണക്കുണ്ട്.
 അവിദഗ്ദ്ധ പുരുഷ തൊഴിലാളികളുടെ വേതനം കഴിഞ്ഞ പത്ത്

വർഷത്തിനിടയിൽ 230.61 ശതമാനം വർദ്ധിച്ചു നാടാണ് കേരളം. കേരളത്തിൽ അവിദഗ്ദ്ധ സ്ത്രീ തൊഴിലാളികളുടെ വേതനം 237 ശതമാനമാണ് വർദ്ധിച്ചത്. പുരുഷ-സ്ത്രീ തൊഴിലാളികളുടെ വേതനത്തിലുള്ള അന്തരം അതിവേഗം കുറഞ്ഞ് അന്തരമില്ലാതാകുന്ന കാലത്തിലേക്ക് കേരളം അടുത്തുകൊണ്ടിരിക്കുകയാണ്. ഇതൊക്കെയാണ് കേരളം മാതൃകയായി ബദൽ നയത്തിലൂടെ ഇന്ത്യയോട് പറയാൻ ശ്രമിക്കുന്നത്. ഈ ഘട്ടത്തിൽ ഞങ്ങൾ ക്രിയാത്മകമാണെന്ന് നെറ്റിയിലൊട്ടിച്ചു ബോർഡുംവെച്ച് നടക്കുന്ന പ്രതിപക്ഷം ഒരു ആത്മപരിശോധനയ്ക്ക് തയ്യാറാകണം. ഇപ്പോൾ കേരള രാഷ്ട്രീയത്തെ മലീമസമാക്കിയ വിമോചന സമരമുണ്ട്. പിന്നീട് ഒരുപാട് കാലം കഴിഞ്ഞപ്പോൾ കാലത്തിന്റെ കമ്പസാരക്കൂട്ടിൽ കയറിനിന്ന് വിമോചന സമരനായകൻ ശ്രീ. എ. കെ ആന്റണി പറഞ്ഞത്, വലിയ പിഴയായിപ്പോയി, ഏറ്റവും വലിയ തെറ്റായിപ്പോയി, കേരള രാഷ്ട്രീയത്തോട് ചെയ്ത അനീതിയായിപ്പോയി ഈ വിമോചന സമരമെന്നാണ്. സ്വാതന്ത്ര്യാനന്തര ഇന്ത്യയിൽ ഇന്ന് ആർ.എസ്.എസ്. അണിയറയ്ക്ക് പിന്നിലിരുന്ന് നിയന്ത്രിക്കുന്ന ബി.ജെ.പി ഭരണകൂടം ചെയ്യുന്ന എല്ലാ സമീപനങ്ങളുടെയും പ്രഭവകേന്ദ്രം എവിടെ നിന്നായിരുന്നു? ഇന്ത്യൻ ഭരണ

വ്യവസ്ഥയെ തങ്ങളുടെ ഇംഗിതങ്ങൾക്കുവേണ്ടി ദുർവിനിയോഗം ചെയ്യുകയെന്ന ഒരിക്കലും പൊറുക്കാനാകാത്ത പാപങ്ങളുടെ പരമ്പരയ്ക്ക് തുടക്കം കുറിച്ചതായിരുന്നു? ഇവിടെ മറ്റ് അംഗങ്ങൾ പറഞ്ഞതുകൊണ്ട് ഞാൻ അതിലേയ്ക്കൊന്നും കടക്കുന്നില്ല. അടിയന്തരാവസ്ഥ കഴിഞ്ഞുള്ള നാളുകളാണ് ഞാൻ ഓർക്കുന്നത്. കൊൽക്കത്തയിൽനിന്ന് ലഖ്നൗലേയ്ക്ക് പറക്കേണ്ടിയിരുന്ന ഒരു വിമാനം ബോലനാഥ് പാണ്ഡെയും ദേവേന്ദ്ര പാണ്ഡെയും ചേർന്ന് റാഞ്ചി. വാരാണസിയിൽ ഇറക്കണമെന്നാണ് അവർ ആവശ്യപ്പെട്ടിരുന്നത്. അവർ ആ ആവശ്യം ഉന്നയിക്കാൻ കാരണമെന്തായിരുന്നു? അവരുടെ രാഷ്ട്രീയ നേതാവായ ഇന്ദിരാ ഗാന്ധിയെ ജയിലിലടച്ചു. തങ്ങളുടെ രാഷ്ട്രീയ നേതാവിനെ ജയിലിലടച്ചതുകൊണ്ട് തീവ്രവാദികൾ നടത്തുന്ന തീവ്രവാദ പ്രവർത്തനം നടത്തിയ ആളുകളാണ് കോൺഗ്രസ്സിന്റെ നേതാക്കൾ. കോൺഗ്രസ് തള്ളിപ്പറഞ്ഞില്ലെന്ന് മാത്രമല്ല ബോലനാഥ് പാണ്ഡെയും ദേവേന്ദ്ര പാണ്ഡെയും ഉത്തർ പ്രദേശ് നിയമസഭയിലെ സ്ഥാനാർത്ഥികളാകുകയും അവിടെനിന്ന് തെരഞ്ഞെടുക്കപ്പെടുകയും ചെയ്തു. രാഷ്ട്രീയ പ്രവർത്തനത്തിൽ തെറ്റായ പ്രവണതകൾക്ക് എപ്പോഴും തുടക്കം കുറിച്ച കോൺഗ്രസ്; നമുക്കറിയാം,

ഒരുപാട് പ്രതിഷേധങ്ങളും പ്രതിഷേധ പ്രകടനങ്ങളും ഒരുപക്ഷെ സമാധാനത്തിന്റെ അതിർവരമ്പുകൾ വിട്ടുള്ള സമരങ്ങൾപോലുമുണ്ടായിട്ടുണ്ട്. പക്ഷെ, കേരള ചരിത്രത്തിൽ കെ.എസ്.ആർ.ടി.സി. ബസ്സിനുള്ളിൽ ഒരു പഞ്ചായത്ത് പ്രസിഡന്റ് തടയപ്പെടുന്ന സ്ഥിതിയുണ്ടായിട്ടുണ്ടോ? ട്രെയിനിന്റെ പുറത്ത് കല്ലേറും ബഹളവുമുണ്ടായിട്ടുണ്ട്. പക്ഷെ, അതിനകത്തെ ഒരു യാത്രക്കാരൻ ആക്രമിക്കപ്പെട്ടിട്ടുണ്ടോ? ഇന്ത്യയുടെ ചരിത്രത്തിലാദ്യമായി ഒരു ജനപ്രതിനിധി, രാഷ്ട്രീയ പ്രവർത്തകൻ, പൊതുപ്രവർത്തകൻ വിമാനത്തിനുള്ളിൽ ആക്രമിക്കപ്പെടാൻ പോയി. ആക്രമിക്കാനല്ല പോയതെന്ന് ഇവർ പറയുന്നു. വിമാനത്തിൽ യാത്ര ചെയ്യുന്ന കേരളത്തിന്റെ മുഖ്യമന്ത്രിയുടെ അടുത്തേയ്ക്ക് ഇവർ ഓടിചെന്നത് മുഖ്യമന്ത്രിയെ കെട്ടിപ്പിടിക്കാനായിരുന്നോ; സ്നേഹ ചുംബനം നൽകാനായിരുന്നോ? ചില വക്കീലന്മാർ പറയുന്ന ഉപദേശമുണ്ട്. If you have no case, then confuse the case. മഹാനായ പണ്ഡിതപ്രതിഭ നമ്മുടെ മൂവാറ്റുപുഴ എം.എൽ.എ. പത്രക്കാരോട് ചോദിക്കുകയാണ്, Do you know vicarious liability? മഹാപ്രതിഭയുടെ മിന്നലാട്ടങ്ങൾ പുറത്തുവരുന്നുണ്ട്. നിയമസഭാ വേദിയിൽ ഞങ്ങൾ അതൊന്നും പറയുന്നില്ല. കൊമേഴ്സിന്റെ ഒരു പ്രാഥമിക പാഠമുണ്ട്.

1897-ൽ Salomon Vs Salomon Company എന്നൊരു കേസുണ്ട്. കൊമേഴ്സിന്റെ ബാലപാഠമറിയാവുന്ന ഏതൊരാളും പഠിക്കുന്ന പാഠമാണ്. വ്യക്തിയല്ല കമ്പനി. വ്യക്തിയും കമ്പനിയും രണ്ടാണ്. അത് രണ്ടും രണ്ട് എന്റിറ്റിയാണ്. ഈ വസ്തുത നിലനിൽക്കെ ബഹുമാനപ്പെട്ട മുഖ്യമന്ത്രിയുടെ കുടുംബാംഗത്തിന്റെ പേര് എന്ത് സ്ഥാപിക്കാനാണ് ഇവിടെ ഉന്നയിച്ചത്. ഞങ്ങൾ വളരെ വിനയത്തോടെ പറയുകയാണ്, അങ്ങറ്റത്തുനിന്ന് എണ്ണി തുടങ്ങി ഓരോ മുഖത്തേയ്ക്കും വിരൽ ചൂണ്ടി ഞങ്ങൾ പറയാൻ തുടങ്ങിയാൽ തലകുനിച്ചല്ലാതെ ഒരാൾക്കും ഇവിടെ ഇരിക്കേണ്ടി വരില്ലെന്ന് നിങ്ങൾ ഓർക്കണം. ഞങ്ങളുടെ ബഹുമാന്യനായ മുഖ്യമന്ത്രി രാഷ്ട്രീയം മാത്രം പറയാനാണ് ഞങ്ങളോട് പറഞ്ഞിട്ടുള്ളത്. അതുകൊണ്ട് ഞങ്ങൾ രാഷ്ട്രീയം മാത്രമേ പറയുന്നുള്ളൂ. നവകേരളം ലക്ഷ്യമാക്കി മുന്നോട്ടുള്ള കുതിപ്പിനിടയിൽ വളരെ പ്രധാനപ്പെട്ട ഈ ധനകാര്യ ബിൽ സബ്ജക്ട് കമ്മിറ്റിക്ക് വിടണമെന്ന പ്രമേയത്തെ ഞാൻ പിന്തുടരുന്നു.

ശ്രീ. പി. വി. ശ്രീനിജിൻ: സർ, 2022-ലെ കേരള ധനകാര്യ ബിൽ

സബ്ജക്ട് കമ്മിറ്റിക്ക് അയയ്ക്കണമെന്ന പ്രമേയത്തെ ഞാൻ അനുകൂലിക്കുകയാണ്. ബഡ്ജറ്റ് എന്നത് അതത് കാലഘട്ടത്തിലെ

സാമ്പത്തിക സ്ഥിതിയോടും സാമ്പത്തിക വെല്ലുവിളികളോടുമുള്ള സർക്കാരിന്റെ മറുപടിയായിട്ടാണ് കണക്കാക്കേണ്ടത്. സർക്കാരിന്റെ വാർഷിക വരവുചെലവ് കണക്കുകൾക്കപ്പുറം സർക്കാരിന്റെ സാമ്പത്തിക നയങ്ങളും രാഷ്ട്രീയ കാഴ്ചപ്പാടുകളും അടിസ്ഥാനമാക്കി ജനങ്ങളോടുള്ള കടപ്പാടുകളും ജനങ്ങളോട് സംവാദിക്കുന്ന രേഖയുമായിട്ടാണ് ബഡ്ജറ്റിനെ കണക്കാക്കേണ്ടത്. നമുക്കറിയാം, കഴിഞ്ഞ ടേമിൽ ഒന്നാം പിണറായി സർക്കാരിന്റെ കാലഘട്ടത്തിൽ കേരളം അനുഭവിച്ച പ്രളയത്തിലും കോവിഡ് മഹാമാരിയിലും ജനങ്ങളെ നെഞ്ചോട് ചേർത്തുവെച്ച ജനകീയ സർക്കാരായതുകൊണ്ടാണ് രണ്ടാം പിണറായി സർക്കാർ ഇന്ന് അധികാരത്തിലിരിക്കുന്നത്. ഞങ്ങളെല്ലാം പുതിയ അംഗങ്ങളാണ്. ഉദാഹരണത്തിന്, നിയമസഭയിൽ വന്നതിനുശേഷം പുതിയ അംഗങ്ങൾ ഏറ്റവും കൂടുതലായി ആദ്യം മനസ്സിലാക്കുന്നത് റൂൾ 50-നെക്കുറിച്ചാണ്. ആവശ്യമില്ലാത്ത വിഷയങ്ങൾ സഭയിൽ ഉന്നയിച്ച് സഭയുടെ സമയം കളയുന്നതിനുവേണ്ടി..., മിനിത്താനുതന്നെ രണ്ട് പ്രാവശ്യം പ്രതിപക്ഷം വാക്കോട് നടത്തുകയുണ്ടായി. പുറത്തുനിൽക്കുന്ന ആളുകൾ പലപ്പോഴും ഏതോ വലിയ കാര്യങ്ങൾ സഭയിൽ സംഭവിക്കുന്നതായാണ് ഇത്

കാണുന്നത്. രണ്ട് പ്രാവശ്യം ഇവർ വാക്കൗട്ട് നടത്തി, അപ്പോൾതന്നെ സഭയിലേയ്ക്ക് തിരിച്ചും വരുന്നു. എന്തിനാണ് ഈ സഭയുടെ വിലപ്പെട്ട സമയം ഇത്തരം നിസ്സാര കാര്യങ്ങൾക്ക് വാക്കൗട്ട് നടത്തി ഇവർ പാഴാക്കുന്നതെന്ന് സ്വയം ആലോചിക്കണം. പലപ്പോഴും പ്രതിപക്ഷനേതാവ് സംസാരിച്ചുകൊണ്ടിരിക്കുമ്പോൾ അല്ലെങ്കിൽ എന്തെങ്കിലും പ്രശ്നം വരുമ്പോൾ പുറകിലേയ്ക്ക് നോക്കി കൈകൊണ്ട് ചില ചേഷ്ടകൾ കാണിക്കും. വീഡിയോ പരിശോധിച്ചാൽ അത് നിങ്ങൾക്ക് മനസ്സിലാകും. ഒന്നുകിൽ നിങ്ങൾ പ്രശ്നമുണ്ടാക്കുക അല്ലെങ്കിൽ സ്പീക്കറുടെ മുമ്പിലേയ്ക്ക് വരുന്നതിനുവേണ്ടി കൈകൊണ്ട് ആംഗ്യം കാണിക്കുന്നതോടുകൂടി പുറകിലിരിക്കുന്ന പ്രതിപക്ഷാംഗങ്ങൾ സഭയിൽ ഒച്ചപാടും ബഹളവും തുടങ്ങുകയോ അല്ലെങ്കിൽ ബഹുമാനപ്പെട്ട സ്പീക്കറുടെ അടുത്തേയ്ക്ക് പോകുകയോ ചെയ്യുന്ന അതിദയനീയമായ കാഴ്ച പല ദിവസങ്ങളിലും എന്നെപ്പോലെയുള്ള പുതിയ അംഗങ്ങൾക്ക് ഒരു പുതിയ അനുഭവമാണ്. നിയമനിർമ്മാണ സഭയെക്കുറിച്ച് വലിയ പ്രതീക്ഷയോടുകൂടിയാണ് ഞങ്ങളെല്ലാം നിയമസഭയിൽ എത്തിയിരിക്കുന്നത്. ഞാൻ പറഞ്ഞുവരുന്നത്, നിയമനിർമ്മാണ സഭയിൽ നിയമമുണ്ടാക്കുന്നതിനപ്പുറം കാലഘട്ടത്തിനനുസരിച്ച് ഓരോ അംഗവും ഇന്ന്

ജനകീവും, ദൈനംദിനവുമായ (കുടിവെള്ളം അടക്കമുള്ളവ) വിഷയങ്ങളിൽ ഇടപെട്ട് പ്രശ്നപരിഹാരത്തിനുവേണ്ടി ശ്രമിക്കുന്ന നല്ല അനുഭവങ്ങൾ നമുക്ക് ഓരോരുത്തർക്കുമുണ്ട്. എന്റെ ഒരു അഭിപ്രായം, എം.എൽ.എ.-മാർക്ക് കുറച്ചുകൂടി എക്സിക്യൂട്ടീവ് അധികാരങ്ങൾ നൽകുകയാണെങ്കിൽ തീർച്ചയായും അത് കൂടുതൽ ജനങ്ങൾക്ക് ഉപകാരമാകുന്ന രീതിയിലേയ്ക്ക് പ്രയോജനപ്പെടുത്താൻ കഴിയും. ഞാൻ പറഞ്ഞുവരുന്നത്, ഇടതുപക്ഷ ജനാധിപത്യ മുന്നണി സർക്കാരിന് ജനങ്ങളോടുള്ള പ്രതിബദ്ധത തെളിയിക്കുന്ന ഒരു ജനകീയ ബഡ്ജറ്റാണ് ബഹുമാനപ്പെട്ട ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാൽ 2022-23 വർഷത്തേയ്ക്ക് നമുക്ക് നൽകിയിട്ടുള്ളത്. സംസ്ഥാനത്ത് നിക്ഷേപം വർദ്ധിപ്പിക്കുന്നതിനും ഉൽപ്പാദനം ഉയർത്തുന്നതിനും കീറാമുട്ടിയായി മുന്നിലുള്ളത് പശ്ചാത്തല സൗകര്യങ്ങളുടെ അപര്യാപ്തതയായിരുന്നു. എന്നാൽ, കിഫ്ബിയുടെ സാമ്പത്തിക പിന്തുണയോടെ മേൽപ്പറഞ്ഞ പോരായ്മകൾ മറികടന്ന് മികച്ച ഗതാഗത സൗകര്യങ്ങൾ, വിദ്യാലയങ്ങൾ, ആധുനിക രീതിയിലുള്ള ചികിത്സാ സൗകര്യങ്ങളടക്കം മികച്ച പശ്ചാത്തല സൗകര്യമൊരുക്കാൻ നമുക്ക് കഴിഞ്ഞതുവഴി മുൻ വർഷങ്ങളേക്കാൾ നിക്ഷേപം വർദ്ധിച്ചതായി

കാണാൻ കഴിയും. വ്യവസായ വകുപ്പ് ഒരു വർഷം ഒരു ലക്ഷം സംരംഭങ്ങൾ
 തുടങ്ങി ചുരുങ്ങിയ സമയം കൊണ്ടുതന്നെ പ്രതീക്ഷിച്ചതിൽ കൂടുതൽ
 നിക്ഷേപം വന്നത് ഇതിന്റെ ശുഭസൂചകമാണ്. ഈ ബഡ്ജറ്റിന്റെ മറ്റൊരു
 പ്രത്യേകതയായി എനിക്ക് തോന്നിയത്, വിജ്ഞാന സമൂഹത്തിലേയ്ക്ക് നമ്മൾ
 മാറുന്നതിന്റെ ഒരു നേർകാഴ്ചയാണ്. വിദ്യാഭ്യാസവും തൊഴിലും തമ്മിലുള്ള
 ബന്ധമില്ലായ്മ നമ്മുടെ വിദ്യാഭ്യാസ പദ്ധതികളുടെ ന്യൂനതയായിരുന്നു.
 എന്നാൽ, ഇത് പരിഹരിക്കുന്നതിനായി എഞ്ചിനീയറിംഗ് കോളേജ്,
 പോളിടെക്നീക്, ഐ.ടി.ഐ.-കൾ, ആർട്സ് ആന്റ് സയൻസ് കോളേജ്
 എന്നിവയോട് ചേർന്ന് ആധുനിക സൗകര്യങ്ങളോടുകൂടിയ ചെറിയ
 വ്യവസായ യൂണിറ്റുകളും സ്റ്റാർട്ട് അപ്പുകളും ആരംഭിക്കുന്നതിനുള്ള ബഡ്ജറ്റ്
 നിർദ്ദേശം സ്വാഗതാർഹമാണ്. മേൽപ്പറഞ്ഞത് കൂടാതെ സർവ്വകലാശാല
 ക്യാമ്പസുകളിൽ ട്രാൻസ്പോർട്ടേഷൻ റിസർച്ച് സെന്ററുകൾ
 സ്ഥാപിക്കുന്നതിന് മുൻഗണന നൽകുന്ന ഒരു ബഡ്ജറ്റോടുകൂടിയാണ് ഇതെന്ന്
 പറയാൻ ഞാൻ ആഗ്രഹിക്കുകയാണ്. നമ്മുടെ ക്യാമ്പസുകളിലെ മിടുക്കരായ
 യുവഗവേഷകരുടെ കണ്ടുപിടുത്തങ്ങൾ പ്രായോഗിക
 ജീവിതത്തിനതകുംവിധം പരുവപ്പെടുത്തുന്ന ഒരു പ്രക്രിയയാണ്

ട്രാൻസിലേഷണൽ ഗവേഷണം. ഇതിനായി ഒരു സർവ്വകലാശാലയ്ക്ക് 20 കോടി രൂപ വീതം ആകെ 200 കോടി രൂപ വകയിരുത്തിയിട്ടുണ്ട്. ഉന്നത വിദ്യാഭ്യാസ രംഗത്ത് മികച്ച സൗകര്യങ്ങളൊരുക്കി തദ്ദേശീയരായ വിദ്യാർത്ഥികളോടൊപ്പംതന്നെ വിദേശികളായ വിദ്യാർത്ഥികളെക്കൂടി ആകർഷിക്കാൻ കഴിയുന്ന തരത്തിലാണ് ബഡ്ജറ്റിൽ തുക വകയിരുത്തിയിട്ടുള്ളത്. ഒരു നിർദ്ദേശം ഇതുമായി ബന്ധപ്പെട്ട് മുന്നോട്ട് വയ്ക്കാനുള്ളത്, നമ്മുടെ കലാലയങ്ങളിലെ മികച്ച വിദ്യാർത്ഥികൾക്ക് സർക്കാരിന്റെ വിവിധ വകുപ്പുകളിൽ കുറഞ്ഞ ഇടവേളകളിലെങ്കിലും ഇന്റേൺഷിപ്പ് നൽകുകയാണെങ്കിൽ അവരുടെ മികവ് നമുക്ക് കൃത്യമായി ഉപയോഗിക്കാൻ കഴിയും. ഉദാഹരണത്തിന്, റവന്യൂ വകുപ്പിൽ സർവ്വേയർമാരുടെ ലഭ്യതക്കുറവുമൂലം പല പദ്ധതികളിലും കാലതാമസമുണ്ടാകുന്നുവെന്ന പരാതി നിലനിൽക്കുന്നുണ്ട്. സിവിൽ എഞ്ചിനീയറിംഗ് കഴിഞ്ഞ വിദ്യാർത്ഥികൾക്ക് ഇന്റേൺഷിപ്പ് നൽകുകയാണെങ്കിൽ ഈ കുറവ് ഒരു പരിധിവരെ പരിഹരിക്കാൻ നമുക്ക് കഴിയും. മെഡിക്കൽ സംരംഭക ഇക്കോ സിസ്റ്റം സൃഷ്ടിക്കുന്നതിന് മെഡിക്കൽ സാങ്കേതിക വിദ്യാഭ്യാസവുമായി ബന്ധപ്പെട്ട് അനുബന്ധ

സ്ഥാപനങ്ങളെ കൂട്ടിയിണക്കി കൺസോർഷ്യം രൂപീകരിക്കുന്നതിന് ഈ ബഡ്ജറ്റിൽ വ്യവസ്ഥ ചെയ്യുന്നുണ്ട്. മൂന്നാം ലോക കേരള സഭയിൽ പ്രതിനിധികളായി വിദേശത്തുനിന്നുവന്ന അംഗങ്ങൾ ഒന്നടങ്കം ആവശ്യപ്പെട്ട ഒരു കാര്യം മെഡിക്കൽ ടീറ്റ്‌മെന്റുമായി ബന്ധപ്പെട്ട് അവർക്ക് സഹായകരമായ ഒരു എൻ.ആർ.ഐ. ബ്ലോക്ക് അനുവദിക്കണമെന്നാണ്. അക്കാര്യം അനുഭാവപൂർവ്വം പരിഗണിക്കണമെന്ന് ഞാൻ അഭ്യർത്ഥിക്കുകയാണ്. ആധുനിക ലോകത്ത് ശാസ്ത്രസാങ്കേതിക രംഗത്തെ വളർച്ച വളരെ അനിവാര്യമാണ്. അതിനാൽത്തന്നെ ഈ ബഡ്ജറ്റിൽ ഐ.ടി. ഇടനാഴികൾ, ഐ.ടി. ഇടനാഴികളുടെ വിപുലീകരണം എന്നിവയ്ക്കാവശ്യമായ തുക മാറ്റിവെച്ചതിനെ പ്രത്യേകമായി ഈ അവസരത്തിൽ ഞാൻ അഭിനന്ദിക്കുന്നു. വീട്ടമ്മമാർക്ക് ഏറ്റെടുരം യാത്ര ചെയ്യാതെ വീടിനടുത്തുതന്നെ ജോലി ചെയ്യാൻ ഉതകുന്ന 'നിയർ ഹോം' പദ്ധതി നടപ്പിലാക്കുന്നതിനായി 50 കോടി രൂപയാണ് ബഡ്ജറ്റിൽ വകയിരുത്തിയിരിക്കുന്നത്. കൂടാതെ, 1,000 കോടി രൂപ മുതൽമുടക്കിൽ നാല് സയൻസ് പാർക്ക് സ്ഥാപിക്കുന്നതുവഴി ഈ രംഗത്ത് വലിയ കുതിച്ചുചാട്ടത്തിനാണ് വഴിവെക്കുന്നത്. ഏതൊരു ബഡ്ജറ്റിന്റെയും

കരുത്തൻ പറയുന്നത് ഭാവി വികസനത്തിന് ഉത്തേജനം നൽകുന്ന മൂലധന നിക്ഷേപമാണ്. 22% വർദ്ധനയോടെ ബഡ്ജറ്റിൽ 14,891 കോടി രൂപ മൂലധന നിക്ഷേപത്തിനായി നീക്കിവച്ചതിലൂടെ വികസനത്തിന്റെ പുതിയ സാധ്യതകളെയാണ് തുറന്നിട്ടിരിക്കുന്നത്. സമൂഹത്തിലെ ഏറ്റവും അർഹരായ ആളുകൾക്ക് എല്ലാമാസവും ഒരുതടസ്സവും കൂടാതെ സാമൂഹ്യ സുരക്ഷാ പെൻഷനും ക്ഷേമനിധി ബോർഡ് പെൻഷനും വിതരണം ചെയ്ത് അനന്യമായ മാതൃകതീർക്കുന്ന നാടായി കേരളം മാറുകയാണ്. 56 ലക്ഷം ആളുകൾക്ക് ഏകദേശം 900 കോടി രൂപയാണ് ഓരോ മാസവും സർക്കാർ പെൻഷനായി വിതരണം ചെയ്യുന്നത്. 2016-ൽ ഒന്നാം പിണറായി സർക്കാർ അധികാരത്തിൽ വരുമ്പോൾ സാമൂഹ്യ സുരക്ഷാ പെൻഷൻ കുടിശ്ശിക 1,473 കോടി രൂപയും ക്ഷേമനിധി ബോർഡ് കുടിശ്ശിക 260 കോടി രൂപയുമുൾപ്പെടെ ആകെ കുടിശ്ശിക 1,733 കോടി രൂപയായിരുന്നു. ഇത് മുഴുവൻ കൊടുത്തുതീർക്കാൻ കഴിഞ്ഞത് ഒന്നാം പിണറായി സർക്കാരിന്റെ അഭിമാനകരമായ നേട്ടങ്ങളിലൊന്നാണ്. കോവിഡ് പ്രതിസന്ധി ലോകത്താകെ സാമ്പത്തികാവസ്ഥയെ രൂക്ഷമായി ബാധിച്ച സമയത്തുപോലും ജനക്ഷേമ പ്രവർത്തനങ്ങൾ കാര്യക്ഷമമായി

നടപ്പിലാക്കിയ ജനകീയ സർക്കാരാണ് ഇന്ന് കേരളം ഭരിക്കുന്നത്. അടുത്ത 25 വർഷത്തേക്ക് കേരളത്തിലെ ജനങ്ങളുടെ ജീവിതനിലവാരം വികസിത, മദ്ധ്യവരമാന രാജ്യങ്ങൾക്ക് സമാനമായി ഉയർത്തുകയെന്നതാണ് സർക്കാരിന്റെ ലക്ഷ്യം. അത് പൂർത്തീകരിക്കുന്ന വിധത്തിൽ ഉല്പാദനത്തേയും വിജ്ഞാനത്തേയും ബന്ധിപ്പിച്ച് നവകേരള സൃഷ്ടിക്ക് ഉതകുന്ന രീതിയിലുള്ള സമ്പൂർണ്ണ ബഡ്ജറ്റാണ് ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ചത്. മേൽപ്പറഞ്ഞ വിഷയങ്ങളിൽ ഗവൺമെന്റ് കാണിക്കുന്ന ഉദാരമായ സമീപനം ഈ ബഡ്ജറ്റിലൂടെ തിരിച്ചറിയാൻ സാധിക്കും. ആയതിനാൽ ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച 2022-ലെ കേരള ധനകാര്യ ബിൽ സബ്ജക്ട് കമ്മിറ്റിക്ക് അയയ്ക്കണമെന്ന പ്രമേയത്തെ ഞാൻ സ്വാഗതം ചെയ്യുന്നു.

ശ്രീ. ടി. ഐ. മധുസൂദനൻ: സർ, ഈ ധനകാര്യ ബിൽ സബ്ജക്ട്

കമ്മിറ്റിയുടെ പരിഗണനയ്ക്കയയ്ക്കണമെന്ന പ്രമേയത്തെ ഞാൻ പിന്തുണയ്ക്കുന്നു.

വളരെയേറെ പ്രയാസങ്ങൾ നിറഞ്ഞ പശ്ചാത്തലത്തിലും കേരളത്തെ

സമഗ്രമായി മുന്നോട്ട് നയിക്കുകയെന്ന വലിയ ഉത്തരവാദിത്വം

ഏറ്റെടുത്തുകൊണ്ടാണ് ഗവൺമെന്റ് മുന്നോട്ടുപോകുന്നത്. അതിന്

സഹായകരമായ ധനകാര്യ മാനേജ്മെന്റാണ് ഈ ഗവൺമെന്റിന്റെ പ്രധാനപ്പെട്ട ചുമതലകൾ നിർവ്വഹിച്ചുവരുന്നത്. ഇവിടെ വണ്ടൂർ എം.എൽ.എ. സൂചിപ്പിച്ച കാര്യം ബി.ജെ.പി.-യും സി.പി.ഐ.(എം.)-ഉം തമ്മിൽ ഒരന്തർധാര പ്രവർത്തിക്കുന്നുണ്ടെന്നാണ്. റവന്യൂ ഡെഫിസിറ്റ് വർദ്ധിച്ചുകൊണ്ടിരിക്കുന്നുവെന്നും കേരളത്തിലെ ഗവൺമെന്റിന് ഈ അന്തർധാരയുള്ളതുകൊണ്ടാണ് കേന്ദ്ര ഗവൺമെന്റിന്റെ എല്ലാ നിലയിലുമുള്ള സഹായങ്ങൾ ലഭ്യമായിക്കൊണ്ടിരിക്കുന്നതെന്നുമാണ് ഒരാക്ഷേപംപോലെ അദ്ദേഹം ഉന്നയിച്ചത്. എന്നാൽ വസ്തുതകൾ നമ്മുടെ മുന്നിൽ പച്ചയായി ഉയർന്നുനിൽക്കുന്നു. ഇപ്രാവശ്യം 34,000 കോടി രൂപ കടമെടുക്കാൻ നമുക്ക് സാധിക്കേണ്ടതായിരുന്നു. എന്നാൽ കേന്ദ്ര ഗവൺമെന്റ് 10,110 കോടി രൂപ കുറച്ചുമാത്രമേ കടമെടുക്കാൻ പാടുള്ളൂവെന്ന നിബന്ധനയാണ് കേരളത്തിന് മുന്നിൽ വെച്ചിട്ടുള്ളത്. ഏത് അന്തർധാരയുടെ ഫലമായിട്ടാണ് അത്തരമൊരു നിലപാട് കേന്ദ്ര ഗവൺമെന്റ് സ്വീകരിച്ചതെന്ന് പരിശോധിക്കേണ്ട കാര്യമാണ്. അതുപോലെ, ജി.എസ്.ടി. നഷ്ടപരിഹാരത്തിൽ ഏതാണ്ട് 10,000 കോടി രൂപയുടെ നഷ്ടമാണ് വന്നുചേരുന്നത്. അത് നൽകുന്നതിന് കേന്ദ്ര ഗവൺമെന്റ് സ്വീകരിക്കുന്ന സമീപനം നമ്മൾ കണ്ടുകൊണ്ടിരിക്കുന്നു.

ബി.ജെ.പി.-യുമായി ആർക്കാണ് അന്തർധാരയുള്ളതെന്നതിന് ന്യായം പറഞ്ഞിരിക്കുന്നത് 1977-ൽ ഇന്നത്തെ കേരളത്തിലെ മുഖ്യമന്ത്രി കൂത്തുപറമ്പിൽ മത്സരിക്കുമ്പോൾ ബി.ജെ.പി.-യുടെ പിന്തുണയോടുകൂടിയാണ് അന്ന് മത്സരിച്ചതെന്ന നിലയിൽ വലിയ ആക്ഷേപം ഉന്നയിച്ചു. സാമാന്യം രാഷ്ട്രീയം അറിയുന്നവർക്കെല്ലാം അറിയാം, 1980-ലാണ് ബി.ജെ.പി. രൂപീകരിച്ചത്, 1977-ന് മുമ്പുണ്ടായിരുന്നത് ജനസംഘമാണ്. 1977 മുതൽ 1980 വരെ ജനസംഘമോ ബി.ജെ.പി.-യോ രാജ്യത്ത് ഇല്ലായെന്നുള്ളതും നമുക്കറിയാവുന്ന കാര്യമാണ്. ഇവരുടെ ആരുടെയെങ്കിലും പിന്തുണ അന്ന് ഇടതുപക്ഷം സി.പി.ഐ.(എം.) അഭ്യർത്ഥിച്ചിട്ടുണ്ടെന്ന് വ്യക്തമാക്കുന്നതിന് ഈ ആരോപണങ്ങൾ ഉന്നയിക്കുന്നവർക്ക് സാധിക്കുമോ; നമ്മുടെയെല്ലാം ഓർമ്മകളിലുണ്ട്, 1970-കളിൽ തലശ്ശേരി കലാപം കത്തിയാളിപ്പടർന്നപ്പോൾ, ആ കലാപത്തെ അടിച്ചമർത്തുന്നതിന് പോലീസ് മടികാണിച്ചുനിന്നപ്പോൾ ജനങ്ങളെ അണിനിരത്തി കലാപം പടരാതിരിക്കുന്നതിനുവേണ്ടി നേതൃത്വം നൽകിയതിൽ പ്രധാനിയാണ് സഖാവ് പിണറായി വിജയൻ. അന്ന് തെരഞ്ഞെടുപ്പിന്റെ പശ്ചാത്തലത്തിൽ സഖാവ് ഇ.എം.എസ്. കേരളത്തിലെ ജനങ്ങളോട് അസന്നിധമായി

ഞങ്ങൾക്ക് ആർ.എസ്.എസ്.-ന്റെ വോട്ട് വേണ്ടെന്ന് പറഞ്ഞിട്ടുണ്ട്. ആർ.എസ്.എസ്.-ന്റെ വോട്ട് വേണ്ടെന്ന് ഒരു തെരഞ്ഞെടുപ്പിന്റെ മുന്നിൽനിന്ന് പറയാൻ ശേഷിയും ധൈര്യവുമുള്ളത് ഇടതുപക്ഷ ജനാധിപത്യ മുന്നണിയല്ലാതെ വേറെ ഏത് രാഷ്ട്രീയ പ്രസ്ഥാനമുണ്ടെന്ന് കോൺഗ്രസുകാർ പറയണം; ലീഗ്കാർക്ക് പറയാൻ സാധിക്കുമോ; അന്തർധാരയുണ്ടെന്ന് ഇവർ പറയുകയാണ്. കഴിഞ്ഞ ആഴ്ച ബഹുമാനപ്പെട്ട പ്രതിപക്ഷനേതാവ് ഈ ഗവൺമെന്റിനെ ആക്ഷേപിക്കുന്നതിനുവേണ്ടി മാതൃഭൂമിയിലെ സക്കറിയയുടെ ഒരു കഥയാണ് ഉദ്ധരിച്ചത്. ഇപ്രാവശ്യം മാതൃഭൂമിയിൽ വന്ന ഒരു ലേഖനമുണ്ട്. ഗുജറാത്തിലെ ഉന്നത പോലീസ് ഉദ്യോഗസ്ഥനായിരുന്ന ആർ. ബി. ശ്രീകുമാർ, ശ്രീ. ഐ. ബി. സതീഷിന്റെ മണ്ഡലത്തിലാണെന്ന് കഴിഞ്ഞൊരു പ്രസംഗത്തിൽ അദ്ദേഹം പറഞ്ഞിട്ടുണ്ട്. സ്വാതന്ത്ര്യ സമരസേനാനികളുടെ, കോൺഗ്രസ് കുടുംബത്തിൽപ്പെട്ട ഒരാളാണ് അദ്ദേഹം. അദ്ദേഹം എഴുതിയ 'Gujarat : Behind The Curtain' എന്ന പുസ്തകം ഇന്ന് എല്ലാവർക്കും വാങ്ങാൻ ലഭിക്കും. ഗുജറാത്തിന്റെ തിരശ്ശീലകൾക്ക് പിന്നിലുള്ള കാര്യങ്ങൾ എന്താണെന്ന് അദ്ദേഹം ഈ ആഴ്ചത്തെ മാതൃഭൂമിയിൽ വിശദീകരിക്കുന്നുണ്ട്. അതിലെ ഒരു ഭാഗം ഇങ്ങനെയാണ്,

ഗുജറാത്തിൽ ഈ പ്രശ്നങ്ങളുണ്ടായപ്പോൾ അന്ന് യു.പി.എ. ഗവൺമെന്റാണ് ഭരിക്കുന്നതെന്നും പ്രഥമ യു.പി.എ. സർക്കാരിൽ പ്രതിരോധ വകുപ്പുമന്ത്രിയായിരുന്ന ശ്രീ. എ. കെ. ആന്റണിയും ആഭ്യന്തര വകുപ്പുമന്ത്രിയായിരുന്ന ശ്രീ. സുശീൽ കുമാർ ഷിൻഡെയും ഈ കാര്യത്തിൽ ഔത്സുക്യം കാണിച്ചില്ല എന്നുമാണ്. ഇവരുടെ ഭാഗത്തുനിന്നും മറുപടിയൊന്നും ലഭിക്കാതെ വന്നപ്പോൾ ഞാൻ പ്രധാനമന്ത്രിയായിരുന്ന ശ്രീ. മൻമോഹൻ സിംഗിന് കത്തെഴുതി. ഈ പ്രതിരോധ മന്ത്രിയെയും ആഭ്യന്തര വകുപ്പുമന്ത്രിയെയും തുടർനടപടികൾ സ്വീകരിക്കുന്നതിന് ചുമതലപ്പെടുത്തിയിട്ടുണ്ടെന്ന് പറഞ്ഞ് അദ്ദേഹം മറുപടി അയച്ചു. പിന്നീട് കോൺഗ്രസ്സിലെ ഡോ. ഓസ്കാർ ഫെർണ്ടാസും ഗുജറാത്തിലെ കോൺഗ്രസ് പ്രസിഡന്റും ആർ. ബി. ശ്രീകുമാറിനോട് പറഞ്ഞത് ഗുജറാത്ത് കലാപത്തിൽ ബി.ജെ.പി.-ക്കെതിരായി നീങ്ങാൻ കോൺഗ്രസ്സിന്റെ ഉന്നതനേതൃത്വത്തിന് വലിയ താല്പര്യമില്ലെന്നാണ്. ആർക്കാണ് അന്തർധാര എന്ന് പ്രതിപക്ഷം പറയട്ടെ; ശ്രീ. ആർ. ബി. ശ്രീകുമാർ അദ്ദേഹത്തിന്റെ അനുഭവത്തിൽനിന്ന് പറയുന്ന ഒരു കാര്യമുണ്ട്. വർഗ്ഗീയതയ്ക്കെതിരെ അന്നുനിന്നും കോൺഗ്രസ്സിന് ഒരു പൊളിറ്റിക്കൽ കൗണ്ടർ അജണ്ടയില്ലായെന്നാണ്.

കോൺഗ്രസ്സിനുള്ളിലെ ആർ.എസ്.എസ്. ലോബി ഇതിന് സമ്മതിക്കില്ല. അതാണ് നമ്മൾ കണ്ടുകൊണ്ടിരിക്കുന്നത്. ഒരു തെരഞ്ഞെടുപ്പിൽ വിജയിക്കാനോ ബി.ജെ.പി.-ക്കാരന്റേയോ ആർ.എസ്.എസ്.-ന്റേയോ പിന്തുണ ലഭിക്കുന്നതിനോ ഗോൾവാൾക്കറിന്റെ ചിത്രത്തിനുമുമ്പിൽ വിളക്കുകൊളുത്തി, ആരാധിച്ച്, പൂജിച്ച് നടക്കുന്ന ശീലമുള്ള രാഷ്ട്രീയ നേതാവല്ല ശ്രീ. പിണറായി വിജയൻ. അതിന്റെ പിന്നിൽ നടക്കുന്ന ആളുകളുമല്ല ഇടതുപക്ഷ ജനാധിപത്യ മുന്നണിയിലുള്ളത്. ഇത് മനസ്സിലാക്കുന്നതിന് പ്രതിപക്ഷം സന്നദ്ധമാകണമെന്നതാണ് അനുഭവങ്ങളിൽനിന്ന് ശ്രീ. ആർ. ബി. ശ്രീകുമാർ ലോകത്തോടു വിളിച്ചുപറയുന്നത്. മലയാളി ബന്ധമുള്ള ലോകപ്രശസ്തയായ നിർത്തകിയാണ് ശ്രീമതി മല്ലികാ സാരാഭായി. അവരുടെ അമ്മ മൂണാളിനി സാരാഭായിയെയും അച്ഛൻ വിക്രം സാരാഭായിയെയും നമുക്കറിയാം. ബഹുമാനപ്പെട്ട സുപ്രീം കോടതിയിൽ ഗുജറാത്ത് സംഭവവുമായി ബന്ധപ്പെട്ട് ഒൻപത് കേസുകൾ കൊടുത്തു. അന്ന് ആ കേസ്സിന് അനുകൂലമായ നിലപാട്/മറുപടി കൊടുക്കുന്നതിന് കേന്ദ്ര ഗവൺമെന്റിനോട് സുപ്രീം കോടതി ആവശ്യപ്പെട്ടു. അന്ന് പ്രധാനമന്ത്രിയായിരുന്നത് ഡോ.

മൻമോഹൻ സിംഗായിരുന്നു. ഒരു വരിപോലും മറുപടി നൽകാൻ അന്ന് കേന്ദ്ര ഗവൺമെന്റ് സന്നദ്ധമായില്ല. ഈ വർഗ്ഗീയവാദികളെ പൂജിച്ചുനടക്കുന്ന നിലപാടാണ് കോൺഗ്രസ് സ്വീകരിക്കുന്നതെന്നതിന്റെ എത്രമാത്രം ദൃഷ്ടാന്തങ്ങൾ രാഷ്ട്രചരിത്രത്തിലുണ്ടെന്നത് പരിശോധിക്കേണ്ട കാര്യമാണ്. ഇവിടെ മുസ്ലീം ലീഗിന്റെ ബഹുമാന്യനായ ഒരു പ്രതിനിധി യു.ഡി.എഫ്.-ന്റെ കാലത്തെ ഏറ്റവും വലിയ വികസന പ്രവർത്തനങ്ങളെക്കുറിച്ച് പറഞ്ഞു. അദ്ദേഹം അതുസംബന്ധിച്ച് ചില പട്ടികകൾ വിശദീകരിച്ചു. ഇടതുപക്ഷ ജനാധിപത്യമുന്നണി ഗവൺമെന്റിന് എന്താണ് പറയാനുള്ളത്; അദ്ദേഹം ചോദിച്ചിട്ടുള്ള ഒരു ചോദ്യമാണ്? ഈ ഗവൺമെന്റിന്റെ ദീർഘവീക്ഷണത്തെക്കുറിച്ച് ഇവിടെ നേരത്തെ സംസാരിച്ചിട്ടുള്ള പ്രതിനിധികളെല്ലാം പറഞ്ഞിട്ടുണ്ട്. 25 വർഷംകൊണ്ട് ഏറ്റവും ഉന്നതമായ നിലവാരത്തിലേയ്ക്ക് കേരളത്തെ ഉയർത്തിക്കൊണ്ടുവരുന്നതിനുവേണ്ടിയാണ് ഈ ഗവൺമെന്റ് അതിന്റെ പ്രവർത്തനങ്ങൾ, അതിന്റെ വികസന കാഴ്ചപ്പാടുകൾ മുൻനിർത്തി പ്രവർത്തിച്ചുവരുന്നത്. ഇവിടെ ഇവർ പറഞ്ഞു, ഇവർ കൊണ്ടുവന്നിട്ടുള്ളതോ, ഇവർ പറഞ്ഞുനടന്നിട്ടുള്ളതോ ആയിട്ടുള്ള പല കാര്യങ്ങളുണ്ട്. യു.ഡി.എഫ്.-ന്റെ കാലത്ത് ഉപേക്ഷിച്ചിട്ടുള്ളതാണ് ഗെയിൽ

പൈപ്പ്ലൈൻ പദ്ധതി. ആ പദ്ധതി കൊണ്ടുവന്നത് ഇടതുപക്ഷ ജനാധിപത്യമുന്നണി ഗവൺമെന്റല്ല എന്ന് പറയാൻ സാധിക്കുമോ? ദേശീയപാത വികസനം നിങ്ങൾ ഉപേക്ഷിച്ചുപോയിട്ടുള്ളതാണ്. ആ ഉപേക്ഷിച്ചതിന്റെ പിഴ ഒടുക്കേണ്ടിവന്നത് ഈ ഗവൺമെന്റാണ്. 25 ശതമാനം നഷ്ടപരിഹാരം കേന്ദ്രഗവൺമെന്റിന് അടച്ചാൽമാത്രമേ ഈ പദ്ധതി ഞങ്ങൾക്കിനി തുടർന്ന് നടത്താൻ സാധിക്കുകയുള്ളൂവെന്ന് പറഞ്ഞപ്പോൾ 5000 കോടി രൂപ അടച്ച് ദേശീയപാതാ വികസനത്തിന് ഇന്ന് അതിന്റെ എല്ലാ പൂർത്തീകരണത്തിലേയ്ക്കും എത്തുന്നനിലയിൽ സംവിധാനമുണ്ടാക്കിയത് അടിസ്ഥാന വികസനത്തിൽ ഈ ഗവൺമെന്റ് നടത്തിയിട്ടുള്ള പ്രവർത്തനം ആർക്കാണ് കാണാതിരിക്കാൻ കഴിയുന്നത്; യു.ഡി.എഫ്.-നും മുസ്ലീം ലീഗിന്റെ പ്രതിനിധികൾക്കും ചിലപ്പോൾ കാണാൻ സാധിക്കില്ല. കാരണം അവർ ആഗ്രഹിക്കുന്ന ഒരു കാര്യമല്ല. നിങ്ങളിപ്പോൾ പലരീതിയിലും പരിഹസിച്ചിട്ടുണ്ട്. കെ-ഫോൺ, അതിനെക്കുറിച്ച് ഇന്നലത്തെ പത്രത്തിൽ വാർത്തകൾ വന്നിട്ടുണ്ട്, വയനാട്ടിൽവരെ എത്തിയിരിക്കുന്നു. കേരളം മുഴുവനും കെ-ഫോണിന്റെ സൗകര്യങ്ങൾ, സൗജന്യമായി ഇന്റർനെറ്റ് സൗകര്യം സാധാരണ ജനങ്ങൾക്ക്

ഉപയോഗിക്കാൻ സാധിക്കത്തക്കനിലയിലുള്ള സംവിധാനമിന്ന് കേരളം മുഴുവനും ഒരു വലിയ നെറ്റ്‌വർക്കായി പടർന്നുനിൽക്കുന്നത് നമുക്ക് കാണാൻ സാധിക്കുന്നുണ്ട്. അഭിമാനത്തോടുകൂടി കേരളത്തിന് പറയാം. ബഹുമാനപ്പെട്ട എം. എം. മണി ഇവിടെയുണ്ട്. നമ്മുടെ കഴിഞ്ഞ കാലത്തെ ഗവൺമെന്റും ഈ കാലത്തെ ഗവൺമെന്റും അന്ന് വെച്ചിട്ടുള്ള ലക്ഷ്യം കേരളത്തിൽ സമ്പൂർണ്ണ വൈദ്യുതീകരണമാണ്. ഇത് സാധ്യമാണോ എന്ന് ചോദിച്ചിട്ടുള്ള ആളുകളുണ്ട്. സമ്പൂർണ്ണ വൈദ്യുതീകരണം നേടിയെടുക്കാൻ കഴിഞ്ഞിട്ടുള്ള ഇന്ത്യയിലെ ഒരു സംസ്ഥാനമായി, അല്ലെങ്കിൽ പ്രഥമ സംസ്ഥാനമായി കേരളം തലയുയർത്തി നിൽക്കുന്നുവെന്നുള്ളത് നമുക്ക് അഭിമാനത്തോടുകൂടി പറയാൻ സാധിക്കുന്ന കാര്യമാണ്. വീടില്ലാത്തവർക്ക് വീട് കൊടുക്കുന്ന 'ലൈഫ് പദ്ധതി'-യെ നിങ്ങൾ പരിഹസിക്കുന്നുണ്ട്. ഈ ഗവൺമെന്റ് 52000-ത്തിലധികംപേർക്ക് ഒരുവർഷത്തിനിടയിൽ പട്ടയം കൊടുത്തു. ഭൂമി തന്റേതല്ലായെന്ന് കരുതുന്ന മനുഷ്യന്റെ കയ്യിലേയ്ക്കാണ് അത് കൊടുത്തുവെച്ചത്. ഒരു മാസം 900 കോടി രൂപ പെൻഷനായി ഈ ഗവൺമെന്റ് കൊടുക്കുന്നുണ്ട്.

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്....

ശ്രീ. ടി. ഐ. മധുസൂദനൻ: സർ, ഇവിടെ നേരത്തെ ചില അംഗങ്ങൾ

സൂചിപ്പിച്ചു. നിങ്ങൾ എത്രയെത്ര കുടിശ്ശിക വരുത്തി. ഒരു നയാപൈസ കുടിശ്ശികയില്ലാതെ ഞങ്ങളീ ഉത്തരവാദിത്വങ്ങൾ നിർവ്വഹിച്ചുവരികയാണ്. കേരളത്തിന്റെ വികസനത്തിന് ഏറ്റവും വ്യക്തമായുള്ള നിലപാടുകൾ, സമീപനങ്ങൾ സ്വീകരിച്ചുപോകുന്ന ഈ ഗവൺമെന്റിന്റെ ധനകാര്യ ബില്ലിന് പൂർണ്ണ പിന്തുണകൊടുത്തുകൊണ്ട് ഞാൻ ഉപസംഹരിക്കുകയാണ്.

ശ്രീ. അൻവർ സാദത്ത്: സർ, ഈ ധനകാര്യ ബില്ലിനെ ഞാൻ

ശക്തമായി എതിർക്കുകയാണ്. ഇവിടെ ബഹുമാനപ്പെട്ട രാഹുൽ ഗാന്ധിയെക്കുറിച്ച് വളരെ മോശമായി പറയുകയുണ്ടായി. അദ്ദേഹം കേന്ദ്ര ഗവൺമെന്റ് നടപടികളോട് മിണ്ടുന്നില്ല, പ്രതികരിക്കുന്നില്ല എന്ന് വിമർശനമുന്നയിക്കുകയുണ്ടായി. ഞാൻ ചോദിക്കട്ടെ, ഇന്ത്യയിൽ ഇത്ര നട്ടെല്ലോടുകൂടി കേന്ദ്രഗവൺമെന്റിനെയും പ്രധാനമന്ത്രി നരേന്ദ്രമോദിയെയും വിമർശിക്കാൻ കഴിവുള്ള അല്ലെങ്കിൽ ചങ്ങറ്റത്തോടുകൂടി സംസാരിക്കുന്ന ഒരു നേതാവിനെ നിങ്ങൾക്ക് സി.പി.ഐ.(എം.)-ലോ മറ്റ് പ്രതിപക്ഷ രാഷ്ട്രീയ പാർട്ടികളിലോ കാണാൻ സാധിക്കുമോ? കാണില്ല. ഒരു സംശയവുമില്ല. നിങ്ങൾ വെറുതെ വിമർശിക്കുകയാണ്. ഇവിടെ പ്രതിപക്ഷ

നേതാവിനെക്കുറിച്ച് സൂചിപ്പിക്കുകയുണ്ടായി. അദ്ദേഹത്തിനെതിരെ എത്ര പ്രകോപനം നിങ്ങളുണ്ടാക്കിയാലും അദ്ദേഹത്തിന് പറയാനുള്ള കാര്യങ്ങൾ പറയുകതന്നെ ചെയ്യും. വെല്ലിലിറങ്ങേണ്ട സാഹചര്യം വന്നാൽ ഞങ്ങൾ വെല്ലിലിറങ്ങും. കാരണം കേരളത്തിലെ ജനങ്ങൾക്കുവേണ്ടിയാണ്. എന്താണ് ഞങ്ങൾ വെല്ലിലിറങ്ങുന്നത്? സർക്കാരിന്റെ ഭാഗത്തുനിന്നും വ്യക്തമായ മറുപടിയില്ലാത്തതുകൊണ്ടാണ് ഞങ്ങളെ നിർബന്ധിതമായി ഈ വെല്ലിലേയ്ക്കിറങ്ങേണ്ട രാഷ്ട്രീയ സാഹചര്യമുണ്ടാക്കുന്നത്. അവിടെയൊന്നും ഞങ്ങൾ തളരില്ല. ഇത് ഞങ്ങളുടെ ഉത്തരവാദിത്വമാണ്. കേരളത്തിലെ ജനങ്ങളുടെ ശബ്ദമായി പ്രതിപക്ഷം പ്രവർത്തിക്കും. അതിൽ നിങ്ങൾ വെറുതെ അലോസരപ്പെട്ടിട്ട് കാര്യമില്ല. ഇടതുപക്ഷ ജനാധിപത്യ സർക്കാരിന്റെ തെറ്റായ ധനകാര്യ മാനേജ്മെന്റിന്റെ പരിണിതഫലമായി സംസ്ഥാനം ഇന്ന് ഗുരുതരമായ സാമ്പത്തിക പ്രതിസന്ധി നേരിടുകയാണ്. റിസർവ് ബാങ്ക് നിർദ്ദേശപ്രകാരം സാമ്പത്തിക വിദഗ്ദ്ധർ തയ്യാറാക്കിയ ലേഖനത്തിൽ കടബാധ്യതകൾ വർദ്ധിക്കുന്ന കേരളമുൾപ്പെടെയുള്ള സംസ്ഥാനങ്ങൾക്ക് ശ്രീലങ്കയുടെ സാമ്പത്തിക തകർച്ച ചൂണ്ടിക്കാട്ടി മുന്നറിയിപ്പ് നൽകിയിരിക്കുന്നു. സംസ്ഥാനത്തെ കടത്തിന്റെ വളർച്ച

കഴിഞ്ഞ അഞ്ചുവർഷമായി മൊത്തം ആഭ്യന്തര ഉൽപ്പാദന വളർച്ചയെ മറികടന്നിരിക്കുന്നു. നികുതി വരുമാനത്തിലുണ്ടായ കുറവ്, ധനകാര്യ മാനേജ്മെന്റിലെ പാളിച്ചകൾമൂലമുണ്ടായിട്ടുള്ള സാമ്പത്തിക സമ്മർദ്ദം എന്നിവ അതിജീവിക്കുന്നതിന് ശക്തമായ തിരുത്തൽ നടപടികൾ അനിവാര്യമായി വന്നിരിക്കുകയാണ്. എന്നാലും സർക്കാർ ഇതൊന്നും കണ്ടുമട്ടില്ല. സാധാരണക്കാർക്ക് ഇന്ന് നികുതിഭാരം ഏൽപ്പിച്ചുകൊണ്ടാണ് സർക്കാർ മുന്നോട്ടുപോകുന്നത്. അടിസ്ഥാന ഭൂനികുതി ഇരുട്ടിയായി വർദ്ധിപ്പിച്ചു. ഭൂമിയുടെ ന്യായവില പത്ത് ശതമാനം വർദ്ധിപ്പിച്ചു, വൈദ്യുതി ചാർജ്ജ് വർദ്ധിപ്പിച്ചു, വെള്ളക്കരം അഞ്ച് ശതമാനം വർദ്ധിപ്പിച്ചു. പുതിയ വാഹനങ്ങൾക്ക് ഹരിതനികുതി ഏർപ്പെടുത്തി, വാഹന രജിസ്ട്രേഷൻ ഫിറ്റ്നസ് ടെസ്റ്റ് നിരക്കുകൾ വർദ്ധിപ്പിച്ചു, രണ്ടുലക്ഷം രൂപവരെയുള്ള മോട്ടോർ വാഹനങ്ങളുടെ ഒറ്റത്തവണ നികുതി ഒരു ശതമാനത്തിൽ ഉയർത്തി. ഇത്തരം നികുതി ഫീസ് നിർദ്ദേശങ്ങളെല്ലാംതന്നെ സാധാരണക്കാരെ നേരിട്ട് ബാധിക്കുന്നതാണ്. എല്ലാം ശരിയാക്കാമെന്ന് പറഞ്ഞിട്ട്, ഇതാണ് ജനങ്ങളെ ശരിയാക്കിക്കൊണ്ടിരിക്കുന്നത്. അതോടൊപ്പംതന്നെ ജി.എസ്.ടി. എന്നത് കോൺഗ്രസ്സിന്റെ ആശയമായിരുന്നു. എന്നാൽ

അവധാനതയില്ലാതെ നടപ്പിലാക്കിയതുകൊണ്ടാണ് ജി.എസ്.ടി.

പരാജയമായത്. 'G.S.T. is an example of how a brilliant idea can be implemented purely' എന്നാണ് ജി.എസ്.ടി.-യെക്കുറിച്ച് കോൺഗ്രസ്

പറഞ്ഞത്. ബി.ജെ.പി. സർക്കാരിന്റെ ജി.എസ്.ടി. വക്താവായി

പ്രവർത്തിച്ചത് അന്നത്തെ ധനകാര്യ വകുപ്പുമന്ത്രി ബഹുമാന്യനായ

ഡോ. ടി. എം. തോമസ് ഐസക്ക്കാണ്. ജി.എസ്.ടി. നടപ്പിലാക്കിയാൽ

കേരളത്തിന്റെ നികുതി വളർച്ച 26 ശതമാനമാകുമെന്നാണ് അദ്ദേഹം

പറഞ്ഞത്. അന്ന് അദ്ദേഹം അതിനെ പൂർണ്ണമായും സപ്പോർട്ട് ചെയ്തു, കേന്ദ്ര

ഗവൺമെന്റ് ജി.എസ്.ടി. നടപ്പിലാക്കിയതിന്റെ അഞ്ചാംവാർഷികം

പൂർത്തിയാക്കാൻ പോകുകയാണ്. കേരളത്തിന്റെ ജി.എസ്.ടി. വളർച്ച 14

ശതമാനത്തിൽ താഴെയാണ്. അതേസമയം കേരളത്തിന്റെ ജി.എസ്.ടി.

വിഹിതം വെറും രണ്ട് ശതമാനം മാത്രമാണ്. അയൽസംസ്ഥാനങ്ങളിൽ

ജി.എസ്.ടി. വിഹിതം പത്ത് ശതമാനത്തിൽ കൂടുതലാണ്. കേന്ദ്രസർക്കാർ

ഓരോവർഷവും സംസ്ഥാനത്തിന് നൽകുന്ന ജി.എസ്.ടി. നിർത്തലാക്കും.

ഈ സാഹചര്യത്തിൽ കുറഞ്ഞത് 10,000 കോടി രൂപയെങ്കിലും സംസ്ഥാന

സർക്കാർ കണ്ടെത്തണം. ഇതിനുള്ള യാതൊരുനടപടിയും സംസ്ഥാന

സർക്കാരിന്റെ ഭാഗത്തുനിന്നുമുണ്ടായിട്ടില്ല. നികുതി പിരിവിൽ ഗുരുതരമായ വീഴ്ചയാണ് സർക്കാരിന് വരുത്തിക്കൊണ്ടിരിക്കുന്നത്. അതുകൊണ്ട് നമ്മുടെ വരുമാനം കുറയുകയാണ്. ഇത് സർക്കാരിന്റെ കഴപ്പാണ്. അതൊക്കെ ജനങ്ങളുടെമേൽ അടിച്ചേൽപ്പിക്കുകയാണ്. അതുപോലെ ഒരു നിർദ്ദേശം വയ്ക്കാനുള്ളത്, ഞാൻ ബഹുമാനപ്പെട്ട ധനകാര്യ വകുപ്പുമന്ത്രിയുടെ ശ്രദ്ധയിൽപ്പെടുത്തിയിട്ടുള്ള കാര്യമാണ്. അറുപത് വയസ്സ് കഴിഞ്ഞവർക്കെല്ലാം പെൻഷൻ കൊടുക്കുന്നുണ്ട്. എന്നാൽ ഈ സമൂഹത്തിൽപ്പെട്ട കന്യാസ്ത്രീകളെയും വൈദികശ്രേഷ്ഠരെയും പെൻഷൻ പദ്ധതിയിൽ ഉൾപ്പെടുത്തിയിട്ടില്ല. അവരെ മാത്രം എന്താണ് ഇതിൽ ഉൾപ്പെടുത്താത്തത്; അവരും മനുഷ്യരല്ലേ? അവർക്ക് വേറെ വരുമാനങ്ങളില്ല. അതുകൊണ്ട് അവരെയും പെൻഷൻ സ്കീമിൽ ഉൾപ്പെടുത്തണമെന്ന് ബഹുമാനപ്പെട്ട ധനകാര്യ വകുപ്പുമന്ത്രിയോട് ഞാൻ വീണ്ടും അഭ്യർത്ഥിക്കുകയാണ്. അതുപോലെത്തന്നെയാണ് പ്രാദേശിക പത്രക്കാരുടെ കാര്യവും. പെൻഷൻ നൽകണമെന്ന് പ്രാദേശിക പത്രക്കാർ നിരന്തരമായി ആവശ്യപ്പെടുന്ന കാര്യമാണ്. എന്നാൽ അവർക്കും ഇതുവരെ പെൻഷൻ നടപ്പിലാക്കിയിട്ടില്ല. പ്രളയവും കോവിഡും വന്നതിന്റെ ഫലമായി

വ്യവസായ സ്ഥാപനങ്ങൾ, വ്യാപാരികൾ, വീട് പണിയാൻ
 വായ്പയെടുത്തവർ, വ്യക്തിഗത ലോണെടുത്തവർ മുതലായ നിരവധിയാളുകൾ
 നിരന്തരം നമ്മുടെ വീടുകളിൽ വരികയാണ്. കാരണം, സർവ്വീസ് സഹകരണ
 ബാങ്കുകൾ, ദേശസാൽക്കൃത ബാങ്കുകൾ തുടങ്ങി എല്ലാ ബാങ്കുകളിൽനിന്നും
 അവർക്ക് ജപ്തി നോട്ടീസുകൾ വന്നുകൊണ്ടിരിക്കുകയാണ്. അതിന് നമ്മുടെ
 ഗവൺമെന്റ് എന്ത് ചെയ്തു? മൊറട്ടോറിയം പ്രഖ്യാപിക്കാറുണ്ട്, പക്ഷേ
 മൊറട്ടോറിയം പ്രഖ്യാപിച്ചാൽ അവർക്കൊരു ആശ്വാസമില്ല. മൊറട്ടോറിയം
 പ്രഖ്യാപിച്ചാൽ ആ സമയത്ത് ബാങ്കിൽ പണമടയ്ക്കുന്നു. പക്ഷേ അതല്ല
 വേണ്ടത്, അവർക്ക് പലിശ ഒഴിവാക്കുന്ന സാഹചര്യമുണ്ടാകണം. ഒന്നുകിൽ
 ബാങ്കുകളെക്കൊണ്ട് ആ പലിശ ഒഴിവാക്കിയോ അല്ലെങ്കിൽ ഗവൺമെന്റ് ആ
 പലിശ ഏറ്റെടുത്ത് അത് ബാങ്കുകളിൽ അടയ്ക്കുകയോ ചെയ്ത് പ്രതിസന്ധി
 നേരിടുന്ന ജനങ്ങളെ സഹായിക്കാൻ ഗവൺമെന്റ് തയ്യാറാകണമെന്നാണ്
 എനിക്ക് ഈ അവസരത്തിൽ ഓർമ്മപ്പെടുത്താനുള്ളത്. തദ്ദേശസ്വയംഭരണ
 സ്ഥാപനങ്ങൾ വിനോദ നികുതിയും പരസ്യ നികുതിയും നേരിട്ട്
 പിരിച്ചുകൊണ്ടിരുന്നതാണ്. അതിന് ജി.എസ്.ടി. വഴി കേന്ദ്ര
 ഗവൺമെന്റിലേയ്ക്കുപോയി സംസ്ഥാന ഗവൺമെന്റുവഴിയാണ്

തദ്ദേശസ്വയംഭരണ സ്ഥാപനങ്ങൾക്ക് കൊടുക്കേണ്ടത്. പക്ഷേ ഇന്ന് ഈ തുക...., ഞാൻ ഒരു ഉദാഹരണം പറയാം. ആലുവ മുനിസിപ്പാലിറ്റിയിൽ മൂന്ന് വർഷംകൊണ്ട് ഏകദേശം നാലരക്കോടി രൂപ ഈ വിഹിതത്തിൽ തദ്ദേശസ്വയംഭരണ സ്ഥാപനങ്ങൾക്ക് കിട്ടാനുണ്ട്. സംസ്ഥാന ഗവൺമെന്റിന് കേന്ദ്രഗവൺമെന്റ് കൊടുത്തു. പക്ഷേ തദ്ദേശസ്വയംഭരണ സ്ഥാപനങ്ങളിലേയ്ക്ക് ഗവൺമെന്റ് അത് കൊടുക്കുന്നില്ല. അത് നീതിയാണോ; മുനിസിപ്പാലിറ്റികൾക്കും പഞ്ചായത്തുകൾക്കും മുന്നോട്ടുപോകണ്ടേ? ഇന്ന് ശമ്പളം കൊടുക്കാൻപോലും മുനിസിപ്പാലിറ്റികളും പഞ്ചായത്തുകളും ബുദ്ധിമുട്ടുമ്പോൾ ഈ പിച്ചിൽ കയ്യിട്ടുവാങ്ങുന്ന സാഹചര്യമാണ് ഗവൺമെന്റിന്റെ ഭാഗത്തുനിന്ന് ഇക്കാര്യത്തിലുള്ളത്. അത് ഒരിക്കലും അനുവദിക്കരുത്. ആ തുക എത്രയുംവേഗം അവർക്ക് കൊടുക്കാൻ നടപടിയുണ്ടാകണം. ഒരിക്കൽക്കൂടി ഞാൻ ഈ ബില്ലിനെ ശക്തമായി എതിർക്കുകയാണ്.

ശ്രീ. വി. കെ. പ്രശാന്ത്: സർ, ഈ ധനകാര്യ ബിൽ സബ്ജക്ട് കമ്മിറ്റിക്ക് അയയ്ക്കണമെന്ന പ്രമേയത്തെ ഞാൻ പിന്താങ്ങുകയാണ്. ഇവിടെ സംസാരിച്ച മകുട അംഗവും ആലുവ അംഗവും നമ്മുടെ സംസ്ഥാനം വലിയ

കടക്കണിയിലായിപ്പോകുമെന്ന് റിസർവ് ബാങ്കിന്റെ ഒരു ലേഖനത്തെ ഉദ്ധരിച്ചുകൊണ്ട് സംസാരിക്കുകയുണ്ടായി. സംസ്ഥാനങ്ങളുടെ കടത്തെ മുൻനിർത്തിക്കൊണ്ടൊരു ലേഖനമാണ് റിസർവ് ബാങ്കിന്റെ അധികാരികളിൽ പുറത്തുവന്ന ആ പുസ്തകത്തിനകത്തുള്ളത്. ഇതിൽ പ്രസിദ്ധീകരിച്ച ലേഖനങ്ങൾ ബന്ധപ്പെട്ട ലേഖകരുടെ ഉത്തരവാദിത്വമാണെന്ന് റിസർവ് ബാങ്കിന്റെ ആളുകൾതന്നെ പറഞ്ഞിട്ടുണ്ട്. അതിനെ ഉദ്ധരിച്ചുകൊണ്ട് യു.ഡി.എഫ്.-ഉം പ്രതിപക്ഷവും പൊതുവിൽ സംസ്ഥാനമാകെ കടക്കണിയിലായിപ്പോകും, കേരളം ശ്രീലങ്ക ആയിപ്പോകുമെന്ന ചർച്ചയാണ് ഉയർത്തിക്കൊണ്ടുവരുന്നത്. ഇത്തരം ചർച്ച കൊണ്ടുവരുന്നതിന്റെ പ്രധാനപ്പെട്ട ലക്ഷ്യം നമ്മൾ കാണേണ്ടത്, കേന്ദ്ര ഗവൺമെന്റിന് ഒരു നയമുണ്ട്. ആ നയം സംസ്ഥാനങ്ങളെ കൂട്ടുവിലങ്ങിടുക എന്നുള്ളതാണ്. സംസ്ഥാനങ്ങളുടെ അധികാരത്തിൽ കയ്യിടുക, ഫെഡറൽ സംവിധാനത്തെ തകർക്കുക, അതിന്റെ ഭാഗമായി ഓരോ സംസ്ഥാനങ്ങളും തങ്ങളുടെ കൈപ്പിടിയിലേയ്ക്ക് കൊണ്ടുവരിക എന്ന അജണ്ട കേന്ദ്ര സർക്കാർ നടപ്പാക്കിക്കൊണ്ടിരിക്കുകയാണ്. അതിന് തുണയാകുന്നൊരു സമീപനമല്ലേ ഇവിടെ പ്രതിപക്ഷവും യു.ഡി.എഫ്.-ഉം സ്വീകരിക്കുന്നതെന്നുള്ളതാണ്

എനിക്ക് ചോദിക്കാനുള്ളത്. സംസ്ഥാനങ്ങൾ കടമെടുക്കുന്നുണ്ടെങ്കിൽ അത് കേന്ദ്ര ഗവൺമെന്റ് അനുവദിക്കുന്ന വായ്പാപരിധിക്കകത്ത് നിന്നുകൊണ്ടുമാത്രമേ എടുക്കാൻ കഴിയൂ. കേരളവും അങ്ങനെയല്ലേ എടുത്തിട്ടുള്ളൂ? ഇവിടെ കോവിഡ്-19 കാലത്ത് ലോകത്തെമ്പാടും ദേശീയ വരുമാനവും ആളുകളുടെ വരുമാനവും ഇടിഞ്ഞിട്ടുണ്ട്. ജനങ്ങളുടെ വാങ്ങൽ ശേഷിയിൽ വലിയ തകരാറ് വന്നിട്ടുണ്ട്. ഇക്കാലത്ത് സർക്കാർ ചെലവ് ചുരുക്കിയാൽ സാമ്പത്തിക തകർച്ചയാകും ഉണ്ടാകുക. ഇത് പരിഗണിച്ചിട്ടല്ലേ ഗവൺമെന്റിന്റെ പല നടപടികളുമുണ്ടായത്. കേന്ദ്ര ഗവൺമെന്റുതന്നെ വായ്പാ പരിധി 3 ശതമാനത്തിൽനിന്നും 5 ശതമാനത്തിലേയ്ക്ക് ഉയർത്തിയത് ഇക്കാര്യംകൂടി പരിഗണിച്ചിട്ടാണ്. അതിനകത്തുനിന്നുകൊണ്ടാണ് നമ്മളും കടങ്ങൾ എടുത്തിട്ടുള്ളത്. ഇന്ത്യയടക്കമുള്ള എമർജിംഗ് രാജ്യങ്ങളുടെ കടമെന്ന് പറയുന്നത് അവരുടെ ദേശീയ വരുമാനത്തിന്റെ 65 ശതമാനമാണ്. ഇവിടെയാണ് കേരളത്തിന്റെ കടഭാരം സംസ്ഥാന ജി.ഡി.പി.-യുടെ 37 ശതമാനമായിപ്പോയെന്നുപറഞ്ഞ് വലിയ വിമർശനവും ഭയാശങ്കയും പരത്താൻ പരിശ്രമിക്കുന്നത്. നമ്മളേക്കാൾ വലിയ സംസ്ഥാനങ്ങളാണ് പഞ്ചാബും രാജസ്ഥാനും. ഈ രണ്ട് സംസ്ഥാനങ്ങൾക്കും 39 ശതമാനമാണ്

റേഷ്യോ. കടമെടുത്ത് കോവിഡ്-19 കാലത്ത് ജനങ്ങൾക്ക് ഭക്ഷ്യ ധാന്യങ്ങൾ, കിറ്റുകൾ, പെൻഷൻ എന്നിവ നൽകുക, സമാശ്വാസ പദ്ധതികൾ നടപ്പിലാക്കുക തുടങ്ങിയ കാര്യങ്ങളല്ലേ ചെയ്യേണ്ടത്. അങ്ങനെ ചെയ്യേണ്ടെന്നാണോ പ്രതിപക്ഷം പറയുന്നത്? സാധാരണഗതിയിൽ ഒരു ദുരന്തകാലത്ത് ഗവൺമെന്റ് ഇത്തരം ഇടപെടൽ നടത്തുമ്പോഴാണ് നാട്ടിൽ പട്ടിണിയും ജനങ്ങളുടെ ദുരിതവുമില്ലാതാകുന്നത്. ആ നിലയിൽ കൃത്യമായി ഇടപെടാൻ സംസ്ഥാന സർക്കാരിന് കഴിഞ്ഞുവെന്ന് പറയുന്നത് വലിയ നേട്ടമായി ഞങ്ങൾ കാണുകയാണ്. കേരള സർക്കാർ സ്വീകരിച്ചിട്ടുള്ള സാമ്പത്തിക ഉത്തേജന പാക്കേജുകളും കിഫ്ബിയുടെ നിക്ഷേപവും കേരളത്തിന്റെ സാമ്പത്തിക വളർച്ചയുടെ ആക്കം കൂട്ടിയിട്ടുണ്ട്. കാരണം ഇത്രയും വലിയ സാമ്പത്തിക പ്രയാസത്തിനിടയിൽ നിന്നിട്ടുപോലും കേരളത്തിൽ ഒരു പട്ടിണിമരണംപോലുമില്ലാതെ മുന്നോട്ടുനയിക്കാൻ ഈ സർക്കാരിന് സാധിച്ചിട്ടുണ്ടെന്ന് മാത്രമല്ല മുന്പങ്ങുമില്ലാത്ത നിലയിലുള്ള വലിയ സാമ്പത്തിക പുരോഗതിയിലേക്ക്, പശ്ചാത്തല സൗകര്യ വികസനത്തിലേക്ക് നമ്മുടെ നാടിനെ എത്തിക്കാൻ സാധിച്ചിട്ടുണ്ട്. കേരളം പോലുള്ള സംസ്ഥാനങ്ങളുടെ വായ്പ എടുക്കാനുള്ള അവകാശത്തെ

പരിമിതപ്പെടുത്തി സംസ്ഥാനങ്ങളെ ദുർബ്ബലപ്പെടുത്താനുള്ള ബി.ജെ.പി. നീക്കമാണ് ഇപ്പോൾ നടന്നുകൊണ്ടിരിക്കുന്നത്. കേന്ദ്ര ധനകാര്യ കമ്മീഷൻ ചെയർമാൻ ശ്രീ. എൻ. കെ. സിംഗ് അധ്യക്ഷനായിട്ടുള്ള ധന ഉത്തരവാദിത്വ റിവ്യൂ കമ്മിറ്റി പറയുന്നത്, കടത്തോത് ജി.ഡി.പി.-യുടെ 25 ശതമാനമാക്കി കുറയ്ക്കണമെന്നാണ്. കടക്കണിയെക്കുറിച്ച് ഭീതി സൃഷ്ടിച്ച് നിബന്ധനകൾ സംസ്ഥാനങ്ങളുടെമേൽ അടിച്ചേൽപ്പിക്കുകയാണ്. ഇതിന്റെ ഫലമെന്താണ്? സംസ്ഥാനങ്ങളുടെ വികസനമില്ലാതെയാകും. ഏതെങ്കിലും കേന്ദ്ര പദ്ധതിയുടെ ഭാഗമായി നടക്കുന്ന കാര്യങ്ങൾമാത്രം നിങ്ങളുടെ നാട്ടിൽ നടത്തിയാൽ മതിയെന്ന് പറയുന്നതിനാണോ ഈ ഒരു നീക്കം നടത്തുന്നത്. ബി.ജെ.പി. ഇതര സംസ്ഥാനങ്ങളെ പലരൂപത്തിൽ സാമ്പത്തികമായി ഞെരുക്കാൻ കേന്ദ്ര സർക്കാർ നേരത്തേതന്നെ ശ്രമിച്ചുകൊണ്ടിരിക്കുകയാണ്. ജി.എസ്.ടി. കോമ്പൻസേഷൻ നിർത്തലാക്കുന്ന തീരുമാനം, ധനകാര്യ കമ്മീഷന്റെ ഭാഗമായി കേരളമുൾപ്പെടെയുള്ള പല സംസ്ഥാനങ്ങളുടെയും നികുതി വിഹിതം ഗണ്യമായി കുറയ്ക്കാനുള്ള തീരുമാനം, അതുപോലെത്തന്നെ പല കേന്ദ്ര പദ്ധതികളിലും അനാവശ്യ നിബന്ധനകൾ ഏർപ്പെടുത്തുകയാണ്.

നമുക്കറിയാമല്ലോ, ഇവിടെ കേന്ദ്ര മന്ത്രിമാർ കുറങ്ങി നടക്കുകയാണ്. നമ്മുടെ വിദേശ കാര്യമന്ത്രി നമ്മുടെ നാട്ടിൽ നിൽക്കുകയാണ്. അദ്ദേഹം സംസ്ഥാന സർക്കാരിന്റെ ഒരു പ്രതിനിധികളെയും അറിയിക്കാതെ പല സ്ഥലങ്ങളിലും സന്ദർശനം നടത്തിക്കൊണ്ടിരിക്കുകയാണ്. എന്താണ് അവരുടെ ഉദ്ദേശ്യം? ഇവിടെ നടക്കുന്ന വികസനമെല്ലാം കേന്ദ്ര ഗവൺമെന്റിന്റെ ഫണ്ടുപയോഗിച്ച് ഞങ്ങൾ കൊണ്ടുവരുന്നതാണെന്നുള്ള പ്രതീതി സൃഷ്ടിക്കാനുള്ള പരിശ്രമം നടക്കുകയല്ലേ? അതിനെതിരെ ഒരു വാക്കുപോലും പറയാൻ ഇവിടത്തെ പ്രതിപക്ഷം തയ്യാറാകുന്നില്ലല്ലോ. നമുക്കെല്ലാവർക്കുമറിയാം, കേന്ദ്ര ഗവൺമെന്റിന്റെ പദ്ധതികൾ പണ്ടുകാലം മുതൽ ഭരിക്കുന്ന സർക്കാരുകളാണ് നടപ്പിലാക്കുന്നത്. ഇവരുടെ വർത്തമാനം കേട്ടാൽ തോന്നും ഇതെല്ലാം അവരുടെ ഔദാര്യമായി സംസ്ഥാനങ്ങൾക്ക് തരുന്നതാണെന്ന്. നമ്മളെല്ലാം നൽകുന്ന നികുതിയുടെ കൃത്യമായിട്ടുള്ള വിഹിതം ഇന്ത്യയിലെ എല്ലാ സംസ്ഥാനങ്ങൾക്കുമായി വീതിച്ച് കൊടുക്കുന്നതിനാണ് കേന്ദ്ര ധനകാര്യ കമ്മീഷനെ യടക്കം വച്ചിരിക്കുന്നത്. ആ ധനകാര്യ കമ്മീഷൻ വിഹിതമെന്നു പറയുന്നത് നമ്മുടെയും അവകാശമാണ്. ആ തുക കേരളത്തിനടക്കം നൽകാതെ വിവേചനം കാണിക്കുന്നത്

നമുക്കെല്ലാവർക്കുമറിയാം. അതുമാത്രമല്ല കേന്ദ്ര പദ്ധതികളെന്നപറയുന്ന സംഗതികളായ അമൃത്, സ്മാർട്ട് സിറ്റി മിഷൻ, ജല ജീവൻ മിഷൻ, പി.എം.എ.വൈ. ഉൾപ്പെടെയുള്ള പദ്ധതികൾ, സ്വച്ഛ് ഭാരത് ഇതിന്റെയെല്ലാം കേന്ദ്ര വിഹിതമെത്രയാണ്. 50 ശതമാനമോ അതിൽ താഴെയോ ആണ്. ബാക്കി തുക മുടക്കുന്നത് ആരാണ്; സംസ്ഥാന സർക്കാരാണ്. വേണമെങ്കിൽ നമുക്ക് തദ്ദേശസ്വയംഭരണ സ്ഥാപനങ്ങളെക്കൂടി ചേർക്കാം. തദ്ദേശസ്വയംഭരണ സ്ഥാപനങ്ങൾ മുടക്കുന്ന ഫണ്ടെന്നപറയുന്നത് സംസ്ഥാന ഗവൺമെന്റ് പ്ലാൻ ഫണ്ടായി നൽകുന്ന തുകയാണല്ലോ ഇത്തരം പദ്ധതികളുമായി ചേർത്തുവയ്ക്കുന്നത്. സ്വാഭാവികമായും 50 ശതമാനത്തിലധികം മുതൽമുടക്ക് സംസ്ഥാനങ്ങൾ നടത്തുമ്പോൾ ഈ പദ്ധതികളുടെയെല്ലാം ക്രെഡിറ്റ് ഞങ്ങൾക്കാണെന്ന് പറയുന്നതിന്റെ അർത്ഥശൂന്യതയെയാണ് ഞാൻ സൂചിപ്പിച്ചത്. ഫെഡറൽ സംവിധാനമനുസരിച്ച് സംസ്ഥാനങ്ങൾക്ക് അർഹമായിട്ടുള്ള വിഹിതം വിവേചനപരമായി രാഷ്ട്രീയപരമായ വേർതിരിവോടെ വിതരണം ചെയ്യുകയാണ്. നമുക്കെല്ലാവർക്കുമറിയാം ആരോഗ്യ രംഗത്ത് കേരളം മുൻപന്തിയിലാണ്. നീതി ആയോഗിന്റെ സുസ്ഥിര വികസന

സൂചികയിലടക്കം എത്രയോ വർഷങ്ങളായി കേരളമാണ് ഒന്നാമത്. ഇന്ത്യയിലെതന്നെ പല മാതൃകാപരമായിട്ടുള്ള നടപടികളും ആരോഗ്യ രംഗത്ത് സ്വീകരിച്ചിട്ടുള്ള നാടുകൂടിയാണ് കേരളം. കോവിഡ്-19 കാലത്തുപോലും മരണനിരക്ക് കുറച്ചുനിർത്തുന്ന കാര്യത്തിൽ കേരളം കൃത്യമായിട്ടുള്ള നടപടിയെടുത്തിട്ടുണ്ട്. നമ്മൾ എത്രയോ വർഷങ്ങളായി ആവശ്യപ്പെട്ടെന്നൊരു കാര്യമാണ് AIIMS (All India Institute Of Medical Science) അനുവദിക്കുക എന്നുള്ളത്. എല്ലാ ബഡ്ജറ്റിനുമുമ്പും കേരളത്തിലെ എം.പി.-മാരെ വിളിച്ചും അതുപോലെത്തന്നെ മുഖ്യമന്ത്രി ഉൾപ്പെടെയുള്ളവർ പ്രധാനമന്ത്രിയെയും കേന്ദ്ര ആരോഗ്യ വകുപ്പുമന്ത്രിയെയുംകണ്ട് ഈ ആവശ്യം ഉന്നയിക്കാറുണ്ട്. നമുക്ക് അനുവദിച്ചിട്ടുണ്ടോ? ഇതുവരെ അനുവദിച്ചിട്ടില്ല. ഇപ്പോൾ നാട്ടിലിറങ്ങി നടക്കുമ്പോൾ കാണുന്ന കാഴ്ചയെന്താണ്? ബി.ജെ.പി.-യുടെ നേതാക്കന്മാർ പ്രചരണ ജാഥ നടത്തുകയാണ്. അനുവദിക്കാത്ത AIIMS തിരുവനന്തപുരത്തും ആലപ്പുഴയിലും സ്ഥാപിക്കണം. ഇങ്ങനെ കേരളത്തിലെ എല്ലാ ജില്ലകളിലും ബി.ജെ.പി.-യുടെ ജാഥ നടക്കുകയാണ്. അവിടെ ആകെ തീരുമാനിച്ചത് ഇന്ത്യയിലെ എല്ലാ സംസ്ഥാനങ്ങൾക്കും AIIMS അനുവദിക്കാൻ തത്വത്തിൽ

ഒരു തീരുമാനം കേന്ദ്ര ഗവൺമെന്റടുത്തു. കാരണം ഇനി കേരളമുൾപ്പെടെ കുറച്ച് സംസ്ഥാനങ്ങൾക്കേ അനുവദിക്കാനുള്ളൂ. അങ്ങനെയൊരു തീരുമാനം മാത്രമാണെടുത്തത്. നമുക്ക് നൽകിയിട്ടില്ല. ഇവിടെ ആ നിലയിൽ ജനങ്ങളെ തെറ്റിദ്ധരിപ്പിക്കാനുള്ള വലിയ പരിശ്രമം ബി.ജെ.പി. നടത്തുകയാണെന്നുകൂടി നമ്മൾ കാണണം. അതുമാത്രമല്ല 'കടം, കടം' എന്ന് വിലപിക്കുന്നവർ ഓർക്കണം ഈ കടത്തിന് തുല്യമായിട്ടുള്ള ആസ്ഥികൾ വരികയല്ലേ; നമ്മൾ കടമെടുത്തിട്ടുണ്ടെങ്കിൽ അത് നമ്മുടെ നാട്ടിൽ പല വികസന പ്രവർത്തനങ്ങളായി സൃഷ്ടിച്ചുകൊണ്ടിരിക്കുകയാണ്. കിഫ്ബി എടുത്ത വായ്പ വലിയ ഭാരമാകുമെന്നാണ് പ്രതിപക്ഷം പറയുന്നത്. അടിസ്ഥാനസൗകര്യ പദ്ധതിയിൽ 44323 കോടി രൂപയും ഭൂമി ഏറ്റെടുക്കൽ പദ്ധതികളിൽ 20000 കോടി രൂപയും കിഫ്ബിയിലൂടെ മുതൽ മുടക്കുകയാണ്. ഇതുൾപ്പെടെ 64323 കോടി രൂപയുടെ പദ്ധതികൾ കേരളത്തിലെമ്പാടും നടപ്പിലാക്കപ്പെടുകയാണ്. ഇതിന്റെ ഭാഗമായി എല്ലാ മണ്ഡലങ്ങളിലും വികസനം നടക്കുകയല്ലേ? മേൽപ്പാലങ്ങൾ, റോഡുകൾ, മറ്റ് പല വികസന പദ്ധതികൾ, സ്കൂൾ മന്ദിരങ്ങൾ, ആശുപത്രികൾ എന്നിങ്ങനെ കേരളത്തിലെമ്പാടും വലിയ വികസന പ്രവർത്തനങ്ങൾ നടക്കുകയല്ലേ.

ഇതിനോടകം കിഫ്ബിയിൽ 17200 കോടി രൂപ ഇത്തരത്തിലുള്ള വിവിധ വികസന പദ്ധതികൾക്കായി ചെലവിട്ടുകഴിഞ്ഞു. കിഫ്ബി നിയമപ്രകാരം 2021 സെപ്റ്റംബർ വരെ പെട്രോളിയം സെസ് ഇനത്തിൽ 6344 കോടി രൂപയും മോട്ടർ വാഹന നികുതി ഇനത്തിൽ 2856 കോടി രൂപയുമുൾപ്പെടെ 9201 കോടി രൂപ സർക്കാർ വിഹിതമായി നൽകിയിട്ടുണ്ട്. ഞാനിത് പറഞ്ഞത് ഇതൊക്കെ കടക്കണിയിലാക്കുമെന്ന് പ്രചരിപ്പിക്കുന്ന ആളുകൾ കേൾക്കാൻകൂടിവേണ്ടിയാണ്. കൃത്യമായ തിരിച്ചടവ് അടക്കം ഉറപ്പാക്കാനുള്ള കാര്യങ്ങൾ ഗവൺമെന്റ് ഈ രംഗത്ത് ഏർപ്പെടുത്തിയിട്ടുണ്ടെന്നുള്ളകാര്യം കൂടി വിമർശകർ ശ്രദ്ധിക്കണമെന്നുള്ളതാണ് എനിക്ക് സൂചിപ്പിക്കാനുള്ളത്. ആഗോള രംഗത്തെ പ്രമുഖ റേറ്റിംഗ് ഏജൻസികളിലൊന്നായിട്ടുള്ള എസ് & പി. കിഫ്ബിയുടെ ക്രെഡിറ്റ് റേറ്റിങ്ങുമായി ബന്ധപ്പെട്ട് അവർ നടത്തിയിട്ടുള്ള നിരീക്ഷണങ്ങൾ ഏറ്റവും ശ്രദ്ധേയമായ ഒന്നാണ്. അവർ പറഞ്ഞിട്ടുള്ളത് അനിയന്ത്രിതമായ കടമെടുപ്പല്ല കിഫ്ബിയിലൂടെ നടത്തേണ്ടത്. ലണ്ടൻ സ്കൂൾ ഓഫ് എക്കനോമിക്സിലെ പ്രൊഫസറും ബ്രിട്ടീഷ് ധനകാര്യമന്ത്രിയുമായിരുന്ന ഹ്യൂ ഡാൾട്ടൻ ഇതിനെ സംബന്ധിച്ച് പറഞ്ഞത് പ്രസക്തമാണ്. അദ്ദേഹം പറഞ്ഞത് സ്വകാര്യ ധനകാര്യത്തിൽ

വരമാനത്തിനനുസരിച്ചാണ് ചെലവ് ചെയ്യുന്നത്. അതേസമയം പൊതു
 ധനകാര്യത്തിൽ എത്രമാത്രം ചെലവുകളാണ് നടത്തേണ്ടതെന്ന് ആദ്യം
 തീരുമാനിച്ചശേഷം അതിനാവശ്യമായിട്ടുള്ള തുക നികുതിയായോ കടമായോ
 കണ്ടെത്തുകയാണ് വേണ്ടതെന്നാണ് അദ്ദേഹം സൂചിപ്പിച്ചത്. ഇത്തരത്തിൽ
 വളരെ കൃത്യമായിട്ടുള്ള നിബന്ധനകളോടുകൂടി തിരിച്ചടവ്
 ഉറപ്പാക്കിക്കൊണ്ടുള്ള പദ്ധതികളാണ് കിഫ്ബിയിലൂടെ നടപ്പാക്കുന്നത്.
 ഗവൺമെന്റ് കുറയധികം പ്രവർത്തനങ്ങൾ നടപ്പിലാക്കുന്നുണ്ട്. സംസ്ഥാന
 ജി.എസ്.ടി. വകുപ്പിന്റെ പ്രവർത്തനങ്ങൾ മെച്ചപ്പെടുത്താനായി
 പ്രകടനപത്രികയിൽ പറഞ്ഞിട്ടുള്ള കാര്യങ്ങൾ
 നടപ്പിലാക്കിക്കൊണ്ടിരിക്കുകയാണ്. എന്റെ മണ്ഡലത്തിലാണ് ട്രഷറി
 ഡയറക്ടറേറ്റിന്റെ നിർമ്മാണം നടന്നുകൊണ്ടിരിക്കുന്നത്, അതിന്റെ 95
 ശതമാനം നിർമ്മാണവും പൂർത്തീകരിച്ചിരിക്കുകയാണ്.
 ആധുനികവൽക്കരണത്തിന്റെ പാതയിലൂടെ കേരള ധനകാര്യ വകുപ്പ്
 പോകുന്നത് വളരെ സന്തോഷത്തോടുകൂടി ഞങ്ങൾ കാണുകയാണ്.
 അതുമാത്രമല്ല ചരിത്രത്തിലെ ഏറ്റവും വലിയ സമ്മാന പദ്ധതിയാണ് കേരള
 ലോട്ടറി വകുപ്പ് പ്രഖ്യാപിച്ചിരിക്കുന്നത്. 25 കോടി രൂപയാണ് ഈ

വർഷത്തെ ഓണം ബമ്പറിന് കേരള സംസ്ഥാന ലോട്ടറി വകുപ്പ് പ്രഖ്യാപിച്ചിരിക്കുന്നത്. അത്തരത്തിലുള്ള വലിയ പദ്ധതികൾ കൊണ്ടുവരികയും സമ്മാനങ്ങളുടെ എണ്ണം കൂട്ടുകയും ചെയ്തുകൊണ്ട് വരുമാനം ഉയർത്താനുള്ള കാര്യങ്ങൾ ചെയ്യണമെന്നുകൂടി ഞാൻ അഭ്യർത്ഥിക്കുകയാണ്. അതോടൊപ്പം കമ്മീഷൻ ഉയർത്തുന്ന കാര്യത്തിൽകൂടി ഇടപെട്ടാൽ ധാരാളം പാവപ്പെട്ട ആളുകൾക്ക് സഹായകരമായി മാറുകയും ചെയ്യും. തദ്ദേശസ്വയംഭരണ സ്ഥാപനങ്ങളുടെ തനത് ഫണ്ട് വർദ്ധിപ്പിക്കാനാവശ്യമായ ഇടപെടലുകൾ നടത്തേണ്ട? ഒരു ഭാഗത്ത് നമുക്ക് വരുമാനമില്ലെന്ന് പറയുകയും ഏതെങ്കിലും തരത്തിലുള്ള നികുതി നിർദ്ദേശങ്ങൾ വെച്ചാൽ അതിനെ എതിർക്കുകയും ചെയ്യുന്ന നിലപാട് സ്വീകരിക്കരുതെന്നാണ് എനിക്ക് അവരോട് സൂചിപ്പിക്കാനുള്ളത്. ഡി. ആൻഡ് ഒ. ഷെഡ്യൂൾ/ടർഫുകൾ ഉൾപ്പെടെയുള്ള നിരവധി സംവിധാനങ്ങൾ നമ്മുടെ നാട്ടിൽ വരികയാണ്. ഇത്തരം കാര്യങ്ങളൊന്നും നമ്മുടെ നികുതി ഘടനയിൽ വന്നിട്ടില്ല. അതിനെയൊക്കെ ഉൾപ്പെടുത്തിക്കൊണ്ട് നികുതിവരുമാനം കൂട്ടാനാവശ്യമായ നടപടികൾ ചെയ്യണം. ഐ.കെ.എം.-നെ ശക്തിപ്പെടുത്താൻ ചെയ്യുന്ന കാര്യങ്ങൾ

തദ്ദേശസ്വയംഭരണ സ്ഥാപനങ്ങളുടെ വരുമാനം വർദ്ധിക്കുന്ന നിലയിലേക്ക് കൊണ്ടുപോകാൻ കഴിയും. രാവിലത്തെ ചർച്ചയിൽ ബഹുമാനപ്പെട്ട പ്രതിപക്ഷനേതാവടക്കം ചിലർ പറഞ്ഞ സ്വിവരേജ് ടീറ്റ്‌മെന്റ് പ്ലാന്റിന്റെ കാര്യംകൂടി പറഞ്ഞ് ഞാൻ അവസാനിപ്പിക്കാം. അത്തരം പ്ലാന്റുകൾ കൊണ്ടുവരേണ്ടത് ഈ നാടിന്റെ ആവശ്യമാണ്. തിരുവനന്തപുരത്ത് 106 എം.എൽ.ഡി. കപ്പാസിറ്റിയുള്ള പ്ലാന്റ് എത്രയോ വർഷങ്ങളായി യാതൊരു പരാതിയുമില്ലാതെ പ്രവർത്തിക്കുകയാണ്. അത്തരം പദ്ധതികൾ എല്ലാ സ്ഥലങ്ങളിലും വരുന്നതിനാവശ്യമായ സഹായം രാഷ്ട്രീയപാർട്ടികളുടെ ഭാഗത്ത് നിന്നുമുണ്ടാകണമെന്നുകൂടി അഭ്യർത്ഥിച്ചുകൊണ്ട്, ഞാൻ ഈ ധനകാര്യ ബില്ലിനെ പിന്തുണച്ചുകൊണ്ട് വാക്കുകൾ ചുരുക്കുന്നു.

ശ്രീ. തോമസ് കെ. തോമസ്: സർ, ഈ ധനകാര്യബിൽ സബ്ജക്ട് കമ്മിറ്റിക്ക് അയയ്ക്കണമെന്നുള്ള പ്രമേയത്തെ ഞാൻ അതിശക്തമായി പിന്തുണയ്ക്കുകയാണ്. ധാരാളം പ്രതിസന്ധിയിലൂടെ കടന്നുപോകുന്ന ദേശമാണ് നമ്മുടെ കൊച്ചുകേരളം. 2017-ലെ നോട്ട് നിരോധനം, ലോകത്ത് ഇത്രയും വലിയൊരു മണ്ടത്തരം വേറെ കാണിക്കാനില്ലെന്ന് നമുക്കെല്ലാവർക്കുമറിയാം. അതിൽ പല ഉദ്ദേശ്യങ്ങളും അവർക്കുണ്ട്. പക്ഷേ,

സംസ്ഥാനങ്ങളെ സംബന്ധിച്ച് അത്രയും വലിയൊരു സംവിധാനമില്ലാത്തതിനാൽ നമുക്ക് പ്രത്യേകിച്ച് ഉദ്ദേശ്യങ്ങളൊന്നുമില്ല. നോട്ടുനിരോധനംകാരണം ധാരാളം പ്രതിസന്ധികളിലൂടെ നമ്മൾ കടന്നുപോയി. അതിനുശേഷമാണ്, 2018-ലെ വെള്ളപ്പൊക്കമുണ്ടായത്. പ്രളയത്തിൽ ഞങ്ങളുടെ പ്രദേശമായ കട്ടനാട് വെള്ളത്തിനടിയിലായി. ഞങ്ങളുടെ വീടൊക്കെ വെള്ളത്തിന് താഴെയായപ്പോൾ ഏത് രീതിയിൽ ജീവിക്കണമെന്ന് അറിയാൻ പാടില്ലാത്ത അവസ്ഥയായിത്തീർന്നു. ഒരു മാസം കഴിഞ്ഞപ്പോൾ രണ്ടാമത് വീണ്ടുമൊരു വെള്ളപ്പൊക്കംകൂടി വന്നു. വെള്ളപ്പൊക്കത്തെ അതിജീവിക്കുകയെന്നുള്ളത് ചെറിയ കാര്യമല്ല. വെള്ളപ്പൊക്കംവന്ന് എല്ലാം തകർന്നിടുന്നുകഴിയുമ്പോൾ ഇവർ പറയുന്നത്, കാശ് കൊണ്ടുവാ, കാശ് കൊണ്ടുവാ എന്നാണ്. അവിടെ പൈസകൊടുക്ക്, ഇവിടെ പൈസ കൊടുക്ക് എന്ന് പറഞ്ഞശേഷം ഈ ധനകാര്യ ബില്ലിനെ ശക്തമായി എതിർക്കുകയും ചെയ്തു. എന്നാൽ, ഇവർക്കെല്ലാവർക്കും പണം ആവശ്യവുമാണ്. ഇക്കാര്യങ്ങൾ കഴിഞ്ഞ പ്രാവശ്യം ധനകാര്യ വകുപ്പുമന്ത്രി ഇവിടെ പറഞ്ഞു. ശ്രീ. റോജി എം. ജോണിന് 200 കോടിയിലധികം രൂപ നൽകിയപ്പോൾ, സത്യത്തിൽ എനിക്ക് വലിയ വിഷമം തോന്നി. കാരണം,

ഭരണകക്ഷിയായ എനിക്ക് അത്രയും കിട്ടിയിട്ടില്ല. അതിനുമുമ്പ് പ്രതിപക്ഷത്തുള്ളവർക്ക് അതിൽ കൂടുതൽ കൊടുത്തു. ഭരണ-പ്രതിപക്ഷം നോക്കിയല്ല കാര്യങ്ങൾ ചെയ്യുന്നത്. ആവശ്യങ്ങൾ അറിഞ്ഞ് ചെയ്യുന്നതാണ് ഈ ഗവൺമെന്റിന്റെ ഏറ്റവും വലിയ പ്രത്യേകത. അക്കാര്യത്തിൽ ഞാൻ ഒരു വ്യക്തിയുടെയും മുഖത്തേയ്ക്ക് നോക്കുന്നില്ല. കാരണം, കട്ടനാട്ടിലോ അങ്കമാലിയിലോ ചങ്ങനാശ്ശേരിലോ പാലായിലോ ആയാലും കുഴപ്പമില്ല. ഏത് പ്രദേശത്താണെങ്കിലും ആരുടെയും മുഖം നോക്കാതെ സഹായിക്കുന്ന ഗവൺമെന്റാണിത്. കൂനിന്മേൽ കുരു എന്ന് പറയുന്നതുപോലെ, ഇതെല്ലാം കഴിഞ്ഞപ്പോഴാണ് കോവിഡ് മഹാമാരി കടന്നുവന്നത്. ഒരൊറ്റ ഹൈറ്റ് പൊങ്ങിപ്പെന്നും മനുഷ്യൻ അനങ്ങിപ്പെന്നും ഒരു കാര്യവും നടക്കില്ലെന്നും ഞങ്ങളുടെ ഒരു പ്രവാചകൻ പ്രവചിച്ചു. അത് കേട്ട് അന്ന് ആ യോഗത്തിൽ പങ്കെടുത്ത എല്ലാവരും ചിരിച്ചു. പക്ഷേ പതിനഞ്ചുദിവസം കഴിഞ്ഞപ്പോൾ, അദ്ദേഹം എന്താണോ പ്രവചിച്ചത് അതാണ് ലോകം മുഴുവൻ നടന്നത്. അതിൽ ലോകം മുഴുവൻ ഐസൊലേറ്റഡായിപ്പോയി. അപ്പോഴും പ്രതിപക്ഷം ധനകാര്യ ബില്ലിനെ എതിർക്കുമെന്നാണ് പറയുന്നത്. ധനകാര്യ ബില്ലിനെ എങ്ങനെ എതിർക്കാമെന്ന ഒരൊറ്റ അജണ്ടയാണ്

പ്രതിപക്ഷത്തിനുള്ളത്. പക്ഷേ അങ്ങനെയല്ല. പ്രതിപക്ഷത്തുള്ളവർ ഒന്ന് ആലോചിച്ച് ചിന്തിക്കണം. കാരണം, നിങ്ങൾ ഈ രീതിയിലല്ല പ്രവർത്തിക്കേണ്ടത്. എല്ലാവർക്കും ആവശ്യമായ പണം വരണമെങ്കിൽ ഈ ധനകാര്യ ബില്ലിനെ നിങ്ങൾ പിന്തുണച്ചാലേ പറ്റുകയുള്ളൂ. എല്ലാ വാതിലുകളും അടയുമ്പോൾ ഒരു വാതിൽ തുറക്കും. കേരളത്തിന്റെ ഒരു വാതിലാണ് സഖാവ് പിണറായി വിജയൻ. കാരണം, അദ്ദേഹത്തിന്റെ ബുദ്ധിയിൽ ഉദിച്ച കാര്യങ്ങളാണ് ഇന്ന് ചെയ്തുകൊണ്ടിരിക്കുന്നത്. അക്കാര്യം വളരെ വ്യക്തമായി നമുക്കറിയാം. ധാരാളം പ്രതിസന്ധിയിലൂടെ കടന്നുപോകുന്ന കേരളം അവയെ അതിജീവിക്കണമെങ്കിൽ നമുക്ക് നല്ല പദ്ധതിയും പ്ലാനും വേണം. എനിക്ക് പറയാനുള്ളത്, എന്റെ പ്രദേശത്തെക്കുറിച്ചാണ്. എന്റെ പ്രദേശത്തെ വികസനം കണ്ട്, ഞാൻതന്നെ അന്താളിച്ച് നിൽക്കുകയാണ്. എം.സി. റോഡിന്റെ നവീകരണത്തിന് 700 കോടി രൂപ നൽകി. സമഗ്രമായ കുടിവെള്ള പദ്ധതിക്ക് 300 കോടി രൂപ നൽകി. 12 പുതിയ പാലങ്ങൾക്ക് ഏകദേശം 55 കോടി രൂപ മുതൽ..., കെ. സി. പാലമുൾപ്പെടെ 45 കോടി രൂപ മുതൽ.., ഏകദേശം 600 കോടി രൂപയോളം നൽകിയിട്ടുണ്ട്. കിഫ്ബിയിൽ ഉൾപ്പെടാത്ത പാലങ്ങൾക്ക് 190 കോടി രൂപ നൽകിയിട്ടുണ്ട്.

ഏതെല്ലാം രീതിയിലുള്ള വികസനമാണ് ഗവൺമെന്റ് കൊണ്ടുവരുന്നത്. ഒരു ചെറിയ മണ്ഡലത്തെ.....

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, അങ്ങ് എല്ലാ കണക്കുകളും പറയുകയാണോ?

ശ്രീ. തോമസ് കെ. തോമസ്: സർ, ഇക്കാര്യങ്ങൾ മറ്റുള്ളവരും പറയട്ടെ; എല്ലാവർക്കും പണം വാങ്ങണമല്ലോ; നൽകിയിട്ടുള്ള കാര്യങ്ങളല്ലേ പറയുന്നത്. ഞാൻ അനുവദിച്ചിട്ടുണ്ടെന്നാണ് പറയുന്നത്. ഇതൊക്കെ പറഞ്ഞിട്ടുണ്ടെങ്കിലും വാങ്ങിച്ചെടുക്കണമെന്ന് ധനകാര്യ വകുപ്പുമന്ത്രി പറഞ്ഞിട്ടുള്ളതാണ്. ഏതെല്ലാം രീതിയിലാണ് വാങ്ങിച്ചെടുക്കേണ്ടതെന്ന്; ഇത് വളരെ നല്ല കാര്യമാണ്. ഇത് എങ്ങനെ വാങ്ങിച്ചെടുക്കണമെന്നുള്ളതാണ് വിഷയം. വളരെ നല്ല രീതിയിലുള്ള ഒരു മണ്ഡലത്തിന്റെ കാര്യമാണ് ഞാൻ പറഞ്ഞത്. അതുപോലെ 140 മണ്ഡലവും വികസിക്കണം. വികസിക്കണമെങ്കിൽ പണം വേണ്ടേ? ജി.എസ്.ടി. കേന്ദ്ര ഗവൺമെന്റ് പിടിച്ചുവെച്ചിരിക്കുകയാണ്. ഒരു രീതിയിലും അനക്കില്ല. എല്ലാ രീതിയിലും കേരളത്തെ തകർക്കണം. കാരണം, ഇവിടെ ഭരിക്കുന്നത് എൽ.ഡി.എഫ്. ഗവൺമെന്റാണ്. അതാണ് അവരുടെ പ്രശ്നം. ഏതൊക്കെ

രീതിയിൽ അവരെ തകർക്കാമോ ആ രീതിയിൽ തകർത്തുകൊണ്ടിരിക്കുകയാണ്. അവർക്ക് ഒരു ലക്ഷ്യമുണ്ട്. എങ്ങനെയാണ് നമ്മളെ തകർക്കാമെന്നുള്ള പദ്ധതി ആസൂത്രണം ചെയ്തുകൊണ്ടിരിക്കുന്നത്. ഇക്കാര്യം കോൺഗ്രസ്സുകാർക്കറിയാമായിരുന്നിട്ടും അതിന് അവർ കൂട്ടുനിൽക്കുകയാണ്. അതിനെ എതിർത്ത് പറയാനുള്ള ആർജ്ജവം നിങ്ങൾ കാണിക്കണം സഹോദരങ്ങളേ; എന്നാൽ മാത്രമേ കേരളം രക്ഷപ്പെടുകയുള്ളൂ. കാരണം, കേരളം തകർന്നാൽ നിങ്ങളും തകർന്നു. അത് നിങ്ങൾ മനസ്സിലാക്കിക്കൊണ്ട് സഖാവ് പിണറായി വിജയന്റെ കരങ്ങൾക്ക് ശക്തികൊടുക്കാനായി നിങ്ങൾ പ്രവർത്തിക്കണം. ഞാൻ ശ്രീ. പിണറായി വിജയന്റെ പേര് പറയുമ്പോൾ നിങ്ങൾ വിഷമിച്ചിട്ട് കാര്യമില്ല. അദ്ദേഹത്തിന്റെ കീഴിലാണ് മറ്റുള്ള മന്ത്രിമാരെല്ലാവരും. അവർക്കെല്ലാം ശക്തി വരണമെങ്കിൽ അദ്ദേഹത്തിന് ശക്തിയുണ്ടെങ്കിലേ കാര്യങ്ങൾ നടക്കുകയുള്ളൂ. ധനകാര്യ വകുപ്പുമന്ത്രിയാലും റവന്യൂ വകുപ്പുമന്ത്രിയാലും മറ്റ് മന്ത്രിമാരായാലും ഓരോ മന്ത്രിക്കും അവരുടേതായ പ്രത്യേക കഴിവുകളുണ്ട്. ഇല്ലേ? പകരം വയ്ക്കാൻ ഇല്ലാത്ത ഒരുപാട് മന്ത്രിമാരുണ്ട്. 21 മന്ത്രിമാരും പകരംവയ്ക്കാനില്ലാത്ത മന്ത്രിമാരാണ്. അവർ വളരെ നല്ല രീതിയിൽ

പ്രവർത്തിക്കുന്നവരാണ്. ഒരു കാര്യം നമുക്കുവേണ്ടി ചെയ്തതരുമ്പോൾ ആ മന്ത്രിക്ക് എപ്പോഴും ഒരു പ്രത്യേകതയുണ്ടാകും. അപ്പോൾ ആ മന്ത്രിയുടെ പേര് നമ്മൾ എടുത്ത് പറഞ്ഞെന്നിരിക്കും. അതിൽ പ്രശ്നങ്ങളൊന്നുമില്ല. പകരം വയ്ക്കാനില്ലാത്ത ഒരു മന്ത്രിയാണ് റവന്യൂ വകുപ്പുമന്ത്രി. അക്കാര്യത്തിൽ യാതൊരു സംശയവുമില്ല. കാരണം, അദ്ദേഹത്തിന് പല പ്രത്യേകതകളുമുണ്ട്. ധനകാര്യ വകുപ്പുമന്ത്രിയും അങ്ങനെയാണ്. നിങ്ങൾ പലപ്പോഴും ചിന്തിച്ചിട്ടുണ്ട്, അദ്ദേഹം എങ്ങനെ കാര്യങ്ങൾ കൊണ്ടുപോകുമെന്നുള്ളത്. അതൊക്കെ വളരെ അതിശയകരമായി കൊണ്ടുപോകാനുള്ള പ്രത്യേകമായൊരു കഴിവ് ധനകാര്യ വകുപ്പുമന്ത്രികളുള്ളതാണ് അദ്ദേഹത്തിന്റെ പ്രത്യേകത. ഒരു രീതിയിലും അദ്ദേഹത്തെ താഴ്ന്നിടത്താൻ കഴിയില്ല.അങ്ങ് ബെല്ലടിക്കേണ്ട; എനിക്ക് ഒരു മിനിറ്റുകൂടി തരാം. ഏതായാലും ഇന്ന് സഭതീരാൻ എട്ട് മണിയെങ്കിലുമാകും..... എല്ലാവർക്കും കാര്യങ്ങൾ മനസ്സിലാകണമെങ്കിൽ ഇപ്പോൾ ഇത് പറഞ്ഞില്ലെങ്കിൽ ഒന്നും ശരിയാകില്ല. ദേശം വികസിക്കണം, കുട്ടനാട് മാത്രമല്ല, താങ്കളുടെ ദേശവും എല്ലാദേശവും വികസിക്കണമെങ്കിൽ തീർച്ചയായും ധനം വേണം. വരുമാനമുണ്ടെങ്കിൽ മാത്രമേ കാര്യങ്ങൾ

നടക്കുകയുള്ളൂ. കുവൈറ്റിൽ ഓയിലുള്ളതിനാൽ ഞൊടിക്കുമ്പോൾ ഒരു ലക്ഷം രൂപയാണ് അവരുടെ വരുമാനം. നമുക്ക് എന്തുണ്ട്? ഒന്നുമില്ല. ഇല്ലാത്തതിടത്തുനിന്നുവേണം ജി.സ്.ടി. ആയാലും എന്ത് സംവിധാനമായാലും പൈസയുണ്ടാക്കി കൊണ്ടുവരാൻ. എന്തുകൊണ്ടാണത് നമുക്ക് മനസ്സിലാക്കാത്തത്? ഒന്നുമില്ലായ്മയിൽ നിന്നാണ് നമ്മുടെ വളർച്ച. അത് മനസ്സിലാക്കുകൊണ്ട് ആവശ്യമായ ഒരു കൈത്താങ്ങ് ധനകാര്യ വകുപ്പുമന്ത്രിക്കും മറ്റ് മന്ത്രിമാർക്കും കൊടുക്കണം. വളരെ പ്രത്യേകതയുള്ള എല്ലാ കാര്യങ്ങൾക്കും നിങ്ങളുടെ പ്രത്യേകമായ സഹായ സഹകരണമുണ്ടാകണം. എനിക്ക് പറയാനുള്ളത് പ്രിയപ്പെട്ട പ്രതിപക്ഷ അംഗങ്ങളേ, നിങ്ങൾ ഈ ധനകാര്യ ബില്ലിനെ ശക്തമായി എതിർക്കരുതെന്നാണ്. ശക്തമായി എതിർക്കുന്നുവെന്ന് രണ്ട് പ്രാവശ്യം ശ്രീ. അൻവർ സാദത്ത് പറഞ്ഞു. നാളെ അങ്ങും പോയി ധനകാര്യ വകുപ്പുമന്ത്രിയോട് തുക ചോദിക്കുമ്പോൾ, ബില്ലിനെ എതിർത്തിട്ട് എങ്ങനെ ചോദിക്കാൻ കഴിയും? അതുകൊണ്ട് അത്ര ശക്തമായി എതിർക്കണ്ട; ഇത്തിരി മിതമായി എതിർത്താൽ മാത്രമേ വളരെ നല്ലരീതിയിൽ കാര്യങ്ങൾ നടക്കുകയുള്ളൂ. അതിനാൽ എനിക്ക് ഒരൊറ്റ കാര്യമാണ്

പറയാനുള്ളത്. വളരെ നല്ല രീതിയിൽ കേരളം മുന്നേറിക്കൊണ്ടിരിക്കുകയാണ്. അതിന് ശക്തനായൊരു നേതൃത്വവും മന്ത്രിമാരും നമുക്കുണ്ട്. അവരുടെ കരുങ്ങൾക്ക് ബലം കൊടുക്കുന്ന രീതിയിൽ നിങ്ങൾ പ്രവർത്തിക്കുകയും ആ രീതിയിൽ കാര്യങ്ങൾ ചെയ്യുകയും ചെയ്യണമെന്ന് അഭ്യർത്ഥിച്ചുകൊണ്ട് ഞാൻ ഈ ധനകാര്യ ബില്ലിനെ പിന്തുണയ്ക്കുന്നു.

ശ്രീ. ടി. വി. ഇബ്രാഹിം: സർ, 1992-ൽ ഇന്ത്യയുടെ അന്നത്തെ ധനകാര്യ വകുപ്പുമന്ത്രി ഡോ. മൻമോഹൻ സിംഗ് ഒരു ധവളപത്രം പുറപ്പെടുവിച്ചുകൊണ്ട് പാർലമെന്റിൽ നടത്തിയ പ്രസംഗത്തിൽ ഫ്രഞ്ച് എഴുത്തുകാരൻ വിക്ടർ ഹ്യൂഗോയുടെ വാക്കുകളാണ് അദ്ദേഹം ക്യാട്ട് ചെയ്തത്. "സമയമെത്തിയ ഒരാശയത്തെ തടയാൻ ഭൂമിയിലെ ഒരു ശക്തിക്കും ആകില്ല" എന്നാണ് അദ്ദേഹം പറഞ്ഞത്. ആ സമയം എത്തിയിരിക്കുന്നു എന്നുള്ളതാണ്. ബഹുമാനപ്പെട്ട ധനകാര്യ വകുപ്പുമന്ത്രി കഴിവും പ്രാപ്തിയും നല്ല മനസ്സുമുള്ള ആളാണ്. എന്നാൽ അദ്ദേഹം പ്രതിനിധാനം ചെയ്യുന്ന ആശയത്തെയും ഈ ഗവൺമെന്റിന്റെ നയനിലപാടുകളെയും സാമ്പത്തിക ഭൂമികയിലെ ഈ ശൂശാന ഭൂമിയിൽ തന്റെ സങ്കടങ്ങൾ മുഴുവൻ

വിളിച്ചുകരയുന്ന ഒരു മന്ത്രിയായി മാറുമെന്നാണ് എനിക്ക് തോന്നുന്നത്. ബഹുമാനപ്പെട്ട ടി. എം. തോമസ് ഐസക് കടം വാങ്ങി കുറച്ച് പ്രോജക്ടുകളൊക്കെ കൊടുത്തു. അന്നത്തെ എം.എൽ.എ.-മാരായ ഞങ്ങൾക്കും കുറച്ച് പ്രോജക്ടും മറ്റുമാക്കെ കിട്ടിയിട്ടില്ലെന്നൊന്നും പറയുന്നില്ല. അത് നിങ്ങളുടെ ഔദാര്യമാണെന്നൊന്നും പറയേണ്ട. ഞങ്ങളുടെ നാട്ടുകാരൊക്കെ നികുതി കൊടുക്കുന്ന പണമാണ് നിങ്ങൾ തിരിച്ചടയ്ക്കേണ്ടത്. ഈ സർക്കാരിന്റെ ധനകാര്യ വകുപ്പുമന്ത്രിയുടെയും പുതുതായി വന്ന എം.എൽ.എ.-മാരുടെയും കാര്യം കഷ്ടമാണെന്നാണ്, ഞങ്ങളുടെ നാട്ടിൽ പറയുന്നതുപോലെ കട്ടപ്പൊകയാണെന്നാണ് എനിക്ക് തോന്നുന്നത്. ജൽജീവൻ മിഷന്റെ ബില്ലുൾപ്പെടെ ഒരു ബില്ലും പാസ്സാകുന്നില്ല, ഇപ്പോൾ അഡീഷണൽ എ.എസ്. വന്നു. ഒന്നും പാസ്സാകുന്നില്ല, എ.എസ്. കൊടുക്കുന്നുമില്ല. ബഹുമാനപ്പെട്ട ധനകാര്യ വകുപ്പുമന്ത്രിയുടെ ഓഫീസിൽ എ.എസ്. കൊടുക്കേണ്ട ഒരു പ്രോജക്ട് എത്തിയാൽ നൂറുവട്ടം ആലോചിക്കുകയാണ്. അതിന് മന്ത്രിയെ കുറ്റംപറഞ്ഞിട്ട് കാര്യമില്ല. കാരണം, എവിടെനിന്ന് പണം കണ്ടെത്തുമെന്നുള്ളത് ആഴ്ചകളും മാസങ്ങളുമെടുത്ത് ആലോചിച്ചുകൊണ്ടാണ്

മന്ത്രി എ.എസ്. കൊടുക്കുന്നത്. ആ രീതിയിലേയ്ക്ക് കാര്യങ്ങൾ മാറിയിരിക്കുന്നു.

സംസ്ഥാന സർക്കാരിന്റെ ധനസ്ഥിതി ഇപ്പോൾ

കെ.എസ്.ആർ.ടി.സി.-യെപ്പോലെയാണ്. കേരളത്തിന്റെ ആജോഹരി കടം

2021 മാർച്ച് 31 വരെ 86,885 രൂപയായിരുന്നുവെങ്കിൽ 2023 മാർച്ച്

ആകുമ്പോഴേയ്ക്കും അത് ഒരു ലക്ഷം രൂപ കവിയും. കേരളത്തിൽ

ജനിച്ചുവീഴുന്ന ഓരോ കുട്ടിയും ഒരു ലക്ഷം രൂപയുടെ കടക്കാരനാകുകയാണ്.

സംസ്ഥാനത്തിന്റെ പൊതുകടം 2025-ൽ നാലര ലക്ഷം കോടി

രൂപയാകുമെന്നാണ് ധനകാര്യ വിദഗ്ദ്ധർ പറയുന്നത്. ഇപ്പോൾത്തന്നെ

3,71,000 കോടി രൂപയായെന്നുള്ള ഔദ്യോഗികമായ അറിയിപ്പ്

വന്നുകഴിഞ്ഞു. അത് സംസ്ഥാനത്തിന്റെ ബഡ്ജറ്റിനകത്തുള്ള കടമാണ്.

ബഡ്ജറ്റിനുപുറത്തുള്ള കടം ഇതിന്റെകൂടെ വേറെ വരാനുണ്ട്. ഇങ്ങനെ

കടമെടുക്കുന്നത് വലിയ പാതകമല്ലെന്ന് എല്ലാവരും പറയുന്നു. 1956-ൽ

അന്നത്തെ ഗവൺമെന്റ് 34.72 കോടി രൂപ മാത്രമാണ് കടമെടുത്തിട്ടുള്ളത്.

എന്നാൽ 2016-17 വർഷമായപ്പോഴേയ്ക്കും 60 വർഷംകൊണ്ട് 1,25,000

കോടി രൂപയാണ് ആയത്. ഇന്നതിന്റെ മൂന്നിരട്ടി വർദ്ധിച്ചുകൊണ്ടാണ്

2022-നെ മറികടക്കാൻ പോകുന്നത്. വായ്പകളിന്മേലുള്ള പലിശയ്ക്കുമാത്രം പ്രതിവർഷം 15,810 കോടി രൂപ വേണം. 2026 മാർച്ച് മാസത്തിനകം തിരിച്ചടയ്ക്കേണ്ട പലിശമാത്രം 81,056 കോടി രൂപയാണ്. എങ്ങനെയാണിത് തിരിച്ചടയ്ക്കുക? കടം തിരിച്ചടയാൻവേണ്ടി കടം വാങ്ങേണ്ട സംസ്ഥാനമായി കേരളം മാറിയിരിക്കുന്നു എന്നുള്ള യാഥാർത്ഥ്യം പറയുമ്പോൾ അത് ഈ ഗവൺമെന്റിനെ പ്രതികൂട്ടിലാക്കാൻ പ്രതിപക്ഷം പറയുകയാണെന്ന് നിങ്ങളാരും ആക്ഷേപിക്കരുതെന്നുമാത്രമാണ് ഞങ്ങൾക്ക് സൂചിപ്പിക്കാനുള്ളത്. തിരിച്ചടയാനുള്ള കടം സംസ്ഥാനത്തിന്റെ മൊത്തം ആഭ്യന്തരോല്പാദനത്തിന്റെ 30 ശതമാനത്തിൽ താഴെയാകണമെന്നാണ് ധനകാര്യ വിദഗ്ദ്ധർ പറയുന്നത്. എന്നാൽ ഇന്ന് നമ്മുടെ സംസ്ഥാനം ആഭ്യന്തരോല്പാദനത്തിന്റെ 40 ശതമാനമാണ് തിരിച്ചടയാൻവേണ്ടി ഉപയോഗിച്ചുകൊണ്ടിരിക്കുന്നത്. ഈ കണക്കുകളെല്ലാം സംസ്ഥാനത്തിന്റെ സാമ്പത്തിക തകർച്ചയുടെ വലിയ ഭീകരാവസ്ഥയെയാണ് ചൂണ്ടിക്കാണിക്കുന്നത്. ഇതുകണ്ടിട്ടാണ് പലരും കേരളത്തെ ശ്രീലങ്കയോട് ഉപമിച്ചിട്ടുള്ളത്. അതിന്റെ ഉത്തരവാദിത്വം ഇക്കാര്യം ചൂണ്ടിക്കാണിക്കുന്ന ഞങ്ങൾക്കുമാത്രമാണെന്ന് ധനകാര്യ വിദഗ്ദ്ധർ പറഞ്ഞുവെന്ന് ബഹുമാനപ്പെട്ട

പയ്യന്നൂർ എം.എൽ.എ. ആണെന്നുതോന്നുന്നു ഇവിടെ സൂചിപ്പിക്കുകയുണ്ടായി. അത് സത്യമാണ്. സത്യത്തിൽ ആരാണിത് പറയുന്നത്? കേരളവും ബംഗാളും രാജസ്ഥാനും ബീഹാറും പഞ്ചാബും അടക്കമുള്ള സംസ്ഥാനങ്ങൾ ശ്രീലങ്കയുടെ ഒരു രീതിയിലേക്ക് പോകുകയാണെന്ന് റിസർവ് ബാങ്ക് ഓഫ് ഇന്ത്യയുടെ ഡെപ്യൂട്ടി ഗവർണർ Michael Debabrata Patra ഉൾപ്പെടെയുള്ള അഞ്ച് ധനകാര്യ വിദഗ്ദ്ധരാണ് പറയുന്നത്. ഈ മുന്നറിയിപ്പ് ഞങ്ങളിവിടെ പറഞ്ഞുവെന്നുമാത്രം. അതിനപ്പുറം ഒരു തെറ്റും ഞങ്ങൾ ചെയ്തിട്ടില്ല. ശ്രീലങ്കയ്ക്ക് സമാനമായി കേരളത്തിന്റെ സാമ്പത്തിക-സാമൂഹിക സാഹചര്യം മാറുമ്പോൾ അതിന്റെ ഇരകളായി ഞങ്ങളും ധനകാര്യ വകുപ്പുമന്ത്രി അടക്കമുള്ള ആളുകളും മാറുമ്പോൾ, അത് മാരാതിരിക്കുന്നതിനുള്ള ഒരു മുന്നറിയിപ്പ് മാത്രമാണ് ഞങ്ങൾ നൽകുന്നത്. അതുകൊണ്ടാണ് ഞങ്ങൾ ഈ ബില്ലിനെ എതിർക്കുന്നത്. സ്വന്തം ആഭ്യന്തരോല്പാദനത്തിന്റെ വളർച്ചയേക്കാൾ കൂടുതൽ പൊതുകടത്തിന്റെ വളർച്ച പാടില്ലെന്നാണ് സാമ്പത്തിക മാനേജ്മെന്റ് അറിയുന്ന ആളുകൾ പറയുന്നത്. ആഭ്യന്തരോല്പാദനത്തിന്റെ വളർച്ചയേക്കാളേറെ പൊതുകടമുണ്ടാകാൻ പാടില്ല എന്നുള്ളതാണ്.

ഇങ്ങനെയൊക്കെയൊന്നെങ്കിലും കഴിഞ്ഞുവന്നില്ല, ശ്രീലങ്കയാകാൻ പോകുന്നില്ല, കടമില്ല, ഞങ്ങൾക്കതിനെ മാനേജ് ചെയ്യാൻ കഴിയുമെന്നാണ് ധനകാര്യ വകുപ്പുമന്ത്രി പറയുന്നത്. കേരളത്തിന്റെ കടമെടുപ്പ് എന്താണെന്ന് ആളെ പറയാൻ പറ്റുന്നതാണ്. കഴിഞ്ഞ വർഷം ഈ സഭയിൽ വൻ വിവാദമുണ്ടായതാണ്. കിഫ്ബി കടമെടുക്കുന്നതും കിഫ്ബിയുടെ ആഡിറ്റിംഗും ഒന്നും ഈ സഭയിൽ വരുന്നില്ല. അത് സി. ആൻഡ് എ. ജി. ചൂണ്ടിക്കാണിച്ചപ്പോൾ സി. ആൻഡ് എ. ജി.-യെ തെറിപറയാനാണ് ധനകാര്യ വകുപ്പുമന്ത്രിയും ഇടതുപക്ഷത്തിന്റെ ആളുകളും ശ്രമിച്ചിട്ടുള്ളത്. സത്യത്തിൽ നേരിട്ടുള്ള കടമെടുപ്പുണ്ട്. ആ കടമെടുപ്പ് ബഡ്ജറ്റിനകത്ത് വരുന്നതാണ്. എന്നാൽ ബഡ്ജറ്റിനുപുറത്ത് ഇപ്പോൾത്തന്നെ 70,838 കോടി രൂപ കിഫ്ബി വഴിയും കെ.എസ്.എസ്.പി.എൽ. (കേരള സോഷ്യൽ സെക്യൂരിറ്റി പെൻഷൻ ലിമിറ്റഡ്) മുഖേനയും മറ്റ് പൊതുമേഖല സ്ഥാപനങ്ങളുമൊക്കെ കടം എടുക്കുന്നതിന് സംസ്ഥാന സർക്കാർ ഗ്യാരന്റി കൊടുത്തുകൊണ്ടാണ് നിൽക്കുന്നത്. അങ്ങനെ വരുമ്പോൾ പൊതുകടവും ബഡ്ജറ്റിനകത്തുള്ള കടവും ബഡ്ജറ്റിനുപുറത്തുള്ള കടവുമുണ്ട്, അത് ഇല്ലാതെ കടമെടുപ്പാണ് സത്യത്തിൽ ചെയ്യുന്നത്. അത് ജനങ്ങളുടെയും

കേന്ദ്രഗവൺമെന്റിന്റെയും ആർ.ബി.ഐ.-യുടെയും കണ്ണിൽ പൊടിയിടാൻവേണ്ടിയുള്ള ഒരു തട്ടിപ്പാണ്. നേരിട്ടുപോയി വായ്പ ചോദിച്ചാൽ ധാരാളം കടമുള്ള ഒരാൾക്ക് വീണ്ടും കടം കൊടുക്കുകയില്ല. അപ്പോൾ മകനെക്കൊണ്ടും സഹോദരനെക്കൊണ്ടും കടം ചോദിപ്പിക്കുന്നതുപോലെ കിഫ്ബിയെക്കൊണ്ടും മറ്റ് പൊതുമേഖല സ്ഥാപനങ്ങളെക്കൊണ്ടുമൊക്കെ കടം വാങ്ങി പെൻഷനും ശമ്പളവുമൊക്കെ കൊടുക്കുന്ന രീതിയിലേയ്ക്ക് കേരളം മാറിയിരിക്കുകയാണ്. അതുകൊണ്ടാണ് സി. ആൻഡ് എ. ജി.-യുടെ ഈ റിപ്പോർട്ടുകൾ വന്നിട്ടുള്ളത്. സമയമില്ലാത്തതുകൊണ്ട് ആ റിപ്പോർട്ട് ഞാൻ വായിക്കുന്നില്ല. കിഫ്ബി വഴിയും കെ.എസ്.എസ്.പി.എൽ. മുഖേനയും കടം എടുക്കുന്നത് ഒരു ജനാധിപത്യ ഗവൺമെന്റിന് യോജിച്ച രീതിയല്ലെന്ന് സി. ആൻഡ് എ. ജി.-യുടെ 2021-ലെ റിപ്പോർട്ടിലെ 29-ാം പേജിൽ കൃത്യമായി പറയുന്നുണ്ട്. ആ രീതിയിൽ കേരളത്തിന്റെ കടമെടുപ്പ് നിയമപരമല്ലാത്ത രീതിയിലേയ്ക്കാണ് പൊയ്ക്കൊണ്ടിരിക്കുന്നത്. ഇതിനെ ആർ.ബി.ഐ.-യും സി. ആൻഡ് എ. ജി.-യും മാത്രമല്ല കേന്ദ്ര ഗവൺമെന്റും വിമർശിക്കുകയുണ്ടായി. ഈ രീതിയിൽ മുന്നോട്ടുപോകുമ്പോൾ വികസന

പ്രവർത്തനങ്ങളെല്ലാം മുരടിച്ച് നിൽക്കുകയാണ്. ജനങ്ങൾക്ക് ക്ഷേമപെൻഷനെല്ലാം കൊടുക്കുന്നില്ല. വിധവ പെൻഷൻ പകുതി കട്ട് ചെയ്തിരിക്കുകയാണ്. അതുപോലെ മറ്റ് ക്ഷേമ പെൻഷനുകളും ഓരോന്നോരോന്നായി ഇല്ലാതായിക്കൊണ്ടിരിക്കുന്നു. ഞാൻ അതിന്റെ വിശദാംശങ്ങളിലേയ്ക്ക് ഇപ്പോൾ പോകുന്നില്ല. കേരളത്തിൽ കഴിഞ്ഞ പ്രാവശ്യം 8136 അധ്യാപക തസ്തികകൾ ഒഴിഞ്ഞുക്കിടക്കുകയായിരുന്നു. അതിൽ നിയമനം നടത്താൻ സർക്കാരിന് കഴിഞ്ഞിട്ടില്ല. ഞാൻ ഈ ധനകാര്യ ബില്ലിനെ എതിർക്കുന്നു.

ശ്രീ. പി. ബാലചന്ദ്രൻ: സർ, 15 ദിവസംമുമ്പ് ലോകബാങ്കിന്റെ സ്പിംഗ് സപ്ലിമെന്ററി റിപ്പോർട്ട് പുറത്തുവന്നിട്ടുണ്ട്. അടുത്ത ആറ് മാസക്കാലം ലോകമാകെ കടുത്ത സാമ്പത്തികമാന്ദ്യവും വിലക്കയറ്റവും പണപ്പെരുപ്പവും അനുഭവപ്പെടുമെന്നാണ് ആ റിപ്പോർട്ടിൽ പറയുന്നത്. അതിന് ലോകബാങ്കും ഐ.എം.എഫ്.-ഉം കാരണമായി പറയുന്നത്, കോവിഡ്-19 അത്രമാത്രം ലോകരാഷ്ട്രങ്ങളെ ബാധിച്ചിരിക്കുന്നു എന്നുള്ളതാണ്. സ്പിംഗ് സപ്ലിമെന്ററി റിപ്പോർട്ടിൽ പറയുന്നത് ശരിയാണെങ്കിൽ ഇന്ത്യ ഉൾപ്പെടെയുള്ള രാജ്യങ്ങൾ അതിഗുരുതരമായ സാമ്പത്തിക പ്രത്യാഘാതത്തെ

നേരിടേണ്ടിവരുമെന്നുള്ളത് തീർച്ചയാണ്. അങ്ങനെയുള്ള ഒരുഘട്ടത്തിൽ കേരളത്തെ സംബന്ധിച്ചിടത്തോളം 40 ശതമാനം പദ്ധതി വിഹിതം തദ്ദേശസ്വയംഭരണ സ്ഥാപനങ്ങൾക്ക് നൽകുന്നതിൽ ഒരു ക്രമീകരണം വരുത്തിയാൽ അത് ഏറ്റവും വലിയ തെറ്റായി ചിത്രീകരിക്കാൻ പ്രതിപക്ഷം തയ്യാറാകുന്നത് ശരിയാണോ; ക്രമീകരണം എന്നതുകൊണ്ടുദ്ദേശിക്കുന്നതെന്താണ്; ആരാണ് അധികാരവികേന്ദ്രീകരണം കേരളത്തിൽ യാഥാർത്ഥ്യമാക്കിയത്? രാജീവ് ഗാന്ധിയുടെ പേരിലാണ് പലപ്പോഴും ഇവർ ഉന്നയിക്കുന്നതെങ്കിലും മൂക്ക് താഴോട്ടുള്ള മലയാളികൾക്കെല്ലാമറിയാം, ഇ. കെ. നായനാർ കേരളം ഭരിക്കുന്ന കാലത്താണ് 40 ശതമാനം ബഡ്ജറ്റ് അലോക്കേഷൻ തദ്ദേശസ്വയംഭരണ സ്ഥാപനങ്ങൾക്കായി മാറ്റിവെച്ചതെന്നുള്ളത്. 40 ശതമാനം അന്ന് കൊടുത്തു. നമ്മുടെ പഞ്ചായത്തുകളുടെ സ്ഥിതിയെന്തായിരുന്നു? ഒരു കാലി ചായ കുടിക്കാൻ അംഗങ്ങൾക്കും അവിടെയുള്ള സ്റ്റാഫിനും പണമില്ലാതെ 16 വർഷം താഴിട്ടുപുട്ടിയ പഞ്ചായത്ത് ഓഫീസുകൾ ഇറന്ന് അധികാരവികേന്ദ്രീകരണത്തിലൂടെ 40 ശതമാനം പദ്ധതി വിഹിതവും കറേയേറെ അധികാരവും പകർന്നുകൊടുത്ത് പ്രാദേശിക ഗവൺമെന്റുകളെ

സൃഷ്ടിച്ച അതൃപ്തകരമായ പ്രക്രിയയ്ക്ക് നേതൃത്വം കൊടുത്തത് ഇടതുപക്ഷ ജനാധിപത്യ മുന്നണിയല്ലേ? ആ യാഥാർത്ഥ്യത്തെ അംഗീകരിക്കാൻ ഇവർ വിസമ്മതിക്കുന്നു. അതേ സന്ദർഭത്തിൽത്തന്നെയാണ് സാക്ഷരതാ പ്രസ്ഥാനം കേരളത്തിൽ കൊണ്ടുവന്നത്. അതിനുശേഷം ഇത്തരത്തിലുള്ള സാമൂഹിക നവീകരണ പ്രക്രിയയുടെ ഫലമായി ജനാധിപത്യത്തിന്റെ അന്തസ്സും അന്തഃസത്തയും ഉയർത്തിപ്പിടിക്കുന്ന നടപടിക്രമങ്ങളിലൂടെ കേരളത്തെ നയിക്കുന്നതിന്റെ ഫലമായിട്ടാണ് ഓരോ ഭരണ കാലഘട്ടത്തിലും മറ്റ് സംസ്ഥാനങ്ങളെ അപേക്ഷിച്ച് ജനങ്ങളുടെ ജീവിത നിലവാരത്തിലുള്ള ഉയർച്ച ഇവിടെയുണ്ടായത്. ഹങ്കർ ഇൻഡക്സ്, ഹാപ്പിനസ് ഇൻഡക്സ്, വിദ്യാഭ്യാസ നിലവാരം, ഗർഭിണികളുടെ മരണനിരക്ക്, വിദ്യാർത്ഥികളുടെ കൊഴിഞ്ഞുപോക്ക്, ബാലമരണങ്ങളുടെ കണക്ക് തുടങ്ങി എല്ലാ സൂചികകളിലും ഇന്ത്യയിലെ മറ്റ് സംസ്ഥാനങ്ങൾക്ക് മാതൃകയായി കേരളം മുന്നോട്ടുപോകുന്നതിന്റെ കാരണം ഒരു 'കേരള മോഡൽ' എന്നുള്ള സങ്കല്പം ഇടതുപക്ഷ ജനാധിപത്യമുന്നണിക്ക് ഉണ്ടായിരുന്നുവെന്നുള്ളതുകൊണ്ടാണ്. അതില്ലാത്തതുകൊണ്ടാണ് കോൺഗ്രസ്സും കോൺഗ്രസ്സിനെ ചുറ്റിപ്പറ്റി നിൽക്കുന്ന പ്രസ്ഥാനങ്ങളും ആടുകടിച്ച പ്ലാവുതൈപ്പോലെ ഇപ്പോഴും

വളർച്ചയില്ലാതെ നിൽക്കുന്നത്. ആടുകടിച്ച പ്ലാവുതൈ കണ്ടിട്ടുണ്ടോ; പിന്നെ
 അത് വളരില്ല. പിന്നെ അതിന് വേറെവല്ല ചികിത്സയും നോക്കണം.
 കോൺഗ്രസ് ഇപ്പോൾ വേറെ ചികിത്സയ്ക്കൊന്നും പോകേണ്ട ശ്രീ. രാഹുൽ
 ഗാന്ധിയുടെ നേതൃത്വം അംഗീകരിച്ച് നിന്നാൽമതി, ശരിയായിക്കോളും.
 ഞങ്ങൾ ശ്രീ. രാഹുൽ ഗാന്ധിക്ക് നട്ടെല്ലില്ലെന്നൊന്നും പറഞ്ഞിട്ടില്ല.
 ശ്രീ. രാഹുൽ ഗാന്ധിക്ക് നട്ടെല്ലുണ്ടെന്ന് അടിക്കടി പറയുമ്പോൾ
 അതുണ്ടോയെന്നുള്ള സംശയം ന്യായമായും ചോദിക്കാം. അത് നിങ്ങൾ
 ഇടക്കിടയ്ക്ക് പറയേണ്ട, അദ്ദേഹത്തിന് നട്ടെല്ലുണ്ട്, പക്ഷെ നട്ടെല്ലുള്ളവർ
 പെരുമാറുന്നതുപോലെ മതേതരത്വത്തിനും നിഷ്പക്ഷതയ്ക്കും രാജ്യത്തിന്റെ
 പുരോഗതിക്കും കോൺഗ്രസിന്റെ സമുന്നതിക്കും വേണ്ടി
 പ്രവർത്തിക്കുന്നുണ്ടോയെന്നുള്ളതാണ് പ്രശ്നം. അതിൽ നിങ്ങൾ
 യോജിക്കുന്നുണ്ടെങ്കിൽ നട്ടെല്ലുണ്ട് എന്ന് ഞങ്ങൾ സമ്മതിക്കുന്നു.
 അക്കാര്യത്തിൽ രാജിയാകാം. ഒരു നട്ടെല്ലിന്റെ പ്രശ്നമല്ലേ, അതിലൊന്നും
 ഇടതുപക്ഷ ജനാധിപത്യമുന്നണിക്ക് കുഴപ്പമൊന്നുമില്ല. പദ്ധതി
 വിഹിതവുമായി ബന്ധപ്പെട്ട് ഇന്ന് രാവിലെ നമ്മുടെ പ്രതിപക്ഷ നേതാവ്
 ആരംഭിച്ച ചർച്ചയിൽ 40 ശതമാനം നൽകുന്നതിൽ ക്രമീകരണം വരുത്തി

താഴേത്തട്ടിലുള്ള സഭകളിൽപോലും യോഗംചേർന്ന് എല്ലാക്കാര്യങ്ങളും ചിട്ടപ്പെടുത്തിയതിനുശേഷം വിഹിതം വന്നില്ലെങ്കിൽ വികസനം മുരടിച്ചുപോകുമെന്നാണ് പറയുന്നത്. അപ്പോൾ ലോക ബാങ്കിന്റെ കണക്കോ? ഇന്ത്യൻ പാർലമെന്റിൽ ബഹുമാനപ്പെട്ട കേന്ദ്ര ധനകാര്യ വകുപ്പുമന്ത്രി ശ്രീമതി നിർമ്മല സീതാരാമൻ പത്ത് ലക്ഷം രൂപയുടെ കോവിഡ് പാക്കേജ് പ്രഖ്യാപിച്ചില്ലേ; അതിൽ കേരളത്തിന് എത്ര ലക്ഷം രൂപ ലഭിച്ചു? അതിനുവേണ്ടി ഒന്ന് സംസാരിക്കാനോ അവിടെയുള്ള ഗാന്ധി പ്രതിമയുടെ കീഴിൽ ഖദർമുണ്ട് വിരിച്ചിരിക്കാനോ 19 ബഹുമാനപ്പെട്ട എം.പി.-മാർക്ക് എന്നെങ്കിലും സമയമുണ്ടായോ? ഈ കോവിഡ് പാക്കേജ് കേരളത്തിന് ലഭിക്കണമെന്നാവശ്യപ്പെട്ടുകൊണ്ട് ഇവർ എന്ത് സമരമാണ് നടത്തിയത്? സമരം നടത്തിയിട്ടുണ്ടാകും, അത് ഇവിടെ മലയാള മനോരമയിലേയും മാതൃഭൂമിയിലേയും ഫ്രണ്ട്പേജിൽ വരാനും ജനങ്ങളുടെ കണ്ണിൽ പൊടിയിടാനുമുള്ള സമരമാണ്. മലയാളിയുടെ നീറുന്ന ജീവിത പ്രശ്നങ്ങൾ അവതരിപ്പിച്ചുകൊണ്ട് മഞ്ഞുപെയ്യുന്ന ഡൽഹിയിൽ അവർക്കുവേണ്ടി പന്തംപോലെ ജ്വലിച്ചുനിൽക്കുന്ന അവകാശപ്പോരാട്ടങ്ങളുടെ വീഥിയിൽ നക്ഷത്രങ്ങളായി മാറുന്ന ജനപ്രതിനിധികളുണ്ടെന്ന് തെളിയിക്കാൻ അവർക്ക്

സാധിച്ചിട്ടുണ്ടോ? 19 പേരെ പാർലമെന്റിലേയ്ക്ക് ജയിപ്പിച്ചുവിട്ടതല്ലേ? എന്നിട്ട് കേരളത്തിലെ ക്രമീകരണത്തെക്കുറിച്ച് സംസാരിക്കുന്നു. കേരളം ഈ കോവിഡ്-19 മാത്രമല്ല അഭിമുഖീകരിച്ചിട്ടുള്ളത്, അതിന് മുമ്പ് നേരിട്ട രണ്ട് മഹാപ്രളയങ്ങൾ, 6500000 വീടുകളുടെയുള്ളിലൂടെ വെള്ളം ഒഴുകിപ്പോയ കെട്ടുതി, ഓഖി ദുരന്തം, നിപ അതിനുശേഷം നാടിനെ പിടിച്ചുലച്ച കോവിഡ്. ഈ സാഹചര്യത്തിലാണ് 40 ശതമാനം തുകയുടെ ക്രമീകരണം വരുത്തിയത്. ആ തുക അടുത്ത ബഡ്ജറ്റിൽ കൂടുതൽ തുകയായി പ്രഖ്യാപിക്കേണ്ടിവരുമെന്ന സംശയമാണ് പ്രതിപക്ഷ നേതാവ് പ്രകടിപ്പിച്ചത്. അങ്ങനെയല്ലേ സാധാരണ ചെയ്യുന്നത്? ഇന്ത്യ രാജ്യത്ത് ഫിസ്കൽ ഡെഫിസിറ്റില്ലാത്ത എത്ര സംസ്ഥാന സർക്കാരുകളുണ്ട്? ഡോ. മാത്യു കുഴൽനാടൻ പറയട്ടെ, കേരളം ഇപ്പോൾ അഗ്രിക്കൾച്ചറൽ ഇക്കോണമിയാണോ; ഇൻഡസ്ട്രിയൽ ഇക്കോണമിയാണോ; നോളഡ്ജ് ഇക്കോണമിയാണോ എന്നൊക്കെ പരിശോധിക്കുന്ന പണ്ഡിതന്മാർ പറയട്ടെ. ഏത് ഇക്കോണമിയായാലും ഞങ്ങൾ ഒരു കാര്യം പറയാം, കേരളക്കരയെ പട്ടിണിക്കിടാതെ നെഞ്ചടക്കിപ്പിടിച്ച് സംരക്ഷിച്ച് പുരോഗതിയുടെ പാതയിലൂടെ കൊണ്ടുപോകാനായി ഞങ്ങളിവിടെ വികസനത്തിന്റെ പുതിയ

വഴിത്താര വെട്ടിത്തുറക്കും. വട്ടിപ്പലിശക്കാരൻ കടം ചോദിച്ചു വീട്ടിലേയ്ക്ക് വരുന്നതുപോലെ, സൈക്കിൾ ബെല്ലടിച്ചു നിങ്ങളുടെ വീടിന്റെ മുന്നിലേയ്ക്ക് കാശുചോദിച്ചു ആരും വരില്ല, അതുപേടിക്കേണ്ട. തലയെണ്ണി കടം വാങ്ങുകയാണെന്നാണ് പരാതി. ഇടതുപക്ഷ ജനാധിപത്യ മുന്നണി മന്ത്രിസഭ ഇന്ത്യയിലെ മറ്റൊരു മന്ത്രിസഭകളുടെയും പ്രവർത്തനങ്ങളെ നിരീക്ഷിച്ചുകൊണ്ടുതന്നെയാണ് പ്രവർത്തിക്കുന്നത്. രണ്ടേരണ്ട് മന്ത്രിസഭകൾ മാത്രമാണ് കഴിഞ്ഞ സാമ്പത്തിക വർഷം ഇന്ത്യയിൽ മിച്ചബഡ്ജറ്റ് അവതരിപ്പിച്ചത്. അത് മിസ്സോറാമു ഡൽഹിയുമാണ്. തെറ്റുണ്ടെങ്കിൽ ബഹുമാനപ്പെട്ട ധനകാര്യ വകുപ്പുമന്ത്രി ഇപ്പോൾത്തന്നെ തിരുത്തണം. മിസ്സോറാമു ഡൽഹിയും ഏതാനും ലക്ഷം രൂപയുടെ മിച്ചബഡ്ജറ്റ് അവതരിപ്പിച്ചു.

മി. ചെയർമാൻ: സമയം കഴിഞ്ഞു....അവിടെ പൂർത്തിയാക്കണം.

ശ്രീ. പി. ബാലചന്ദ്രൻ: സർ, കേന്ദ്രത്തിന്റെ പ്രത്യേക ചില പാക്കേജുകൾ അവർക്ക് ലഭിച്ചതുകൊണ്ട് മാത്രമാണ് മിസ്സോറാമിനും ഡൽഹിക്കും അത്തരത്തിൽ അവതരിപ്പിക്കാൻ കഴിഞ്ഞത്. ബാക്കിയെല്ലാ സംസ്ഥാനങ്ങളും ഫിസ്കൽ ഡെഫിസിറ്റിലേയ്ക്ക് പോകുന്നു, ഓഫ് ബഡ്ജറ്റ്

ബോറോയിംഗ് നടത്തേണ്ടിവരുന്നു. അങ്ങനെയൊരു സാഹചര്യത്തിൽ ഒരു ഗവൺമെന്റിനെ സാമ്പത്തികമായി തെരുക്കുന്നതോടൊപ്പംതന്നെ രാഷ്ട്രീയമായും ഒറ്റപ്പെടുത്തി ആക്രമിക്കുന്ന നടപടി കേന്ദ്ര ഗവൺമെന്റും കേരളത്തിലെ പ്രതിപക്ഷവും ഒരേരീതിയിൽ തുടരുന്നതിന്റെ ദൃഷ്ടലാക്ക് മനസ്സിലാക്കാനുള്ള ആർജ്ജവം കേരളത്തിലെ രാഷ്ട്രീയ മനസ്സുകൾക്കുണ്ടാകുമെന്നുള്ള വിവേകം പ്രതിപക്ഷത്തിനുണ്ടാകണം എന്നുമാത്രം പറഞ്ഞുകൊണ്ട് ഞാൻ ഈ ധനകാര്യ ബില്ലിനെ സബ്ജക്ട് കമ്മിറ്റിക്കുവിട്ടുന പ്രമേയത്തെ അനുകൂലിക്കുകയാണ്.

ശ്രീ. എ. സി. മൊയ്തീൻ: സർ, ധനകാര്യ ബില്ലിനെ ഞാൻ പിന്തുണയ്ക്കുകയാണ്. പ്രതിപക്ഷത്തുനിന്ന് സംസാരിച്ച ബഹുമാനപ്പെട്ട അംഗങ്ങൾ കേരളത്തിൽ ഗുരുതരമായ സാമ്പത്തിക പ്രതിസന്ധിയുണ്ടെന്നും അതോടൊപ്പം ഇതൊന്നുമില്ലായെന്ന് വരുത്തിത്തീർക്കാനാണ് ബഹുമാനപ്പെട്ട ധനകാര്യ വകുപ്പുമന്ത്രി ശ്രമിക്കുന്നതെന്നും പറഞ്ഞു. കേരളത്തെ ശ്രീലങ്കയോടുപോലും ഉപമിച്ചു. കേരളത്തിൽ സാമ്പത്തിക പ്രയാസമില്ലെന്ന് ധനകാര്യ വകുപ്പുമന്ത്രി ഈ സഭയിൽ എപ്പോഴെങ്കിലും പറഞ്ഞിട്ടുണ്ടോ? സാമ്പത്തിക പ്രയാസങ്ങളുണ്ട്, എന്നാൽ അത് ഒരു

സാമ്പത്തിക പ്രതിസന്ധിയിലേയ്ക്ക് പോയിട്ടില്ല. ഈ സാമ്പത്തിക പ്രയാസങ്ങൾക്കുള്ള കാരണം ഭരണപക്ഷത്തുനിന്നുള്ള അംഗങ്ങൾ സംസാരിച്ചപ്പോൾ സൂചിപ്പിച്ചതാണ്. നമ്മുടെ സംസ്ഥാനവും രാജ്യവും നേരിട്ട ഗൗരവപ്പെട്ട പ്രശ്നങ്ങൾ, അതായത് നമ്മുടെ സംസ്ഥാനത്തുണ്ടായ പ്രകൃതി ദുരന്തങ്ങൾ, കേന്ദ്ര ഗവൺമെന്റ് വരുത്തിവച്ച ജി.എസ്.ടി.-യും നോട്ടുനിരോധനവുമുൾപ്പെടെയുള്ള പ്രശ്നങ്ങൾ രാജ്യത്തുണ്ടാക്കിയ പ്രത്യാഘാതത്തിന്റെ പ്രതിഫലനങ്ങൾ നമ്മുടെ സംസ്ഥാനത്തുമുണ്ടാകില്ലെന്നാണോ നിങ്ങൾ കരുതുന്നത്. സ്വാഭാവികമായും അതിന്റെയെല്ലാം ഭാഗമായുള്ള സാമ്പത്തിക പ്രയാസങ്ങൾ നമ്മുടെ സംസ്ഥാനത്തുണ്ട്. ആ സാമ്പത്തിക പ്രയാസങ്ങൾ നമ്മുടെ രാജ്യത്ത് വളർന്നുവരുമ്പോൾ അതിന് ബദൽ പരിഹാരമാർഗ്ഗം കണ്ടെത്താൻ വേണ്ടിയുള്ള ഒരു മോഡലാണ് കേരളത്തിലിന്ന് നടപ്പാക്കിക്കൊണ്ടിരിക്കുന്നത്. അല്ലാതെ അതെല്ലാം കോർപ്പറേറ്റുകളെയെൽപ്പിക്കുക എന്നുള്ള സമീപനമല്ല സ്വീകരിക്കുന്നത്. ഈ കേരളത്തിലെ ഗവൺമെന്റിനമാത്രമാണോ സാമ്പത്തിക പ്രയാസങ്ങളുള്ളത്; നമ്മുടെ രാജ്യത്തെ എല്ലാ സംസ്ഥാന ഗവൺമെന്റുകളും കോൺഗ്രസ്

തുടങ്ങിവച്ച ഈ സാമ്പത്തിക നയങ്ങളുടെ ഭാഗമായും ഇപ്പോൾ ബി.ജെ.പി.-യുടെ കരേക്കൂടി കടുത്ത നവലിബറൽ നയങ്ങൾ നടപ്പിലാക്കുന്നതിന്റെ ഭാഗമായും സാമ്പത്തിക പ്രയാസത്തിലല്ലേ? കടം വാങ്ങുന്ന കാര്യത്തിൽ കേരള ഗവൺമെന്റിന്മാത്രമാണോ ഒന്നാമത് നിൽക്കുന്നത്; അതിലും കേരളം ഒന്നാം സ്ഥാനത്താണെന്ന് കഴിഞ്ഞ ദിവസം ആരോ ഇവിടെ പറഞ്ഞു. കടം വാങ്ങുന്ന കാര്യത്തിൽ ശ്രീ. അശോക് ഗെലോട്ട് ഭരിക്കുന്ന രാജസ്ഥാൻ കേരളത്തിനേക്കാൾ എത്ര മുന്നിലാണ് നിൽക്കുന്നത്; പ്രധാനമന്ത്രിയുടെ ഗുജറാത്ത് ഇക്കാര്യത്തിൽ പിറകിലാണോ? ഒൻപതാം സ്ഥാനത്ത് കേരളമുണ്ട്. കേരളം അത്തരത്തിൽ കടം വാങ്ങുന്നത് ദുർചെലവുകൾക്കല്ലേ? ഇവിടെ മൂലധന ചെലവിനെക്കുറിച്ച് ചിലർ പറഞ്ഞു. 2015 കാലത്തെ മൂലധന ചെലവിനേക്കാൾ ഇന്ന് മൂലധന ചെലവ് കൂടുതലാണ്. കേരളത്തിലെ റവന്യൂ വരുമാനത്തിലെ മൂലധന ചെലവുകൾ യു.ഡി.എഫ്.-ന്റെ കാലത്ത് 4,000 കോടി രൂപയ്ക്ക് മുകളിലുണ്ടായിരുന്നത് ഇപ്പോൾ 13,000 കോടി രൂപയിൽ എത്തിനിൽക്കുന്നു. അത് ശതമാനക്കണക്കിലും മെച്ചപ്പെട്ടതാണ്. അതുകൊണ്ടല്ലോമായി എന്ന അർത്ഥത്തിലല്ല ഞാൻ പറഞ്ഞത്. പക്ഷെ സംസ്ഥാനത്തെ രാഷ്ട്രീയ

കാരണങ്ങളുടെ പേരിൽ സാമ്പത്തികമായി തെരുക്കാൻ നിൽക്കുമ്പോൾ, നിരവധി ഉദാഹരണങ്ങൾ ഇവിടെ പറഞ്ഞു, ഏറ്റവും അവസാനം 15-ാം ധനകാര്യ കമ്മീഷന്റെ അവാർഡിന്റെ ഭാഗമായി 2.5 ശതമാനം ലഭിച്ചിരുന്നത് 1.92 ശതമാനമായി കുറയുമ്പോൾ അതുണ്ടാക്കുന്ന പ്രത്യാഘാതങ്ങൾക്കു കേരളം അനുഭവിക്കേണ്ടിവരികയാണ്. ഇപ്പോൾ നിങ്ങൾ അതിനെ ന്യായീകരിക്കുകയാണോ? ഇത് കേരളത്തെ മാത്രം ബാധിക്കുന്ന ഒരു വിഷയമായി ചുരുക്കിക്കാണോ? കോൺഗ്രസ് അവശേഷിക്കുന്ന സംസ്ഥാനങ്ങളിലും ഭരിക്കുന്ന സംസ്ഥാനങ്ങളിലും ഈ നയങ്ങളുടെ ഭാഗമായി സൃഷ്ടിക്കപ്പെട്ട കെടുതികൾ വളർന്നുവരികയാണ്. ഒരു അഖിലേന്ത്യാ പാർട്ടിയല്ലേ കോൺഗ്രസ്; ആ അഖിലേന്ത്യാ പാർട്ടി ഇക്കാര്യത്തിൽ ഒരു നിലപാട് സ്വീകരിക്കുന്നുണ്ട്. നിങ്ങൾ അതിനെയൊക്കെ പിന്തുണയ്ക്കുകയാണോ; കേന്ദ്രഗവൺമെന്റിന്റെ കടം വർദ്ധിച്ചുവരികയല്ലേ; കടം വർദ്ധിക്കുക എന്നുള്ളതുമാത്രമല്ല, വിത്തുടത്ത് കുത്തുകയല്ലേ? ശ്രീമതി നിർമ്മലാ സീതാരാമൻ കഴിഞ്ഞതവണ പ്രഖ്യാപിച്ച എൻ.എം.പി., രാജ്യത്തിന്റെ പൊതുമുതൽ വിറ്റഴിച്ചത് 6 ലക്ഷം കോടി രൂപയുണ്ടാക്കാനാണ്. കേരളത്തിന്റെ കിഫ്ബി മോഡൽ അവിടെ

നടപ്പാക്കാൻവേണ്ടിയുള്ള കാര്യങ്ങളാണ് ആലോചിക്കുന്നത്. FRBM Act-ന്റെ ഭാഗമായി 3.5 ശതമാനത്തിൽ നിൽക്കണം എന്നുപറയുന്നവരുടെ കടം 7 ശതമാനത്തിനടുത്ത് എത്തിനിൽക്കുകയാണ്. ആ കാര്യത്തെക്കുറിച്ച് നിങ്ങളുടെ പ്രസംഗത്തിൽ എവിടെയും വന്നിട്ടില്ല.

നിങ്ങൾ അന്തർധാരയെക്കുറിച്ച് സംസാരിച്ചു. ആ അന്തർധാര സംസ്ഥാനത്തിന്റെ താല്പര്യങ്ങൾക്കുവേണ്ടി നിൽക്കാത്ത, അതിനുവേണ്ടി സംസാരിക്കാത്ത, നേരത്തെ ഇവിടെ ശ്രീ. പി. ബാലചന്ദ്രൻ സൂചിപ്പിച്ച നിങ്ങളുടെ നേതൃത്വത്തിലുള്ള 18 എം.പി.-മാർക്കുണ്ട് എന്നുള്ളത് നിങ്ങൾ മറന്നുപോകരുത്. കാരണം കേരളത്തിന്റെ ഏതെങ്കിലും ഒരു ആവശ്യത്തിനുവേണ്ടിയുള്ള സംസാരം ഈ കഴിഞ്ഞ രണ്ടുമൂന്ന് വർഷക്കാലമായി ഉണ്ടായിട്ടുണ്ടോ? നേരത്തെ ഇവിടെ സംസാരിച്ച ബഹുമാനപ്പെട്ട എം.എൽ.എ.-മാർ അതിനെക്കുറിച്ച് പറഞ്ഞു. ഏതെങ്കിലും ഒരു കാര്യത്തിൽ എതിർക്കുക എന്നല്ലാതെ വേറെതെങ്കിലും നിലപാട് സ്വീകരിച്ചിട്ടുണ്ടോ; അവസാനം ഒരു പദ്ധതിയെ എതിർക്കാൻവേണ്ടി നിങ്ങൾ കൂട്ടത്തോടെ പോയി കേന്ദ്രത്തിലെ ബഹുമാന്യരായ പ്രധാനമന്ത്രിയെയും അമിത്ഷായെയും കണ്ടതിന്റെ വാർത്തകളുണ്ട്.

അപ്പോൾ കേരളത്തിന്റെ താല്പര്യമാണോ സംരക്ഷിക്കപ്പെടുന്നത്? ഇന്ത്യയിൽ എ.കെ.ജി. നേതൃത്വം കൊടുത്ത പ്രതിപക്ഷം കേരള സംസ്ഥാനത്തിന്റെ അവകാശങ്ങൾക്കുവേണ്ടി എല്ലാവരെയും കൂട്ടിയോജിപ്പിച്ച് പ്രക്ഷോഭം നടത്തിയിട്ടുണ്ട്. അത്തരത്തിൽ കേരളത്തിന്റെ ആവശ്യങ്ങൾ അംഗീകരിച്ചുകിട്ടാൻവേണ്ടിയുള്ള പ്രക്ഷോഭത്തിനെക്കുറിച്ച് നമ്മൾ കേട്ടിട്ടുണ്ട്. പക്ഷെ, കേരളത്തിന് ഒന്നും കൊടുക്കരുതെന്ന് പറയുന്ന കോൺഗ്രസ് എം.പി.-മാരെ ആദ്യമായിട്ടാണ് നിങ്ങൾ പാർലമെന്റിലേയ്ക്ക് പറഞ്ഞയച്ചതെന്നുള്ളത് ഈ അന്തർധാര ആരുമായി ഉണ്ടാക്കുന്നതാണെന്ന് വ്യക്തമാകുകയാണ്.

ഇത്തരമൊരു നിലപാട് കേന്ദ്രഗവൺമെന്റിൽ നിന്നുവരുമ്പോൾ എന്തുകൊണ്ട് അതിനെതിരെ ശബ്ദിക്കുന്നില്ല; നിങ്ങൾ ഇവിടെ വൈദ്യുതി ചാർജ്ജ് മറ്റും കൂടിയെന്ന് പറയുകയുണ്ടായി. എന്നാൽ പവർ കട്ടിലാത്ത ഇന്ത്യയിലെ ഒരേയൊരു സംസ്ഥാനം കേരളമാണെന്ന് നിങ്ങൾ കാണണം. ഇവിടെ ഊർജ്ജാവശ്യത്തിനുവേണ്ടിയുള്ള മറ്റ് പദ്ധതികളുണ്ട്, ഞാൻ അതിന്റെ വിശദാംശങ്ങളിലേയ്ക്കൊന്നും പോകുന്നില്ല. ഈ രാജ്യത്ത് പെട്രോളിയം ഉല്പന്നങ്ങളുടെ വിലവർദ്ധിപ്പിച്ച് 6 ലക്ഷം കോടി രൂപ

കവർന്നെടുത്തിട്ട് അങ്ങനെ സെസ്സുകളിൽകൂടി പിരിച്ചെടുത്ത സംഖ്യ സംസ്ഥാനങ്ങൾക്ക് പങ്കുവയ്ക്കേണ്ടതില്ലായെന്ന് തീരുമാനിച്ച ആ നയത്തെ ചെറുക്കാൻ ഒരു വാക്ക് പറഞ്ഞോ? ഇപ്പോൾ നിങ്ങൾ ബി.ജെ.പി.-യെ എതിർക്കുന്നവരല്ലേ; എന്തുകൊണ്ട് നിങ്ങൾ ആ വിലക്കയറ്റത്തിനെ ന്യായീകരിക്കുന്ന രീതിയിൽ നിലപാട് സ്വീകരിക്കുന്നു; കേരളത്തിൽ വിലക്കയറ്റമാണെന്ന് പറഞ്ഞ് പ്രചരിപ്പിക്കാൻ ശ്രമിക്കുന്നു. വിലക്കയറ്റം ഏറ്റവും കുറവുള്ള സംസ്ഥാനങ്ങളിൽ ഒന്നാം സ്ഥാനത്താണ് ഈ കേരളം എന്ന വാർത്ത പുറത്തുവന്നതല്ലേ; നിങ്ങൾ ജനങ്ങളെ തെറ്റിദ്ധരിപ്പിക്കാൻവേണ്ടി ഇത്തരം പ്രചാരവേലകൾ നടത്തുകയാണ്.

മൂലധനച്ചെലവിന്റെ കാര്യം ഞാൻ നേരത്തെ സൂചിപ്പിച്ചു. മൂലധനച്ചെലവ് ഈ നിലയ്ക്ക് പോയാൽ കേരളത്തിന്റെ ആവശ്യങ്ങൾ നിർവ്വഹിക്കാനാകുമോ? ഇടതുപക്ഷ ജനാധിപത്യമുന്നണി ഗവൺമെന്റിന് നവകേരള സൃഷ്ടിക്കുവേണ്ടി ഒരു പരിപാടിയുണ്ട്. കഴിഞ്ഞ ഗവൺമെന്റ് അതിന് തുടക്കമിട്ടു. ആ വികസനപ്രവർത്തനങ്ങൾ കേരളത്തിൽ എല്ലായിടത്തും നടന്നതാണ്. ആ പുതിയ ബദൽ നയത്തിന്റെ ഭാഗമായിട്ടല്ലേ സർക്കാർ സൂക്ഷകൾ മെച്ചപ്പെട്ട നിലവാരത്തിലേയ്ക്ക് വന്നത്; നമ്മുടെ സർക്കാർ

ആശുപത്രികളിലും മികച്ച സൗകര്യങ്ങൾ ലഭ്യമാക്കിയില്ലേ, 3
ലക്ഷത്തോളംവരുന്ന വീടുകൾ നിർമ്മിച്ചു നൽകിയില്ലേ, ആ കാര്യത്തിൽ
നിങ്ങളുടെ സമീപനമെന്താണ്? കഴിഞ്ഞ തെരഞ്ഞെടുപ്പ് കാലത്ത് നിങ്ങൾ
പറഞ്ഞത് ഞാൻ ഓർമ്മിപ്പിക്കുകയാണ്. ഞങ്ങൾ വന്നാൽ ഇതൊക്കെ
പിരിച്ചുവിടുമെന്ന് നിങ്ങളുടെ മുന്നണി നേതാവ് ശ്രീ. എം. എം. ഹസ്സൻ
പറഞ്ഞു. ജനങ്ങൾ അത് മനസ്സിലാക്കിയതുകൊണ്ടാണ് നിങ്ങൾക്ക്
അപ്പുറത്തിരിക്കേണ്ടി വന്നത്. കടഭാരത്തിന്റെ ഭാഗമായി നിങ്ങൾ
കേരളത്തെ ശ്രീലങ്കയോട് സാദൃശ്യപ്പെടുത്തി. ഒരു സ്വതന്ത്ര പരമാധികാര
രാഷ്ട്രമെന്താണെന്നും ഒരു സംസ്ഥാനമെന്താണെന്നും
മനസ്സിലാക്കാതെയോണോ താരതമ്യപ്പെടുത്തുന്നത്? അവർ നിങ്ങളുടെ ഈ
നയങ്ങളെ വളരെ നേരത്തെതന്നെ നടപ്പാക്കിയതാണ്. Structural
adjustment, IMF-ന്റെയും ലോകബാങ്കിന്റെയും നവലിബറൽ നയങ്ങളെന്ന്
നമ്മൾ പറയുന്ന അതിവേഗത്തിൽ നടപ്പിലായി പാപ്പരായിപ്പോയ ഒരു
സമീപനം നിങ്ങളാണ് ഇന്ത്യയിൽ കൊണ്ടുവന്നത്. നിങ്ങൾ
ജനരോഷത്തിന്റെ ഭാഗമായി അതിന്റെ തിക്തഫലങ്ങൾ അനുഭവിച്ചതാണ്.
അതിനെത്തുടർന്നാണ് ബി.ജെ.പി. അധികാരത്തിൽ വരുന്നത്. നിങ്ങൾ

അതിൽനിന്നും പാഠം പഠിക്കാതെ കേരളത്തിലെ മൊരത്ത ഇടതുപക്ഷവിരോധം മാത്രം ലക്ഷ്യംവെച്ച് വസ്തുതകളെ കണ്ണടച്ച് ഇരുട്ടാക്കി ജനങ്ങളെ തെറ്റിദ്ധരിപ്പിക്കാനും അതിന്റെ ഭാഗമായി എന്തെങ്കിലും ലാഭമുണ്ടാക്കാനും നിങ്ങൾ നോക്കുകയാണ്. അത് ഈ കേരളത്തിലെ ജനങ്ങൾ അനുവദിക്കുമെന്ന് നിങ്ങൾ കരുതേണ്ട.

നിങ്ങൾ തൃക്കാക്കര തെരഞ്ഞെടുപ്പിന്റെ hangover-ലാണ് കേരളം പിടിച്ചുകളയാമെന്ന് വെച്ചത്. വിജയം വിജയം തന്നെയാണ്; ഞങ്ങൾ അത് അംഗീകരിച്ചതാണ്. എങ്ങനെയാണ് ആ വിജയം ഉണ്ടായതെന്ന് ഈ സഭ ചർച്ച ചെയ്തതാണ്. 2019-ൽ നിങ്ങൾ ഇതുപോലെ അഹങ്കരിച്ചിരുന്നു. പാർലമെന്റ് തെരഞ്ഞെടുപ്പ് കഴിഞ്ഞപ്പോൾ ഇടതുപക്ഷം കേരളത്തിൽ അവസാനിച്ചുവെന്ന പ്രചരണമല്ലേ നിങ്ങൾ നടത്തിയത്? 2021-ലെ തെരഞ്ഞെടുപ്പിൽ നിങ്ങൾക്കുണ്ടായ ഫലമെന്താണെന്ന് കാണണം. നിങ്ങൾ സ്വീകരിച്ച സമീപനവും തെറ്റായ നിലപാടുകളും വർഗ്ഗീയതയോട് സ്വീകരിക്കുന്ന സമീപനവുമാണ് നിങ്ങളെ അപ്പുറത്തിരുത്താൻ ഇടയാക്കിയത് എന്നുള്ള പാഠം ഇനിയും നിങ്ങൾ പഠിക്കുന്നില്ല; അതാണ് നിങ്ങളുടെ ദോഷം; നിങ്ങളുടെ കേന്ദ്ര നേതൃത്വവും അത് ചെയ്യുന്നില്ല.

ഇന്നലെ ഗോവയിലെ സംഭവം മാത്രമല്ല, അതിനുമുൻപ് പഞ്ചാബിൽ ഭരണം പോയതിന്റെ പിറ്റേദിവസമല്ലേ നിങ്ങളുടെ പഴയ മുഖ്യമന്ത്രി ശ്രീ. അമരീന്ദർ സിംഗ് ബി.ജെ.പി.-യിൽ ചേരുന്നത്; ആർക്കാണ് ബി.ജെ.പി.-യുമായി അന്തർധാരയുള്ളത്; പലരും അതിലേക്ക് പോകാൻ നിൽക്കുകയല്ലേ; ദിനേശ് ഗുണ്ടറാവ് വന്ന് ഇതിനെ തകർത്തു. അതായത്, പാകിസ്ഥാൻ ഇന്ത്യയെ ആക്രമിക്കുന്ന ആ സൈനിക നീക്കത്തെ ഇന്ത്യൻ സൈന്യം തകർത്തുവെന്ന് പറയുന്നതുപോലെ, ബി.ജെ.പി.-യുടെ കയ്യിൽനിന്നും ഞങ്ങളുടെ എം.എൽ.എ.-മാരെ രക്ഷിച്ചുവെന്ന് അഭിമാനത്തോടുകൂടി നിങ്ങൾ പറയുകയാണ്. നിങ്ങളുടേത് ഒരു വല്ലാത്ത ഗതികേടല്ലേ? സ്ഥാനാർത്ഥിയായി നിൽക്കുമ്പോൾ ഓരോ വിശ്വാസികളുടെയും സത്യപുസ്തകം വച്ച് നിങ്ങളെ സത്യം ചെയ്യിക്കുകയാണ്. സ്ഥാനാർത്ഥിയായി നിൽക്കുന്ന ഞങ്ങൾ ഈ തെരഞ്ഞെടുപ്പ് കഴിഞ്ഞാൽ ഇതിന്റെ കൂടെതന്നെ നിന്നോളാമെന്ന് സത്യം ചെയ്യിക്കേണ്ട ഒരു പാർട്ടിയായി കോൺഗ്രസ് പാർട്ടി അധഃപതിച്ചുപോയില്ലേ?

മി. ചെയർമാൻ: അങ്ങയുടെ സമയം കഴിഞ്ഞു..... സമയം കഴിഞ്ഞു....

ശ്രീ. എ. സി. മൊയ്തീൻ: സർ, നിങ്ങൾ എവിടേയാണ് പോകുന്നത്;

നിങ്ങൾ നിലപാട് തിരുത്തണം. ഈ ഗവൺമെന്റ് ചെയ്യുന്ന വികസന പ്രവർത്തനങ്ങളെയും പുരോഗമന പ്രവർത്തനങ്ങളെയും അംഗീകരിച്ച് കേരളത്തിലെ ജനങ്ങളോടൊപ്പം നിൽക്കുകയാണ് വേണ്ടത് എന്നുമാത്രം പറഞ്ഞുകൊണ്ട് ഈ ധനകാര്യബില്ലിനെ ഒരിക്കൽകൂടി അനുകൂലിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. പി. സി. വിഷ്ണുനാഥ്: സർ, ഞാൻ ഈ ധനകാര്യ ബില്ലിനെ എതിർക്കുകയാണ്. ഈ പ്രമേയത്തെ പ്രതിപക്ഷം എതിർക്കുകയാണെന്ന് പറഞ്ഞിട്ട് മണ്ഡലത്തിന്റെ വികസനത്തിനായി പണം ചോദിക്കാൻ നിങ്ങൾക്ക് നാണമില്ലേ എന്നൊക്കെ അപ്പുറത്ത് ഒരു സ്റ്റേഹിതൻ ചോദിക്കുകയുണ്ടായി. എന്താണ് അതുകൊണ്ടുദ്ദേശിച്ചതെന്ന് എനിക്ക് മനസ്സിലാകുന്നില്ല. അങ്ങനെയാണെങ്കിൽ 2015 മാർച്ച് 13-ന് ധനകാര്യ വകുപ്പുമന്ത്രിയായിരുന്ന കെ. എം. മാണിയെ ബഡ്ജറ്റ് അവതരിപ്പിക്കാൻ സഭയിലേയ്ക്ക് കയറ്റാതെ ഈ നിയമസഭ മുഴുവൻ തകർത്ത് ബഡ്ജറ്റ് അവതരണത്തെ അലങ്കോലപ്പെടുത്തിയിട്ട് ആ വർഷം ഞങ്ങളുടെ മണ്ഡലത്തിലേയ്ക്ക് വികസനമൊന്നും വേണ്ടായെന്ന് നിങ്ങൾ പറഞ്ഞോ? ഞങ്ങൾ മാണിസാറിന്റെ ബഡ്ജറ്റ് അവതരണം തടഞ്ഞവരാണ്,

അതുകൊണ്ട് ഞങ്ങൾക്ക് എം.എൽ.എ. ഫണ്ട് വേണ്ടായെന്ന് പറഞ്ഞോ?
 നിങ്ങൾ അങ്ങനെ പറയാൻ പാടില്ലെന്നാണ് എന്റെ അഭിപ്രായം. കാരണം,
 അത് നിങ്ങൾക്ക് അവകാശപ്പെട്ടതാണ്. നിങ്ങളുടെ
 നിയോജകമണ്ഡലത്തിലെ ജനങ്ങൾ നികുതി തരുന്നണ്ടെങ്കിൽ കെ. എം.
 മാണി അവതരിപ്പിക്കുന്ന ബഡ്ജറ്റിൽ നിന്നും വിഹിതം ചോദിക്കാൻ
 നിങ്ങൾക്കും അവകാശമുണ്ട്. അതാണ് എന്റെയും എന്റെ പാർട്ടിയുടെയും
 മുന്നണിയുടെയും നിലപാട്. ഇതാണ് ആദ്യമായി പറയാനുള്ളത്.

ശ്രീ. പി. ബാലചന്ദ്രനും ശ്രീ. എ. സി. മൊയ്തീനുമൊക്കെ രാഹുൽ
 ഗാന്ധിയെ അധികേഷപിക്കാൻ മത്സരിക്കുകയാണ്. രാഹുൽ ഗാന്ധി
 ബി.ജെ.പി.-യുടെ സംഘപരിവാറിന്റെ ഫാസിസ്റ്റ് സർക്കാരിനെതിരെ
 നടത്തുന്ന പോരാട്ടത്തെക്കുറിച്ച് ശ്രീ. പി. ബാലചന്ദ്രന് സംശയമുണ്ടെങ്കിൽ
 ശ്രീ. ഡി. രാജയോടും ശ്രീ. എ. സി. മൊയ്തീന് സംശയമുണ്ടെങ്കിൽ
 ശ്രീ. സീതാറാം യെച്ചൂരിയോടും ചോദിക്കാം; അവിടംകൊണ്ട്
 അവസാനിപ്പിക്കുകയാണ്. അതുപോലെ, ഞങ്ങളുടെ എം.എൽ.എ.-
 മാരൊക്കെ ബി.ജെ.പി.-യിലേയ്ക്ക് മാറിപ്പോകുന്നുവെന്ന് ഒരു പോയിന്റ്
 വലിയ രൂപത്തിൽ പറഞ്ഞ് അങ്ങ് അവസാനിപ്പിച്ചു. അങ്ങ്, 2016-ൽ

കുറഞ്ഞത് നിന്ന് വിജയിച്ച് എം.എൽ.എ. ആയി നിയമസഭയിലേക്ക് വന്നപ്പോൾ ഖഗൻ മുർമു മാൽഡ എന്നുപറയുന്ന സി.പി.ഐ(എം)-ന്റെ ഒരു എം.എൽ.എ. ബംഗാൾ അസംബ്ലിയിലേക്ക് പോയിരുന്നു. അദ്ദേഹം ഇപ്പോൾ ബി.ജെ.പി.-യുടെ എം.പി.-യായി ലോക്സഭയിലുണ്ട്. അങ്ങനെ കേരള നിയമസഭയിലേക്ക് വന്നപ്പോൾ പശ്ചിമബംഗാൾ അസംബ്ലിയിലേക്ക് പോയ ഖഗൻ മുർമു മാൽഡയുടെ കാര്യമാണ് ഞാൻ പറയുന്നത്. ഇതൊക്കെ ബി.ജെ.പി.-യുടെ കച്ചവട രാഷ്ട്രീയത്തിന്റെ ഭാഗമായി ഇന്ത്യയിലെ എല്ലാ രാഷ്ട്രീയപാർട്ടികളിൽ നിന്നും ഇത്തരത്തിലുള്ള ആളുകളെ അവർ കൊണ്ടുപോകുന്നുണ്ട്. അതിനെ ഒരുമിച്ച് നമുക്ക് വിമർശിക്കാം; അല്ലാതെ ഇതിനെ ഇങ്ങനെ കാണേണ്ട. അടുത്തത്, നിങ്ങൾ വ്യാജ..... (.....ബഹളം.....) ശ്രീ. പി. ബാലചന്ദ്രൻ പ്രസംഗിച്ചപ്പോഴും ശ്രീ. എ. സി. മൊയ്തീൻ പ്രസംഗിച്ചപ്പോഴും ഞങ്ങളാരും ഒരക്ഷരം മിണ്ടാതെ ഇവിടെയിരുന്ന് കേട്ടതാണ്. ഇത് ശരിയായ ഒരു പ്രവണതയല്ല, നിങ്ങൾക്ക് പറയാനുള്ള ആശയപരമായ ധാർമ്യമുണ്ടെങ്കിൽ നിങ്ങൾ പ്രസംഗിക്കുന്ന അവസരത്തിൽ പറയണം. അല്ലെങ്കിൽ ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാൽ അല്ലെ അടുത്തതായി പ്രസംഗിക്കാൻ പോകുന്നത്;

അദ്ദേഹം പറയട്ടെ. നിങ്ങൾ എന്തിനാണ് ബഹളം വയ്ക്കുന്നത്? കോൺഗ്രസ് പാർട്ടിയിൽനിന്ന് ആകെ മൂന്നുപേർക്ക് മാത്രമാണ് പ്രസംഗിക്കാൻ അവസരം കിട്ടുന്നത്. നിങ്ങൾ 7-8 ആളുകൾ പറഞ്ഞതിന് മുഴുവൻ മറുപടിയാണ് ഞങ്ങൾ പറയേണ്ടത്; ബഹളം വച്ച് സമയം കളയരുത്. അതുകൊണ്ട് ഈ ബഹളത്തിന്റെ രണ്ടുമിനിട്ടുകൂടി അധികമായി നൽകണം.

വ്യാജ അവകാശവാദങ്ങളുടെ സർക്കാരാണിത്. 2016-ലെ പ്രകടനപത്രികയിൽ നിങ്ങൾ 600 വാദാനങ്ങൾ വച്ചു. എന്നിട്ട് ചിലർ 600 എണ്ണം നടപ്പിലാക്കിയെന്നും ചിലർ 590 എണ്ണം നടപ്പിലാക്കിയെന്നും ചിലർ 580 എണ്ണം നടപ്പിലാക്കിയെന്നും പറഞ്ഞു. എന്റെ കയ്യിൽ 2016-ലെ സി.പി.ഐ.(എം.)-ന്റെ പ്രകടന പത്രികയുണ്ട്. അതിൽ 35 ഇന പരിപാടിയിലെ ഒന്നാമത്തെ വാദാനമായ 25,00,000 പേർക്ക് തൊഴിൽ നൽകുമെന്ന് പറഞ്ഞത് നൽകിയോ; മറ്റൊന്ന്, ബഹുമാനപ്പെട്ട വ്യവസായ വകുപ്പുമന്ത്രി ഇവിടെയുണ്ടല്ലോ; എറണാകുളത്തെ ആംബല്യൂരിൽ ഇലക്ട്രോണിക് പാർക്ക് സ്ഥാപിച്ചോ; എല്ലാ പഞ്ചായത്തുകളിലും ലേബർ ബാങ്ക് നടപ്പിലാക്കിയോ; വിഴിഞ്ഞം പദ്ധതി പൂർത്തിയാക്കിയോ; ഭക്ഷ്യസുരക്ഷ-കേരളം പാൽ, മുട്ട, പച്ചക്കറി എന്നിവയിൽ അഞ്ച്

വർഷംകൊണ്ട് സ്വയംപര്യാപ്തത കൈവരിച്ചോ; അയ്യായിരം കോടി രൂപയുടെ തീരദേശ പാക്കേജ് നടപ്പിലാക്കിയോ; ദേശീയ ജലപാത പൂർത്തീകരിച്ചോ; പ്രകടനപത്രികയിലെ 18-ാമത്തെ ഇനം മാത്രം ഞാൻ വായിക്കാം. "നിലവിലുള്ള രണ്ടുവരി റെയിൽവേ പാത നാലുവരി പാതയാക്കുന്നതിന് ഇന്ത്യൻ റെയിൽവേയുമായി ചേർന്ന് സംയുക്ത കമ്പനിയുണ്ടാക്കും. ഇരട്ടിപ്പിക്കുന്ന പാത അതിവേഗ ട്രെയിൻ ഓടിക്കാൻ സജ്ജമാക്കാൻ ശ്രമിക്കും" എന്നാണ് പ്രകടനപത്രകയിൽ പറഞ്ഞിരിക്കുന്നത്. എന്നിട്ട് നിങ്ങൾ കെ-റെയിലിന്റെ പിന്നാലെ പോയപ്പോഴാണ് അത് നടപ്പിലാക്കാൻ പാടില്ലെന്ന് ഞങ്ങളുടെ എം.പി.-മാർ പറഞ്ഞത്. അതിനെന്താണ് കുഴപ്പം; നിങ്ങളുടെ റെയിൽവേയെ സംബന്ധിച്ച വാഗ്ദാനം നടപ്പിലാക്കിയോ; ഭൂരഹിതർക്കെല്ലാം കിടപ്പാടം ലഭ്യമാക്കുമെന്ന് പ്രകടനപത്രികയിൽ പറഞ്ഞു. ശ്രീ. എം. വിൻസെന്റ് രാവിലെ പ്രസംഗിച്ചപ്പോൾ ഞങ്ങളുടെ ഗവൺമെന്റ് വിവിധ വകുപ്പുകൾവഴി 4,46,000 വീടുകൾ നൽകിയെന്ന് പറഞ്ഞു. ഇപ്പോൾ ഇവിടെ അവകാശവാദം ഉന്നയിക്കുന്നവർ അത്രയും പറഞ്ഞിട്ടില്ലല്ലോ; കഴിഞ്ഞ പഞ്ചായത്ത് ഇലക്ഷൻ മുമ്പ് വാങ്ങിച്ച അപേക്ഷയിന്മേൽ ഈ ഗവൺമെന്റ്

അധികാരത്തിൽ വന്നതിനുശേഷം ലൈഫ് പദ്ധതി പ്രകാരം ഒരു വീടെങ്കിലും നൽകിയോ; ആയുർവ്വേദ സർവ്വകലാശാല സ്ഥാപിച്ചോ; വിദ്യാഭ്യാസ ബഡ്ജറ്റിന്റെ ഒരു ശതമാനം ലൈബ്രറി ഗ്രാന്റായി നൽകിയോ; അഴിമതിക്ക് അന്ത്യം കുറിക്കുമെന്ന് പറഞ്ഞു. നിങ്ങളുടെ കായികവകുപ്പ് സെക്രട്ടറി ലൈഫ് പദ്ധതിയിൽ ഒരു കോടി രൂപ കമ്മീഷൻ കൊടുത്തുവെന്നതല്ലേ ആക്ഷേപമായി കിടക്കുന്നത്; അഴിമതിക്ക് അന്ത്യം കുറിച്ചോ; നെല്ലിന്റെ സംഭരണ വില ഒരു ആഴ്ചയ്ക്കകം ലഭ്യമാക്കിയോ; ആത്മഹത്യ ചെയ്ത കർഷകരുടെ കുടുംബത്തെ സഹായിക്കാൻ പ്രത്യേക സ്കീം കൊണ്ടുവന്നോ; കശുവണ്ടി തൊഴിലാളികൾക്ക് വർഷം മുഴുവൻ തൊഴിൽ നൽകുമെന്ന് പറഞ്ഞു. ഞാൻ കൊല്ലം ജില്ലയിൽ നിന്നുള്ള എം.എൽ.എ. ആണ്. എന്റെ നിയോജകമണ്ഡലത്തിൽ 83 കശുവണ്ടി ഫാക്ടറികളുണ്ട്. നാല് മാസമായി അടഞ്ഞുകിടക്കുകയായിരുന്ന കോർപ്പറേഷന്റെയും കാപ്പെക്സിന്റെയും ഫാക്ടറികൾ നിങ്ങൾ ഇപ്പോഴല്ലേ തുറന്നത്; കശുവണ്ടി തൊഴിലാളികൾക്ക് വർഷം മുഴുവൻ തൊഴിൽ കൊടുത്തോ; ഇതൊക്കെ ഇവരുടെ പ്രകനപത്രികയിൽ ഉണ്ടായിരുന്നതാണ്. മണൽ, കല്ല് എന്നിവ ന്യായവിലയ്ക്ക് ആളുകൾക്ക് നൽകാൻ സർക്കാർ സംവിധാനമുണ്ടാക്കും.

ഇവിടെയിരിക്കുന്ന ഏതെങ്കിലും എം.എൽ.എ. മാർക്ക് മണലും കല്ലും ന്യായവിലയ്ക്ക് സർക്കാർ സംവിധാനത്തിലൂടെ ലഭിച്ചോ; തിരുവനന്തപുരത്ത് ഹൈക്കോടതി ബഞ്ച് സ്ഥാപിക്കുന്നതിന് എന്തെങ്കിലും നടപടി സ്വീകരിച്ചോ; പേജ് 32, 204-ാമത്തെ വാഗ്ദാനമായി പറഞ്ഞിരുന്ന കെ.എസ്.ആർ.ടി.സി.-യുടെ കട ഭാരം മുഴുവൻ സർക്കാർ ഏറ്റെടുത്തോ; എന്നിട്ട് ഞങ്ങൾ പ്രകടനപത്രികയിൽ പറഞ്ഞ കാര്യങ്ങൾ നടപ്പിലാക്കുമെന്ന് വെറുതെ വന്നതിന് പറയുകയാണ്. തിരുവനന്തപുരത്ത് ഫിലിം ഫെസ്റ്റിവലിന് സ്ഥിരം വേദിയുണ്ടാക്കും; എല്ലാ പഞ്ചായത്തിലും 200 മീറ്റർ ട്രാക്ക് ഉണ്ടാക്കും; എന്നൊക്കെയാണ് പറഞ്ഞിരിക്കുന്നത്. പ്രകടനപത്രികയിലെ 600 വാഗ്ദാനങ്ങൾ ഓരോന്നായി ഇഴുകിരി പരിശോധിക്കാൻ സമയക്കുറവുണ്ട്. വ്യാജ അവകാശവാദങ്ങളുടെ, ധൂർത്തിന്റെ സർക്കാരാണിത്. അട്ടപ്പാടിയിലെ മധുവിന്റെ മരണവുമായി ബന്ധപ്പെട്ട് കേസ് നടത്താൻ പണമില്ലാത്ത സർക്കാർ ലൈഫ് ഭവന പദ്ധതിയിലെ അഴിമതി തടയാൻ കെ. വി. വിശ്വനാഥ് എന്ന വക്കീലിന് നൽകിയ 55 ലക്ഷം രൂപയുടെ ഉത്തരവാണിത്. (ഉത്തരവിന്റെ കോപ്പി ഉയർത്തിക്കാട്ടി). ഞങ്ങളുടെ പ്രിയപ്പെട്ട കൃപേഷിനെയും ശരത്ലാലിനെയും

കൊന്ന പ്രതികൾക്കെതിരെയുള്ള സി.ബി.ഐ. അന്വേഷണം തടയാൻ മനീന്ദ്രസിംഗിന് 60 ലക്ഷം രൂപയും രഞ്ജിത് കുമാറിന് 25 ലക്ഷം രൂപയും നൽകി. 8.50 കോടി രൂപയുടെ അന്വേഷണം തടയാൻ വേണ്ടിമാത്രം സർക്കാർ വജനാവിൽനിന്നും ചെലവാക്കിയ ഒരു സർക്കാരിന്റെ ഇത്തരമൊരു പ്രമേയത്തെ എന്തിനാണ് പിന്തുണയ്ക്കുന്നത്; ഇവിടത്തെ സാമൂഹിക നായകന്മാർ ഇതിനെക്കുറിച്ച് ഒരു അഭിപ്രായവും പറയാത്തതിന് കാരണമെന്താണ്; കെ-ഭ്രഷൻ, കെ-ശ്രീ, കെ-വിഭ്രഷൻ എന്നീ ബഹുമതികൾ പ്രഖ്യാപിക്കാൻ തീരുമാനിച്ചിട്ടുണ്ടല്ലോ; അത് എത്രയും വേഗം നൽകണമെന്നാണ് സാമൂഹിക വകുപ്പിന്റെ ചുമതലയുള്ള ബഹുമാനപ്പെട്ട മന്ത്രിയോട് എനിക്ക് പറയാനുള്ളത്. കെ-ഭ്രഷൻ, കെ-ശ്രീ, കെ-വിഭ്രഷൻ എന്നീ ബഹുമതികൾ കിട്ടുമെന്ന് വിചാരിച്ച് കേരളത്തിലെ സാമൂഹിക നായകന്മാരുടെ നാവിരങ്ങിയിരിക്കുകയാണ്. ഉടൻ നൽകിയില്ലെങ്കിൽ അവർക്ക് സ്ഥിരമായി സംസാരശേഷി നഷ്ടപ്പെടാനുള്ള സാധ്യതയുണ്ട്. അതുകൊണ്ട് എത്രയുംവേഗം കെ-ഭ്രഷൻ, കെ-ശ്രീ, കെ-വിഭ്രഷൻ എന്നീ ബഹുമതികൾ നൽകാനുള്ള നടപടി സ്വീകരിക്കണം.

ധനകാര്യ സ്ഥാപനങ്ങൾ ജപ്തിനോടീസുമായി പാവപ്പെട്ടവരെ

ബുദ്ധിമുട്ടിച്ചുകൊണ്ടിരിക്കുകയാണ്. ശ്രീ. പി. ബാലചന്ദ്രൻ

പറഞ്ഞതുപോലെ സൈക്കിളിൽ അല്ല, കാറിൽ കോ-ഓപ്പറേറ്റീവ് ബാങ്കിന്റെ

***** ഉദ്യോഗസ്ഥർ ചെല്ലുകയാണ്. അതുകൊണ്ട് അടിയന്തരമായി

കാർഷിക വായ്പയെങ്കിലും എഴുതിത്തള്ളാനുള്ള നടപടി സർക്കാർ

സ്വീകരിക്കണം. കോവിഡ് വന്ന് കർഷകരെല്ലാം ആകെ

പ്രതിസന്ധിയിലായിരിക്കുകയാണ്. ധൂർത്തിന്റെ, കെട്ടുകാര്യസ്ഥതയുടെ,

ധനകാര്യ ദുർവിനിയോഗത്തിന്റെ മാതൃകയായി നമ്മുടെ മുമ്പിൽ നിൽക്കുന്ന

സർക്കാർ കൊണ്ടുവന്ന ഈ ബില്ലിനെ എതിർക്കുകയാണ്.

ശ്രീ. വി. ജോയി: സർ, പോയിന്റ് ഓഫ് ഓർഡർ, സഹകരണ

ബാങ്കിലെ ഉദ്യോഗസ്ഥർ ***** പറഞ്ഞ ഭാഗം സഭാരേഖയിൽനിന്നും

നീക്കം ചെയ്യണം.

ശ്രീ. പി. സി. വിഷ്ണുനാഥ്: സർ, ഞാൻ പ്രസംഗിച്ചതിനിടയിൽ

സ്വകാര്യ പണമിടപാട് സ്ഥാപനങ്ങളിലെ ***** സഹകരണ

സ്ഥാപനത്തിലെ ജീവനക്കാരുമാണെന്നാണ് പറഞ്ഞത്. സഹകരണ

സ്ഥാപനത്തിലെ ***** പറഞ്ഞിട്ടുണ്ടെങ്കിൽ ഞാനത് പിൻവലിക്കുന്നു.

-
- + പിൻവലിച്ചു.
 - + പിൻവലിച്ചു.
 - + പിൻവലിച്ചു.
 - + പിൻവലിച്ചു.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, കേരളത്തിന്റെ ബഡ്ജറ്റ് പൊതുവിൽ ചർച്ച ചെയ്ത് അംഗീകരിച്ച ഒരു ബിൽ, ആക്ട് ആക്കി സഭ പാസ്സാക്കിയാൽ മാത്രമെ പൂർത്തീകരിക്കാൻ സാധിക്കുകയുള്ളൂ. അതിന്റെ ഭാഗമായുള്ള എക്സർസൈസാണ് ഇന്നത്തെ ചർച്ചയിലൂടെ നടന്നത്. സ്വാഭാവികമായും ആ ചർച്ചയിൽ രാഷ്ട്രീയ കാര്യങ്ങളൊക്കെ കടന്നുവരും. ഏകദേശം മൂന്നുമണിക്കൂറോളം ചർച്ച നടന്നു. അതിനകത്ത് വസ്തുതകൾ പറയാൻ കൂടുതൽ സമയമെടുക്കണമെന്നതാണ് ഏറ്റവും പ്രധാനപ്പെട്ട കാര്യം. ഇന്ന് നമ്മൾ നിൽക്കുന്ന ലോകം സാധാരണ ഒരു അവസ്ഥയിലല്ല. രണ്ടാം ലോക മഹായുദ്ധത്തിനുശേഷം, സ്വാതന്ത്ര്യത്തിനുശേഷം, ഇതുവരെ ഉണ്ടായിട്ടുള്ളതിൽ വച്ച് ഏറ്റവും വലിയ ബുദ്ധിമുട്ടുകളിൽകൂടിയാണ് രാജ്യം കടന്നുപോകുന്നത്. നമ്മുടെ രാജ്യം മാത്രമല്ല, ലോകമാകെ അങ്ങേയറ്റം പ്രതിസന്ധിയിൽകൂടിയാണ് കടന്നുപോകുന്നത്. 65 രാജ്യങ്ങളിലെ ഗവൺമെന്റുകളെങ്കിലും തകരുമെന്നാണ് സാമ്പത്തിക വിദഗ്ദ്ധർ പറയുന്നത്. ഇത്തരം കാര്യങ്ങൾ നമ്മൾ കാണാതിരിക്കരുത്. കഴിഞ്ഞ ദിവസങ്ങളിലൊക്കെ വന്ന വാർത്തയാണിത്. ശ്രീലങ്ക ചെറിയ രാജ്യമാണ്. ശ്രീലങ്കയിലെ

സാമ്പത്തിക സ്ഥിതി എങ്ങനെയാണെന്നതിനെക്കുറിച്ച് നമുക്ക് വളരെ കൃത്യമായിട്ടറിയാം. എന്തുകൊണ്ടാണിത് വന്നതെന്നുള്ള പ്രശ്നം വരുന്നുണ്ട്. ഞാൻ അതിന്റെ വിശദാംശങ്ങളിലേയ്ക്ക് കടക്കുന്നില്ല. അവിടത്തെ ആഭ്യന്തര വരുമാനവും ഉൽപ്പാദനവും കുറഞ്ഞു. അവിടത്തെ ഏറ്റവും ഒടുവിലത്തെ ഗവൺമെന്റുകൾ എടുത്ത നിലപാടുകൾ, ഇറക്കുമതി ചെയ്യാൻ പണമില്ലാത്തതുകൊണ്ട് ജൈവകൃഷി മാത്രം മതിയെന്ന് തീരുമാനിച്ചു. ജൈവകൃഷിയോടുള്ള താല്പര്യം കൊണ്ടുമാത്രമല്ല, ഉത്തരവാദിത്ത കൃഷി ചെയ്യണമെങ്കിലും യൂറിയയും മറ്റു വളങ്ങളും ഇറക്കുമതി ചെയ്യണം. അതിനുപോലും പണമില്ലാതെ ഇറക്കുമതിയടക്കം നിരോധിച്ചു. ആവശ്യമായ വിളവോ ഭക്ഷണ സാധനങ്ങളോ ഉൽപ്പാദിപ്പിക്കുന്നില്ല. ഗ്ലോബലൈസേഷന്റെ ഭാഗമായി അവിടത്തെ തോട്ടം വിളകളെല്ലാം തകർന്നു. അങ്ങനെയുണ്ടായ തകർച്ചയുടെ കൂടെ തെരഞ്ഞെടുപ്പ് സമയത്ത് ഗോതാമ്പയ കുടുംബം അധികാരത്തിൽ വന്നാൽ നികുതി 50 ശതമാനമായി കുറയ്ക്കുമെന്ന് പറഞ്ഞു. ഗവൺമെന്റിന്റെ എക്സ്പെക്ടർ ആകെ പൊളിഞ്ഞുവെന്നതാണ് ഒരു പ്രധാനപ്പെട്ട പ്രശ്നം. ഞങ്ങൾ അധികാരത്തിൽ വന്നാൽ നികുതി കുറയ്ക്കുമെന്നാണ് പറഞ്ഞത്. കേരളത്തിലെ ജനങ്ങൾ,

ഭരണപക്ഷമായാലും പ്രതിപക്ഷമായാലും നമ്മൾ പറയുന്നത് കേട്ടുകൊണ്ടിരിക്കുകയാണ്. ഏറ്റവും ചെറിയ നികുതി വർദ്ധനയാണ് പറഞ്ഞത്. ഇത്തരം നികുതി വർദ്ധനവിലൂടെ എങ്ങനെയാണ് കാര്യങ്ങൾ ചെയ്യാൻ സാധിക്കുന്നതെന്ന് കേരളത്തിലെ പത്രങ്ങൾ എഴുതിയിട്ടുണ്ട്. ആകെ പത്തോ മൂന്നുറോ കോടി രൂപയുടെ നികുതിയേ കഴിഞ്ഞ ബഡ്ജറ്റിൽ നമ്മൾ പ്രഖ്യാപിച്ചിട്ടുള്ളൂ. രണ്ടാം പിണറായി സർക്കാർ വന്നതിനുശേഷം അപ്ഡേറ്റഡ് ബഡ്ജറ്റിൽ നമ്മൾ അതൊന്നും പ്രഖ്യാപിച്ചില്ല. ഇങ്ങനെയാണെങ്കിൽ എങ്ങനെ പണം കിട്ടുമെന്നാണ് പത്രങ്ങളെഴുതിയത്. ഇവിടെയും വളരെ ചെറിയ നികുതി നിർദ്ദേശങ്ങളാണുള്ളത്. ആ നികുതി നിർദ്ദേശങ്ങൾതന്നെ കൊണ്ടുവരാൻ പാടില്ലെന്ന് ഒരു വശത്ത് പറയുകയും മറുവശത്ത്നാം സാമ്പത്തികമായി ആകെ തകർന്നുപോകുകയാണെന്നും പറയുകയും ഇനിയും സാമ്പത്തികമായി വലിയ തോതിൽ....., അത് വൈരുദ്ധ്യമാണ്. പറയുന്നതിൽ ആത്മാർത്ഥതയുണ്ടെങ്കിൽ ഇത്തരം വൈരുദ്ധ്യങ്ങൾ വരാൻ പാടില്ല. ഇപ്പോഴത്തെ സ്ഥിതിയിൽ നികുതി വർദ്ധിപ്പിക്കാൻ പാടില്ലെന്ന കൺസെപ്റ്റാണുള്ളത്. അതുകൊണ്ടുതന്നെ ചെറിയ ചില വർദ്ധനവുകൾ മാത്രമേ ഇതിൽ വരുത്തിയിട്ടുള്ളൂ. ചില

മേഖലയിൽ ഗ്രീൻ ടാക്സ് പോലുള്ളവയാണ് വരുന്നത്. റവന്യൂവിൽനിന്നും ആകെ 80 കോടി രൂപയുടെ വർദ്ധനവാണ് നാം പ്രതീക്ഷിക്കുന്നത്. ഡിജിറ്റൽ അപ്ഡേഷനുവേണ്ടി ചെലവാക്കാനുദ്ദേശിക്കുന്നത് 350 കോടി രൂപയാണ്. വലിയ തോതിൽ പണം ലഭിക്കുന്ന തരത്തിലുള്ള നിർദ്ദേശങ്ങളൊന്നും ഇതിൽ വന്നിട്ടില്ല. സ്ഥിതി കുറച്ചുകൂടി മെച്ചപ്പെട്ടതിനുശേഷം മാത്രമെ ഇക്കാര്യത്തെക്കുറിച്ച് ആലോചിക്കാൻ സാധിക്കുകയുള്ളുവെന്നാണ് അന്ന് പറഞ്ഞത്. എന്തുകൊണ്ടാണ് ഞാൻ ശ്രീലങ്കയുടെ കാര്യം പറഞ്ഞത്? ഗോതാബയ കുടുംബത്തിന്റെ ഇലക്ഷൻ സമയത്ത് എല്ലാം കൊടുക്കാൻ തീരുമാനിച്ചു. ഗവൺമെന്റിന്റെ കയ്യിൽ പണവും രാജ്യത്ത് ആഭ്യന്തര വരുമാനവും വലിയ പ്രോജക്ടുകളുമില്ല, അതുകൊണ്ടുതന്നെ അവിടത്തെ പ്രസിഡന്റിന് അവിടെനിന്ന് പുറത്തേക്ക് പോകേണ്ട സ്ഥിതിയുണ്ടായി, എന്നാൽ അദ്ദേഹത്തിന് പോകാൻ സാധിക്കുന്നില്ല. നമ്മുടെ അയൽരാജ്യമായ പാകിസ്ഥാനിൽ തേയില ഇറക്കുമതി ചെയ്യാൻ വേണ്ടത്ര ഫോറിൻ മണിയില്ലാത്തതുകൊണ്ട് തേയില ഇറക്കുമതി തടയുകയുന്നതിനാൽ മാക്സിമം രണ്ട് ചായ മാത്രമെ കുടിക്കാൻ പാടുള്ളുവെന്ന് അവിടത്തെ ഒരു മന്ത്രി പറഞ്ഞതായി കഴിഞ്ഞ ദിവസം

നമ്മൾ പത്രത്തിൽ വായിച്ചു. ലോകത്തെ 60 രാജ്യങ്ങൾ ഇത്തരം ഗുരുതരമായ സാമ്പത്തിക പ്രതിസന്ധിയിലേയ്ക്കെത്തുമെന്നാണ് വേൾഡ് ബാങ്ക് ഐ.എം.എഫ്. പോലെയുള്ള സാമ്പത്തിക സ്ഥാപനങ്ങളും പറയുന്നത്. ഇത്തരമൊരു പ്രതിസന്ധിയുടെ അനുകരണം തന്നെയാണ് റഷ്യ-ഉക്രൈനിലുമുണ്ടായത്. ഈ സാഹചര്യത്തിൽ പ്രതിപക്ഷവും ഭരണപക്ഷവും എന്ന നിലയിലല്ല നമ്മൾ കാര്യങ്ങൾ കാണേണ്ടതും അത്തരം സാഹചര്യങ്ങളെ നേരിടേണ്ടതും. ഈ സ്ഥിതിയെല്ലാം ഇന്ത്യയിലും നിലനിൽക്കുന്നതുകൊണ്ടുതന്നെ ഇന്ത്യയിലെ ഗവൺമെന്റും ഏറ്റവും വലിയ പ്രതിസന്ധി നേരിടുന്നുണ്ട്, പക്ഷേ നാം ആ വിഷയങ്ങൾ ചർച്ച ചെയ്യുന്നതേയില്ല. കേരളത്തിൽനിന്നും യു.ഡി.എഫ്.-ന്റെ 18 എം.പി.-മാർ ഇപ്പോൾ പാർലമെന്റിലുണ്ട്. നേരത്തെ 19 പേരുണ്ടായിരുന്നതിൽ ഒരാൾ ഇപ്പോൾ എൽ.ഡി.എഫ്.-ലാണ്, അന്ന് യു.ഡി.എഫ്.-ൽ ഉണ്ടായിരുന്നതാണ്. ഈ 18 അംഗങ്ങൾ പാർലമെന്റിലും നിയമസഭയിലെ അംഗങ്ങൾ ഇവിടെയും ഈ വിഷയങ്ങൾ ചർച്ച ചെയ്യണം, കാരണം ഇത് രാജ്യത്തിന്റെ സാമ്പത്തികനിലയുടെ പ്രശ്നമാണ്. ബഹുമാനപ്പെട്ട പ്രതിപക്ഷ നേതാവുൾപ്പെടെയുള്ള പ്രതിപക്ഷാംഗങ്ങളും പാർലമെന്റ് അംഗങ്ങളും

സംസാരിക്കുമ്പോൾ ഇന്ത്യാ ഗവൺമെന്റിന്റെ ബഡ്ജറ്റിനെപ്പറ്റി ഒരു കാര്യം പോലും പറയുന്നത് ഞാൻ കേട്ടിട്ടില്ല. ഇന്ത്യാ ഗവൺമെന്റിന്റെ ബഡ്ജറ്റിന്റെ ടോട്ടൽ ഔട്ട്ലേ 39,40,000 കോടി രൂപയ്ക്കടുത്താണ്. അതിൽ 17,00,000 കോടി രൂപയും കടം വാങ്ങുന്നതാണ്. 17,00,000 കോടി രൂപയിൽ 1,00,000 കോടി രൂപ ഷെയർ മാർക്കറ്റിൽ ഷെയർ വിറ്റിട്ടുള്ളതാണ്, ബഡ്ജറ്റ് ഡോക്യുമെന്റ് പബ്ലിക്കാണ്. ഷെയറിൽ നിന്നും ഒരു ലക്ഷം കോടി രൂപ അവർ പ്രതീക്ഷിച്ചിരുന്നു. എൽ.ഐ.സി. വിൽക്കാൻ പോയപ്പോൾ അതിൽനിന്നും ആ തുക ലഭിച്ചില്ല. 75000 കോടി രൂപ മാത്രമേ അതിൽ നിന്നു ലഭിച്ചിട്ടുള്ളൂ. 39,40,000 കോടി രൂപയുടെ ബഡ്ജറ്റിൽ 17,00,000 കോടി രൂപയോളം കടം വാങ്ങിയതാണെന്ന് പറയുന്ന തരത്തിൽ ഇന്ത്യാ ഗവൺമെന്റ് പോകുന്നുവെന്ന് പറയുമ്പോൾ, എനിക്ക് അതിൽ ആശങ്കയുണ്ട്. ഇന്ത്യാ ഗവൺമെന്റ് എന്നതിൽ നമ്മളും ഉൾപ്പെടുമല്ലോ; ശ്രീ. നരേന്ദ്ര മോദിയുടെ നേതൃത്വത്തിലുള്ള ബി.ജെ.പി. ആണ് അവിടെ ഭരിക്കുന്നതെങ്കിലും ഈ രാജ്യത്തിന്റെ സാമ്പത്തിക പരമാധികാരവും താൽപ്പര്യവും ഭാവിയിലെ സംബന്ധിച്ച് ആശങ്കയുള്ളവരെന്ന നിലയിൽ നമ്മൾ ആ വിഷയം ചർച്ച ചെയ്യേണ്ടതാണ്. എന്നാൽ നമ്മളത്

വേണ്ടത്ര ചെയ്യുന്നില്ല. കേരളത്തിലെ കണക്കുകൾ പരിശോധിച്ചാൽ
 അങ്ങനെ അപകടകരമല്ല, സാമ്പത്തിക ബുദ്ധിമുട്ടുണ്ട്, പക്ഷേ ഒരിക്കലും
 ജനങ്ങളുടെ ഏതെങ്കിലും താൽപ്പര്യം ഹനിക്കാനോ ഒന്നും
 കൊടുക്കാതിരിക്കാനോ ഈ സർക്കാർ ശ്രമിച്ചിട്ടില്ലെന്ന്
 അഭിമാനത്തോടുകൂടി പറയാൻ ഞാൻ ഈ അവസരം ഉപയോഗിക്കുന്നു.
 ഇന്ത്യാ ഗവൺമെന്റിന്റെ പൊതുനയങ്ങൾ പരിശോധിക്കണം. നമ്മളത്
 വേണ്ടത്ര ഗൗരവത്തോടെ കാണാത്തതുകൊണ്ടാണ്. ഒരു കാലത്ത് ഏറ്റവും
 കൂടുതൽ ചെറുപ്പക്കാർക്ക് ജോലി ലഭിച്ചിരുന്നത് റെയിൽവേയിലും
 പട്ടാളത്തിലും ബാങ്കുകളിലുമാണ്. ബാങ്കിംഗ് സർവ്വീസ് റിക്രൂട്ട്മെന്റ് ബോർഡ്
 നിർത്തിയിട്ട് എത്ര കാലമായി? ബി.എസ്.ആർ.ബി. ഇപ്പോഴില്ല. നമ്മൾ
 കോളേജിൽ പഠിക്കുമ്പോൾ ബി.എസ്.ആർ.ബി. ടെസ്റ്റ് എഴുതാൻ
 പോയിട്ടുണ്ട്, അതിൽ ജോലി കിട്ടിയവരുണ്ട്, ജോലി കിട്ടിയിട്ട്
 പോകാത്തവരുമുണ്ട്. കോൺഗ്രസ്സിന്റെ ഭരണകാലത്തുതന്നെ അത് നിർത്തി.
 മുമ്പ് റെയിൽവേയിൽ 19 ലക്ഷം പേരുണ്ടായിരുന്നു. ഇപ്പോഴത് 10 ലക്ഷം
 പോലുമില്ല. കോൺഗ്രസ് ഭരിച്ചുകൊണ്ടിരുന്നപ്പോൾതന്നെ മധ്യപ്രദേശ്
 ഉൾപ്പെടെയുള്ള സംസ്ഥാനങ്ങളിലെ പൊതുമേഖലാ സ്ഥാപനങ്ങളെല്ലാം

കരാർ വ്യവസ്ഥയിലായി. ഇവിടെ കോൺട്രിബ്യൂട്ടറി പെൻഷൻ സ്കീമിനെക്കുറിച്ച് പറഞ്ഞല്ലോ; മധ്യപ്രദേശ് ഉൾപ്പെടെ ഓരോ സംസ്ഥാനങ്ങളിലെയും പൊതുമേഖലാ സ്ഥാപനങ്ങളിൽ കരാർ വ്യവസ്ഥ തുടങ്ങിയത് എന്നുമുതലാണ്; അതിനുശേഷം ബി.ജെ.പി. ഭരണത്തിൽ വന്നപ്പോൾ ഇത് കുറച്ചുകൂടി വർദ്ധിപ്പിച്ചു. ഇന്ന് പട്ടാളത്തിൽപ്പോലും കരാറുകാരാണ്. അതിന്റെ ഭാഗമായി അഗ്നിപഥ് പദ്ധതിയിൽ ചേർന്ന് അഗ്നിവീർ ആകാം. സാധാരണഗതിയിൽ ഒരു രാജ്യവും പട്ടാളത്തെയും പോലീസിനെയും കോൺട്രാക്ട് വയ്ക്കില്ല. കാരണം അവർ അവസാനംവരെ കൂടെനിൽക്കേണ്ടവരാണ്. ശ്രീലങ്കയിൽ അവസാനം പട്ടാളംപോലും കൂടെ നിന്നില്ലെന്ന് മറ്റൊരു കാര്യം, പ്രസിഡന്റ് പോയപ്പോൾ അങ്ങോട്ട് പോകാൻ അനുവദിച്ചില്ല..... അദ്ദേഹം നാവിക സേനയുടെ കപ്പലിലാണെന്നൊക്കെ പറയുന്നു..... ജനങ്ങളെ വരുതിക്ക് നിർത്താനുള്ള ഗവൺമെന്റിന്റെ ശക്തമായ ഉപകരണങ്ങളാണ് പട്ടാളവും പോലീസും. അവിടെയും നാല്പതാണ്ടും വർഷത്തേക്ക് കോൺട്രാക്ട് ആളെയെടുക്കുന്നുവെന്ന് പറഞ്ഞാൽ ഇന്ത്യാ ഗവൺമെന്റ് എങ്ങനെ 'ഇന്ത്യാ' എന്ന സങ്കല്പവുമായി മുന്നോട്ടുപോകുമെന്ന ആശങ്ക എനിക്കുണ്ട്.

ദൗർഭാഗ്യവശാൽ അത് പ്രതിപക്ഷത്തിനും അവരുടെ 18 എം.പി.-മാർക്കുമില്ല. ഇക്കാര്യം ഉന്നയിച്ച് സമരം നടത്താൻ നിങ്ങൾക്ക് സമയമുണ്ടോ; എം.പി.-മാരെ നിലയിൽ ഞങ്ങളോടൊക്കെ അവിടെയുള്ളപ്പോൾ കേരളത്തിൽ AIIMS-ഉം റെയിൽവേ സോണം പുതിയ സ്ഥാപനങ്ങളും മെട്രോയും ലഭിക്കാൻ ഗാന്ധി പ്രതിമയ്ക്കുമുന്നിൽ കോൺഗ്രസ്സിന്റെയും ലീഗിന്റെയും ഇടതുപക്ഷത്തിന്റെയും എം.പി.-മാർ ഒരമിച്ച് നിരവധി സമരങ്ങളിൽ പങ്കെടുത്തിട്ടുണ്ട്. യു.പി.എ. ഗവൺമെന്റുള്ളപ്പോഴും നമ്മളൊരമിച്ച് എത്ര കാര്യങ്ങൾ ഇങ്ങനെ ഉന്നയിച്ചിട്ടുണ്ട്; വർഗ്ഗീയതയ്ക്കെതിരെയുള്ള ക്യാമ്പയിൻ..... ഇപ്പോൾ ഡൽഹിയിൽ ഒരു സമരവും നടക്കുന്നില്ല എന്നല്ല, ശ്രീ. രാഹുൽ ഗാന്ധിയെ ഇ.ഡി. ചോദ്യം ചെയ്യുന്ന സമയത്ത് ചില സമരങ്ങൾ നടന്നിട്ടുണ്ട്. അഗ്നിവീരമായി ബന്ധപ്പെട്ട്, രാജ്യത്താകെ വലിയ സമരം ഉയർന്നുവന്നതിന്റെ ഭാഗമായി ചില സമരങ്ങൾ ചെയ്തിട്ടുണ്ട്, അതെല്ലാവരും ചെയ്തിട്ടുണ്ട്. ഇന്ത്യൻ പാർലമെന്റിലും പുറത്തും ഇത്തരം അപകടങ്ങൾ ചൂണ്ടിക്കാണിച്ച് ചർച്ച ചെയ്യാൻ എത്രത്തോളം സാധിക്കുന്നുവെന്ന് ആലോചിച്ചാൽ നന്നായിരിക്കും. ഇവിടെ ഇത്തരം കാര്യങ്ങൾ

നടക്കുന്നില്ലെന്നമാത്രമല്ല, അതുമായി താരതമ്യം ചെയ്യുമ്പോൾ..... ഞാൻ ഓരോ സ്റ്റേറ്റിന്റെയും കണക്കുകൾ എടുക്കുന്നില്ല. വിലക്കയറ്റവുമായി ബന്ധപ്പെട്ട പ്രശ്നം വന്നപ്പോൾ കഴിഞ്ഞ രണ്ടുമൂന്ന് മാസത്തെ കണക്കുകൾ വന്നു. മറ്റ് സംസ്ഥാനങ്ങളെ അപേക്ഷിച്ച് ഇന്ത്യയിൽ വിലക്കയറ്റം വളരെ കുറവാണ്. ഇന്ത്യയിലെ വിലക്കയറ്റം പിടിച്ചുനിർത്തുന്നതിൽ കഴിഞ്ഞ മൂന്നുനാല് മാസക്കാലമായി ഒന്നാം സ്ഥാനം കേരളത്തിനാണ്. ഇത് റിസർവ് ബാങ്കിന്റെയും സ്റ്റാറ്റിസ്റ്റിക്കൽ ഓർഗനൈസേഷന്റെയും കണക്കാണ്. മറ്റ് സംസ്ഥാനങ്ങളെ അപേക്ഷിച്ച് കേരളത്തിലെ വിലക്കയറ്റം മൂന്നോ നാലോ ശതമാനം കുറവാണ്. കേരളത്തിലിത് 5.7 ശതമാനമാണെങ്കിൽ മറ്റ് സംസ്ഥാനങ്ങളിൽ 9.7 ശതമാനമാണ്. ഇത്തരത്തിലുള്ള പോസിറ്റീവായ കാര്യങ്ങൾ കേൾക്കുന്നത് നല്ലതാണ്, കാരണം, എപ്പോഴും magnanimity of the leadership is to hear others and if there are some points, then accept that. കാരണം ഇന്ത്യമാത്രമല്ല, ലോകം തന്നെ വല്ലാത്തൊരു പ്രതിസന്ധിയിലേക്ക് പോകുന്നുവെന്ന് കാണാൻ ഇത്തരമൊരു സഭയ്ക്കു കഴിയില്ലെന്നവർക്ക് കഴിയണം. അവയെല്ലാം നമുക്ക് ഇടപെട്ട് തീർക്കാൻ സാധിച്ചെന്നുവരില്ല. ഇതൊരു ചെറിയ സഭയല്ല,

പ്രഗത്ഭരായ എത്രയോപേർ ഇരുന്ന സഭയാണിത്. ഇത്തരം പ്രശ്നങ്ങൾ കേരളത്തിൽ നിലനിൽക്കുമ്പോൾ ഏതെങ്കിലും ഒഴിവുകളിലേയ്ക്ക് നിയമനം നടക്കാതിരുന്നിട്ടുണ്ടോ; കഴിഞ്ഞ ഗവൺമെന്റിന്റെ കാലത്ത് സർക്കാർ സർവ്വീസിൽ 40000 ത്തോളം പേരെ കൂടുതലായി നിയമിച്ചിട്ടുണ്ട്. അത്തരം സർക്കാർ സർവ്വീസ് സംവിധാനങ്ങൾ ഗവൺമെന്റ് ഇല്ലാതാക്കിയോ; ഇന്ത്യയിൽ ഏറ്റവും മെച്ചപ്പെട്ടതരത്തിൽ സേവന-വേതന വ്യവസ്ഥകൾ നൽകുന്നൊരു സംസ്ഥാനമാണ് കേരളം. സാമ്പത്തിക ബുദ്ധിമുട്ടുകളുണ്ടെന്ന് പറയുമ്പോഴും ഇവിടെ ഏതെങ്കിലും കാര്യങ്ങൾക്ക് തടസ്സമുണ്ടായോ? റിസർവ് ബാങ്കിന്റെ ഒരു റിപ്പോർട്ടിനെക്കുറിച്ച് പറഞ്ഞു, ശ്രീലങ്കയുടെ അനുഭവം വെച്ച്, രാജസ്ഥാൻ ഉൾപ്പെടെയുള്ള ഇന്ത്യയിലെ അഞ്ച് സംസ്ഥാനങ്ങളുടെ..... രാഷ്ട്രീയം കൊണ്ട് പറയുന്നതല്ല, കേരളം, പഞ്ചാബ്, ബംഗാൾ, രാജസ്ഥാൻ തുടങ്ങി അഞ്ച് സംസ്ഥാനങ്ങളുടെ കാര്യമെടുത്തു, അതിൽ കേരളം നാലാം സ്ഥാനത്താണ്, ഇത് റിസർവ് ബാങ്കിലെ ചില ഉദ്യോഗസ്ഥന്മാരുടെ ലേഖനമാണെന്നും ഇതൊരു എക്കണോമിക് സർവ്വേയല്ലെന്നും അതിലെഴുതിയിട്ടുണ്ട്. ആ ലേഖനത്തിൽ ഇത്തരം സ്ഥിതിയുണ്ട്, കുറച്ചുകൂടി സ്കീകുകണമെന്ന് പറയുന്നുണ്ട്. ഇതുമായി

ബന്ധപ്പെട്ട് റിസർവ് ബാങ്ക് ഒന്നും പറഞ്ഞിട്ടില്ല. ഇത്തരം ഒരു ലേഖനം വന്നാൽ കേരളം അതുപോലെയാകുമോ. ഇവിടെ നടന്ന ചർച്ചയിൽ വളരെ ഉത്തരവാദിത്തപ്പെട്ട ഒരംഗം പറയുകയാണ്, ശ്രീലങ്കയിലെ പ്രസിഡന്റിന്റെ കൂട്ടത്തിൽ കയറി ആളുകൾ കുളിച്ചതുപോലെ ക്ലിഫ് ഹൗസിലെ കൂട്ടത്തിൽ കയറി ആളുകൾ കുളിക്കാതിരിക്കാൻ നോക്കണമെന്ന്. ക്ലിഫ് ഹൗസിൽ കയറണമെന്ന ആഗ്രഹം നല്ലതാണ്. അവിടെ കയറാൻ സാധിക്കാത്തതുകൊണ്ട് എന്തെങ്കിലും ബഹളമുണ്ടായാൽ മാത്രമെ അവിടെ കയറാൻ സാധിക്കുകയെന്നുപറഞ്ഞ് ബർമുഡയും തയ്യാറാക്കി വയ്ക്കുന്നുണ്ടെങ്കിൽ, ആ ബർമുഡയുമിട്ട് കൂട്ടത്തിൽ കുളിക്കണമെങ്കിൽ വേറെ കൂളം നോക്കുന്നതാണ് നല്ലത്. അങ്ങനെയൊന്നോ ഇത്തരം പ്രശ്നങ്ങളെ കാരണമെന്ത്? നമ്മൾ പരസ്പരം എന്തൊക്കെ പറഞ്ഞാലും മറ്റ് സംസ്ഥാനങ്ങളെ അപേക്ഷിച്ച് അഭിമാനകരമായ സ്ഥിതി നമുക്കില്ലേ? കാര്യങ്ങളെ അത്തരത്തിൽ കാണുകയല്ല വേണ്ടത്. സാമ്പത്തിക സ്ഥിതിയിൽ ഇത്രയും ശ്യാസം മുട്ടിക്കുന്ന സ്ഥിതി നമ്മുടെ നാട്ടിൽ ഇതുവരെ വന്നിട്ടില്ല. കാരണം ഇവിടെ ഒരു അന്തർധാരയുടെ കാര്യം സംസാരിക്കുമ്പോൾ പ്രതിപക്ഷത്തുനിന്നും ശ്രീ. എ. പി. അനിൽ കുമാർ

പറഞ്ഞു, കഴിഞ്ഞവർഷം ഏറ്റവും കൂടുതൽ പണം സംസ്ഥാനത്തിന് കിട്ടിയെന്ന്. അത് തെറ്റായിപ്പോയി. എന്താണ് കിട്ടിയത്? ഒരു വർഷം 100 രൂപ ഇന്ത്യാ ഗവൺമെന്റ് മറ്റ് സംസ്ഥാനങ്ങൾക്ക് കൊടുക്കുന്നു. 100 രൂപ എന്നുപറഞ്ഞാൽ പത്തുപതിനഞ്ച് കോടി രൂപ കൊടുക്കുമ്പോൾ, അതിന്റെ ശതമാനക്കണക്ക് നോക്കുമ്പോൾ 100 രൂപയിൽ 3.95 ശതമാനമാണ് കേരളത്തിന് ലഭിച്ചുകൊണ്ടിരുന്നത്. അതിപ്പോൾ 1.92 ശതമാനമായി. ഇങ്ങനെ വന്നപ്പോൾ കുറേയേറെ സംസ്ഥാനങ്ങൾക്ക് വലിയ തോതിൽ റവന്യൂ കുറഞ്ഞു. പലപ്പോഴും ആവർത്തിച്ചിട്ടുള്ളതുകൊണ്ട് ആ കണക്കുകൾ ഞാൻ പറയുന്നില്ല. ഇതിന്റെ ഫലമായി കേരളത്തിൽ എന്താണ് സംഭവിച്ചത്; നമ്മൾ ജനസംഖ്യ നിയന്ത്രിച്ചു; 18 ശതമാനമാണ് യു.പി.-ക്കുള്ളത്. അവർക്ക് റവന്യൂ ജനസംഖ്യയെക്കാളും കൂടുതലുണ്ട്. കേരളത്തിലെ റവന്യൂ ജനസംഖ്യയെക്കാളും ഒന്നര ശതമാനം കുറവാണ്. ക്രൈറ്റീരിയം ചിലതുണ്ടാക്കി. ഇത് ഏറ്റവും കൂടുതൽ ബാധിച്ചത് തെക്കേഇന്ത്യൻ സ്റ്റേറ്റുകളെയാണ്. തെക്കേഇന്ത്യൻ സംസ്ഥാനങ്ങളെ അപേക്ഷിച്ച് വിദ്യാഭ്യാസരംഗത്തും ആരോഗ്യരംഗത്തും മറ്റ് മേഖലകളിലും മികച്ചനിൽക്കുന്നതുകൊണ്ട് കേരളത്തിൽ റവന്യൂ കുറഞ്ഞു. അതിന്റെ

ഭാഗമായി ഏകദേശം 20000 കോടി രൂപയോളം കുറയുകയാണ്. ഈ റവന്യൂ ഡെഫിസിറ്റ് വന്നതുകൊണ്ട് ആ കമ്മീഷൻ, റവന്യൂ ഡെഫിസിറ്റിന് 19000 കോടി രൂപ ഗ്രാന്റ് തന്നു. അതിൽനിന്നും 7000 കോടി രൂപ ഈ വർഷം കുറച്ചു. അടുത്തവർഷം വീണ്ടും കുറയും അതിനടുത്ത വർഷം ആ തുക 3000 കോടി രൂപ ആകും അതിന്റെ അടുത്തവർഷം ആ തുക ലഭിക്കില്ല. അതായത് കഴിഞ്ഞ വർഷം ലഭിച്ചതിനെക്കാൾ 7000 കോടി രൂപ കുറവാണ് ഈ വർഷം ലഭിച്ചത്.

നമ്മൾ കളക്ടീവായി ഫൈറ്റ് ചെയ്യേണ്ട കാര്യമായതുകൊണ്ടാണ് ജി.എസ്.ടി.-യുടെ കാര്യം ഞാൻ ഈ സഭയിൽ പറയുന്നത്. ജി.എസ്.ടി. കോമ്പൻസേഷൻ നിർത്തരുതെന്ന് എല്ലാ സംസ്ഥാനങ്ങളും മുഴുവൻ കൗൺസിൽ അംഗങ്ങളും ആവശ്യപ്പെട്ടു. ബഹുമാനപ്പെട്ട കേന്ദ്രമന്ത്രി അവിടെനിന്ന് എന്തെങ്കിലും അനൗൺസ് ചെയ്യുമെന്ന് പ്രതീക്ഷിച്ചെങ്കിലും ഒന്നും പറഞ്ഞില്ല. നമുക്ക് കഴിഞ്ഞ പ്രാവശ്യം 12000 കോടി രൂപ ലഭിച്ചു. ഇപ്പോൾ ഒന്നുമില്ല. ഇതുമാത്രമല്ല, ബഡ്ജറ്റിൽ പെൻഷൻ കമ്പനിയും കിഫ്ബിയും പോലുള്ള ഏജൻസികളാണ് ഗ്യാരന്റി കൊടുക്കുന്നത്, അല്ലാതെ നമ്മൾ നേരിട്ട് കൊടുക്കുന്നതല്ല. അതിന്റെ പേരിൽ വീണ്ടും പണം കുറയ്ക്കാൻ

ശ്രമിച്ചുകൊണ്ടിരിക്കുകയാണ്. കഴിഞ്ഞ വർഷം 117,000 കോടി രൂപയാണ് നമുക്ക് തനതായി കേന്ദ്രത്തിൽനിന്ന് കിട്ടുന്നതുൾപ്പെടെയുള്ള ടാക്സ്. ബാക്കി മറ്റ് കാര്യങ്ങളാണ്. അതിൽനിന്ന് 17,000 കോടി രൂപ കുറയുന്നതുമാത്രമല്ല വീണ്ടും കുറയ്ക്കുകയാണ്. എന്നിട്ടും എന്തെങ്കിലും കുറവ് വന്നിട്ടുണ്ടോ? കുറവ് വന്നുണ്ടോയെന്ന് പറയണം. അങ്ങോട്ട് പോകുമ്പോൾ കുറവ് വരാതിരിക്കുക അല്ലെങ്കിൽ ഒരുമിച്ച് നിൽക്കാനാണ് ഈ പറയുന്നത്. ഇന്നലെ ഇവിടെ പഞ്ചായത്തുകളുടെ കാര്യം പറഞ്ഞല്ലോ. കഴിഞ്ഞ മാർച്ചിൽ 108 ശതമാനമാണ് തദ്ദേശഭരണ സ്ഥാപനങ്ങൾക്കുള്ള പേമെന്റ്. ബഡ്ജറ്റിനെക്കാളും 8 ശതമാനം അധികമാണ്. അങ്ങനെയെല്ലാം ചെയ്തിട്ടും, ഇവിടെ വ്യക്തിപരമായി സംസാരിക്കുമ്പോൾ എ.എസ്. കൊടുക്കാതെ ധനകാര്യ വകുപ്പുമന്ത്രിയുടെ ഓഫീസിൽ വെച്ചിരിക്കുന്നുവെന്ന് പറയുകയുണ്ടായി. എ.എസ്. ധനകാര്യ വകുപ്പുമന്ത്രിയുടെ ഓഫീസിൽനിന്നല്ല കൊടുക്കുന്നത്. അത് ബന്ധപ്പെട്ട സ്ഥലത്തുനിന്നാണ് കൊടുക്കുന്നത്. അത്രയെങ്കിലും കാര്യങ്ങൾ കേവലം എം.എൽ.എ.-മാർ അറിയുമെന്നാണ് ഞാൻ കരുതുന്നത്. എ.എസ്.-ഉം ബഡ്ജറ്റിൽ ഫണ്ടുമില്ലാത്ത ചില പ്രത്യേക കേസുകൾക്ക് സാങ്ഷനുവേണ്ടി ധനകാര്യ വകുപ്പിനെ

സമീപിക്കും. എന്നാൽപ്പോലും പരിമിതി അനുസരിച്ച് കഴിയുന്ന കാര്യം നോക്കാം എന്ന നിലപാടേ എടുത്തിട്ടുള്ളൂ. അത് പറയുന്നത് മര്യാദയല്ലെന്നതിനാൽ ഞാൻ അതൊന്നും എടുത്തടുത്ത് പറയുന്നില്ല. എ.എസ്. കൊടുക്കുന്നത് ബന്ധപ്പെട്ട കമ്മിറ്റിയാണ്. അതിന് ബഡ്ജറ്റിൽ തീരുമാനിച്ചിട്ടുള്ള സ്പെഷ്യൽ വർക്കിംഗ് ഗ്രൂപ്പുണ്ട്. ഇതിനകത്ത് ഇവിടെ പറഞ്ഞതുപോലെ ഏതെങ്കിലും വേർതിരിവ് നമ്മൾ കാണിക്കുന്നില്ല. ഇതാണ് സ്ഥിതി. പക്ഷേ വല്ലാത്ത സാമ്പത്തികമായി ശ്വാസം മുട്ടിക്കുന്ന ശ്രമമുണ്ട്. ആ ശ്രമത്തിന് കേരളം ഒറ്റക്കെട്ടായി നിൽക്കണം. 37.2 ശതമാനമാണ് ജി.എസ്.ഡി.പി.-യുടെ കടത്തിന്റെ ബാധ്യത. ഇ.എം.എസ്. മന്ത്രിസഭയുടെ കാലത്ത് 57 കോടി രൂപയേ ഉണ്ടായിരുന്നുള്ളൂ, ഇപ്പോൾ കുറേ വർദ്ധിച്ചു എന്നെങ്കെയുള്ള ചില കണക്കുകൾ ഇവിടെ പറഞ്ഞു. ഇ.എം.എസ്. മന്ത്രിസഭയുടെ കാലത്ത് ഒരു അധ്യാപകന് ചിലപ്പോൾ പത്തുരൂപയേ ശമ്പളമുണ്ടായിരുന്നുള്ളൂ. 15 വർഷം മുമ്പ് 2006-ലെ അഡീഷണൽ സെക്രട്ടറിയുടെ ശമ്പളം 25,600 രൂപയായിരുന്ന സ്ഥാനത്ത് ഇപ്പോൾ അത് ഒരു ലക്ഷത്തി മൂപ്പതിനായിരം രൂപയ്ക്കടുത്തുവരും. ഇത് ബേസിക് ശമ്പളം മാത്രമാണ്. ഇതിന്റെകൂടി ബാക്കിയൊക്കെ വരും.

പണപ്പെരുപ്പം നമ്മൾ കാണണം. 1957-ൽ പത്തോ ഇരുപതോ രൂപ ശമ്പളമുള്ള ഒരാൾ ഇന്ന് അതേ പോസ്റ്റിൽ ഇരിക്കുമ്പോൾ എത്ര രൂപയായിരിക്കും ലഭിക്കുക? മണി വാല്യു, അതിന്റെ ഡിഫ്ലേഷൻ, ഇൻഫ്ലേഷൻ ആസ്പെക്ട് എല്ലാം നമ്മൾ കാണണം. അങ്ങനെയാണ് നോക്കേണ്ടത്. അതുകൊണ്ടാണ് ജി.എസ്.ഡി.പി.-യുമായി താരതമ്യം ചെയ്യുന്നത്. കഴിഞ്ഞ വർഷത്തെ കൺസർവേറ്റീവ് എസ്റ്റിമേറ്റ് അനുസരിച്ച് കേരളത്തിന്റെ ജി.എസ്.ഡി.പി. 10 ലക്ഷം കോടി രൂപയാണ്. കൺസർവേറ്റീവ് എന്ന് ഞാൻ പറയാൻ കാര്യം, അത്രയുമല്ല എന്നാണ് എന്റെ വ്യക്തിപരമായ അഭിപ്രായം. അതൊക്കെ കണക്കുകൂട്ടുന്നത് സ്റ്റാറ്റിസ്റ്റിക്സിന്റെ സിദ്ധാന്തങ്ങളനുസരിച്ചാണ്. ഒമ്പത് ലക്ഷത്തി തൊണ്ണൂറ്റി ഒമ്പതിനായിരത്തിനകത്താണ് ആ കണക്ക് വരുന്നത്. ഇവിടെ ബഹുമാനപ്പെട്ട അംഗം സംസാരിച്ചപ്പോൾ പറയുന്നുണ്ടായിരുന്നു, കേരളത്തിലെ നമ്മുടെ കണക്കനുസരിച്ചുള്ള സ്വർണ്ണവ്യാപാരം, കഴിഞ്ഞതിന്റെ അങ്ങേ വർഷം ഒരു ലക്ഷത്തി പന്ത്രണ്ടായിരം കോടി രൂപയൊക്കെയാണ് സ്വർണ്ണത്തിന്റെ മാത്രം കണക്ക്. ഇതിൽ ഇവിടെത്തന്നെ വാങ്ങുന്നതും കയറ്റി അയയ്ക്കുന്നതുമൊക്കെയുണ്ടാകും.

ഇന്ത്യയിൽ ഈ വർഷവും ആറ് ലക്ഷം കോടി രൂപയുടെ സ്വർണ്ണം ഇറക്കുമതി ചെയ്തു. അവർതന്നെ പറയുന്നു അതിന്റെ വൺ ഫോർത്ത് അതായത് 25 ശതമാനം കേരളത്തിലേയ്ക്കാണ് വരുന്നതെന്ന്. അത്രയും പർച്ചേസിംഗ് പവറുള്ള ഒരു കാര്യത്തെക്കുറിച്ചാണ് ഇവിടെ സംസാരിക്കുന്നത്. കഴിഞ്ഞ ദിവസം മെഴ്സിഡെസ് ബെൻസിന്റെ ഒരു പരസ്യമുണ്ടായിരുന്നു. ഒമാനിൽ വിറ്റതിനെക്കാളും അധികം ബെൻസ് കാറുകൾ കേരളത്തിൽ വിറ്റിട്ടുണ്ടെന്നാണ് ഈ കമ്പനിയുടെ ഏജൻസികൾ പറഞ്ഞത്. പർച്ചേസിംഗ് പവർ പോരായ്മയും പ്ലാനേഷൻ മേഖലയിലെ തകർച്ചയും മറ്റു പല മേഖലകളിലുമുണ്ടെങ്കിലും നമ്മുടെ നാട്ടിൽ പർച്ചേസിംഗ് പവറുണ്ട്. സംസ്ഥാനത്തിന്റെ ജി.എസ്.ഡി.പി., മറ്റു പല മേഖലകളിലെ വരുമാനം അനുസരിച്ച് നോക്കുമ്പോൾ വർദ്ധനവാണ് കാണുന്നത്. അതിന്റെ ശതമാനം മാത്രമാണെടുക്കുന്നത്. അങ്ങനെ നോക്കുമ്പോൾ നമുക്ക് 37 ശതമാനം മാത്രമേയുള്ളൂ. ജി.ഡി.പി.-യുമായി ബന്ധപ്പെട്ട ലോൺ ഇന്ത്യൻ ഗവൺമെന്റിന്റേത് 67 ശതമാനമാണ്. ജപ്പാന്റേത് 256 ശതമാനമാണ്. ഇത്തരത്തിൽ വിവിധ രാജ്യങ്ങളുടെ കാര്യം പരിശോധിക്കുമ്പോൾ ആകെയുള്ള ആസ്തിയെക്കാളും വലിയ ശതമാനം ലോണാണ്

അവരെടുക്കുന്നതെന്ന് കാണാൻ സാധിക്കും. എന്നാൽ നമ്മൾ തിരിച്ചടക്കാൻ പറ്റുന്ന തരത്തിലുള്ള കടമാണ് എടുക്കുന്നത്. ഇവിടെ ആസ്തി വന്നോ എന്നുള്ള ചോദ്യങ്ങളുണ്ടായി. ആസ്തി എത്രത്തോളം വന്നിട്ടുണ്ടെന്ന് ഓരോരുത്തർക്കുമറിയാം. ഓരോ സ്ഥലത്തേയും സ്കൂളുകൾ മാത്രം പരിശോധിച്ചാൽ എന്തെങ്കിലും പ്രശ്നം അക്കാര്യാത്തിൽ വന്നിട്ടുണ്ടോയെന്നറിയാം. ക്യാമ്പിറ്റിൽ എക്സ്പെൻഡിച്ചറിന്റെ കാര്യത്തിൽ കിഫ്ബി വന്നതിനുശേഷം എത്ര മാത്രം വർദ്ധനവാണുണ്ടായത്. ഞങ്ങൾ ആയിരുന്നപ്പോൾ വന്ന പ്രോജക്ടിൽ ഇപ്പോൾ ഏതാണുള്ളതെന്ന് ഇവിടെ ബഹുമാനപ്പെട്ട ഒരംഗം സൂചിപ്പിച്ചു. വിഴിഞ്ഞം, കണ്ണൂർ പദ്ധതികളാണ് സൂചിപ്പിച്ചതെന്ന് തോന്നുന്നു. പടം വരച്ചുവെച്ചാൽ അത് പദ്ധതിയാകുമോ? ആകില്ല. ഒരു ഹെലികോപ്റ്റർ കൊണ്ട് ഇറക്കി ഉത്ഘാടനം ചെയ്യുന്നതുപോലെയാണോ... കണ്ണൂരിൽ നമ്മളെല്ലാവരും പോകുന്നില്ലേ.. വിമാനത്താവളത്തിൽ അങ്ങോട്ടുമിങ്ങോട്ടും വിമാനം പോകുന്നില്ലേ... വിദേശത്തേക്ക് പോകുന്നില്ലേ.. വിഴിഞ്ഞം പദ്ധതി ഇപ്പോൾ പൂർത്തീകരിക്കാൻ പോകുകയല്ലേ... ചില ടെക്നിക്കലായ കാര്യങ്ങളിൽ മാത്രമെ തടസ്സമുള്ളൂ.. ഇതെല്ലാം ഓരോ പ്രോജക്ടും ഇങ്ങനെ വരുന്നതാണ്.

അതുകൊണ്ട് ഞങ്ങളെല്ലാം ചെയ്തു... നിങ്ങൾ ചെയ്തില്ലെന്ന് പറയരുത്..

മാനിഫെസ്റ്റോ എടുത്തുവെച്ച് കാര്യങ്ങൾ പറഞ്ഞു. മാനിഫെസ്റ്റോയിലുള്ള കാര്യങ്ങൾ ഏറ്റവും നന്നായി കേരളത്തിലെ ജനങ്ങൾക്കറിയാം.

മാനിഫെസ്റ്റോയിലെ കാര്യങ്ങൾ നടപ്പിലാക്കാൻ വേണ്ടി നടത്തിയ ശ്രമങ്ങൾ ഈ ഘട്ടത്തിലുണ്ട്. ഓരോന്നായി എടുത്തുപറയുന്നില്ല.

അതുകൊണ്ടുതന്നെയാണ് ജനങ്ങൾ ഇക്കാര്യം അംഗീകരിച്ചത്. ഇതൊക്കെ ഏത് സാഹചര്യത്തിലാണ്? കോവിഡ് പശ്ചാത്തലം, നോട്ട് നിരോധനം, വെള്ളപ്പൊക്കം, ഇത്തരം പശ്ചാത്തലങ്ങളിലും നമ്മൾ കേരളത്തിലെ ആളുകളാണെന്ന് പുറത്തുപോയി പറഞ്ഞാൽ, ഇതൊക്കെ നേരിട്ടവരാണെന്ന് പറഞ്ഞാൽ, വാസ്തവത്തിൽ കോൺഗ്രസ്സുകാർ, ലീഗുകാർ, സി.പി.ഐ., സി.പി.ഐ.(എം.), ഇടതുപക്ഷം, വലതുപക്ഷം ആരുമായിക്കൊള്ളട്ടെ... കേരളത്തിലെ ജനങ്ങൾ എന്നുപറയുമ്പോൾ കിട്ടുന്ന അംഗീകാരം കേരളത്തിനകത്തും പുറത്തും ഗൾഫ് രാജ്യങ്ങളിലും എല്ലായിടത്തും കിട്ടും.

ഇതെല്ലാം നമ്മുടെ നേട്ടങ്ങൾ തന്നെയാണ്. ആ നേട്ടങ്ങൾ കൂടുതൽ ശക്തിപ്പെടുത്തണം. ഇപ്പോൾ വളരെയധികം പ്രത്യേകതയുള്ള ഒരു സമയമാണ്. അത് വേറൊന്നുമല്ല. സാമ്പത്തിക സ്ഥിതി

ലോകത്താകെയുള്ളതാണ്. അത് കേരളത്തിലാകാം നിർമ്മിച്ചതല്ല. ഇന്ത്യയിൽ കുറച്ചാക്കെ കേന്ദ്രസർക്കാരിന്റെ നിർമ്മിതി തന്നെയാണെന്ന് പറയേണ്ടിവരും. ഇപ്പോഴത്തെ സാമ്പത്തിക ബുദ്ധിമുട്ടുകൾക്കിടയിലെ ഒന്നരണ്ട് കണക്കുകൾ ഞാൻ സൂചിപ്പിക്കാം; സ്റ്റേറ്റ് ബാങ്ക് ഓഫ് ഇന്ത്യയുടെ കഴിഞ്ഞ മൂന്ന് മാസത്തെ ലാഭം 11,000 കോടി രൂപയാണ്. ചരിത്രത്തിലെ ഏറ്റവും വലിയ ലാഭമാണിത്. ഇന്ത്യയിലെ സ്ഥിതി ദാരിദ്ര്യമൊന്നുമല്ല. നമ്മുടെ നാട്ടിലെ ഒരു സ്വകാര്യ ബാങ്കായ ഫെഡറൽ ബാങ്ക് 4000 കോടി രൂപയ്ക്കടുത്താണ് ലാഭമുണ്ടാകുന്നത്. വളരെ നല്ല കാര്യമാണ്. ടി.സി.എസ്.-ന്റെ കഴിഞ്ഞ ക്വാർട്ടറിലെ ലാഭം 9000 കോടി രൂപയ്ക്കടുത്താണ്. ഇന്ത്യയിലെ വ്യവസായങ്ങൾക്കും ലാഭമുണ്ട്; പണമുണ്ട്. അതിനെക്കാളും എത്രയോ വലിയ കമ്പനികളാണ് നമ്മുടെ അദാനി ഗ്രൂപ്പുകൾ. വിവിധ മേഖലകളിൽ നിൽകുന്ന കമ്പനികൾ ഇതിലുൾപ്പെടും. കാർ നിർമ്മാണ കമ്പനി, ടാറ്റ തുടങ്ങി കമ്പനികളിലെല്ലാം വലിയ തോതിൽ ലാഭം വർദ്ധിച്ചിട്ടുണ്ട്. എന്നാൽ ആളുകൾ പാപ്പരായിട്ടുമുണ്ട്. അതെന്തുകൊണ്ടാണ്? അതൊരു സാമ്പത്തിക സമീപനത്തിന്റെ പ്രശ്നമാണ്. കോർപ്പറേറ്റുകളുടെ ടാക്സ് കുറച്ചുകൊടുത്തതിന്റെ ഭാഗമായി കേന്ദ്രസർക്കാരിന് കിട്ടേണ്ട ലക്ഷക്കണക്കിന് കോടി

രൂപയില്ലാതായി. പെട്രോളിന്റെയും ഡീസലിന്റെയുമൊക്കെ സംസ്ഥാനങ്ങൾക്ക് തരേണ്ട ടാക്സിനെക്കുറിച്ച് സൂചിപ്പിക്കുകയാണെങ്കിൽ അവർ പൊതുവേ ജി.എസ്.ടി.-യും മറ്റും കളക്ട് ചെയ്തല്ല, എക്സൈസ് ഡ്യൂട്ടിയായി കളക്ട് ചെയ്താൽ അതിന്റെ വിഹിതം തരണം. അത് തരാതിരിക്കാൻ അഞ്ചുകാൽ ലക്ഷം കോടി രൂപയാണ് കഴിഞ്ഞ വർഷം മാത്രം സ്പെഷ്യൽ ഡ്യൂട്ടി വഴി കളക്ട് ചെയ്തത്. രാജസ്ഥാൻ, ഛത്തീസ്ഗഡ് ഉൾപ്പെടെയുള്ള എല്ലാ സ്റ്റേറ്റുകളും, ബി.ജെ.പി. ഭരിക്കുന്ന സ്റ്റേറ്റുകളും പറഞ്ഞ കാര്യങ്ങളാണിത്. അഞ്ചുകാൽ ലക്ഷം കോടി രൂപ പ്രത്യേക നികുതിയായി അവർ പിരിച്ചു. അതിന്റെ ഭാഗമായി കിട്ടേണ്ട പണവും നമുക്ക് കിട്ടിയിട്ടില്ല. ഇങ്ങനെ കേന്ദ്രസർക്കാരിന് നികുതി അടച്ചുകൊടുക്കുന്നു. പിരിക്കേണ്ടത് പിരിക്കുന്നില്ല. ഇതിന്റെയെല്ലാം ഭാഗമായ പ്രശ്നമുണ്ട്. അതുകൊണ്ട് ബില്ലിനകത്ത് പറഞ്ഞിരിക്കുന്ന ഒന്ന് രണ്ട് കാര്യങ്ങളിൽ ചിലതൊക്കെ നികുതി സംബന്ധിച്ചാണ്. പക്ഷെ നികുതി സംബന്ധിച്ചല്ല ചർച്ച വന്നത്. പൊതുരാഷ്ട്രീയ കാര്യങ്ങൾ സംബന്ധിച്ച് ചർച്ച വന്നതുകൊണ്ടാണ് ഞാൻ ഇത്രയും പറഞ്ഞത്. ഈ സാഹചര്യത്തിൽ നിന്നുകൊണ്ട് ഇത്രയേറെ കാര്യങ്ങൾ നമ്മൾ ചെയ്യുന്നുണ്ട്. സാധാരണ മുൻ പ്രതിപക്ഷനേതാക്കന്മാരും

പ്രതിപക്ഷത്തെ അംഗങ്ങളും ചെയ്തതുപോലെ പണ്ട് അങ്ങനെയായിരുന്നു...

ആ ഒരു സാഹചര്യമല്ല ഇന്നത്തെ സാഹചര്യം; നമ്മൾ നേരത്തെ അസംബിയിൽ ചർച്ച ചെയ്തതാണ്. സി.&എ.ജി. പറഞ്ഞതിനൊന്നും വെറുതെ എതിർ പറഞ്ഞതല്ല. ഓഫ് ബഡ്ജറ്റ് ബോറോയിംഗ് ആയാലും ഗ്യാരന്റിയായാലും അതിന് നിയമമുണ്ട്. നിയമസഭയ്ക്കുള്ള അവകാശമാണത്.

ആ അവകാശം വെച്ചാണ് മുമ്പ് ചർച്ച ചെയ്തത്. അതിനെക്കുറിച്ച് ഇവിടെ വിമർശനം വന്നു. സംസ്ഥാനത്തിന് ലഭിക്കേണ്ട നികുതി, സംസ്ഥാനത്തിന്റെ ധനകാര്യപരമായ അവകാശം ഇതൊന്നും വെല്ലുവിളിക്കാൻ ആർക്കും അവകാശമില്ല. ഏത് ഏജൻസി പറഞ്ഞാലും നമ്മുടെ സംസ്ഥാനത്തിന്റെ അവകാശമാണത്. ഫിസ്കൽ ഫെഡറലിസത്തെ ചോദ്യം ചെയ്യുന്നത് ശരിയല്ല. അനാർക്കിയുണ്ടാകണമെന്ന് ആരും ആഗ്രഹിക്കുന്നില്ല. അതിലേയ്ക്കൊന്നും പോകാനും ആർക്കും കഴിയില്ല. ഇന്ത്യയിലെ നിയമത്തിനനുസരിച്ചാണ് നമ്മളിതെല്ലാം ചെയ്യുന്നത്. ഇന്ത്യയിലെ നിയമത്തിനനുസരിച്ച് മാത്രമെ എന്തെങ്കിലും ചെയ്യാൻ കഴിയൂ. റിസർവ് ബാങ്കും മറ്റ് ഏജൻസികളും പറയുന്നത് നിയമത്തിനനുസരിച്ചാണ്. ജി.എസ്.ടി. മാൻഡേറ്റിനായി അടിച്ചേൽപ്പിക്കാൻ കഴിയില്ലെന്ന്

ബഹുമാനപ്പെട്ട സുപ്രീംകോടതി പറഞ്ഞിരിക്കുകയാണ്. GST Council is a consultative Committee, which can give advisory decisions/proposals.

ഇത് ഹാർമോണിയസായി പോകുന്നത് എന്തുകൊണ്ടാണ്? നമ്മൾ നന്നായി ഈ കാര്യങ്ങൾ ചർച്ച ചെയ്തുപോകുന്നു. കേന്ദ്രവും സംസ്ഥാനവും തമ്മിൽ രാഷ്ട്രീയ വ്യത്യാസമുണ്ടാകും, പക്ഷെ ഒരു സിസ്റ്റം എന്ന നിലയിൽ നമ്മുടെ രാജ്യം എന്നും നിലനിന്നുപോകണം. സംസ്ഥാനങ്ങൾക്ക് ആരോഗ്യകരമായ സാമ്പത്തിക സ്ഥിതിയും ന്യായമായ ടാക്സ് കളക്ഷനും സാമ്പത്തികമായി തീരുമാനങ്ങൾ എടുക്കാനുള്ള അവകാശവും വേണം. രാജ്യത്തെ ഗവൺമെന്റും അങ്ങനെയൊന്നെ പ്രവർത്തിക്കണം. അങ്ങനെ ഹാർമോണിയസായി പോകണമെങ്കിൽ ആ തരത്തിലേക്ക് കേന്ദ്രവും സംസ്ഥാനവും തമ്മിലുള്ള ബന്ധം വേണം. അതാണ് കോർപ്പറേറ്റീവ് ഫെഡറലിസം. ആ കോർപ്പറേറ്റീവ് ഫെഡറലിസത്തിന് തുരങ്കം വയ്ക്കുന്ന തരത്തിലേയ്ക്കുള്ള സാമ്പത്തിക താല്പര്യങ്ങളുൾപ്പെടെ നമ്മുടെ സ്വാതന്ത്ര്യം എല്ലാം പോയാൽ അത് ബാധിക്കും. അതുകൊണ്ടാണ് കളക്ടീവായി സഭ കുറച്ചുകാര്യങ്ങൾ ചർച്ച ചെയ്യണമെന്ന് ഞാൻ ആഗ്രഹിക്കുന്നത്. ഇന്നിപ്പോൾ അങ്ങനൊരു ചർച്ചയുടെ കാര്യം ഞാൻ പറയില്ല. പക്ഷെ കേരളത്തിന്റെ സാമ്പത്തിക

കാര്യങ്ങളിൽ ഇന്ത്യാ രാജ്യത്ത് എത്രയോ കാലമായി നമ്മൾ ഉയർത്തിക്കൊണ്ടുവന്ന സാമ്പത്തികമായ അവകാശങ്ങൾ ചോദ്യം ചെയ്യുന്ന തരത്തിലേയ്ക്ക് കാര്യങ്ങൾ വരുന്നു. അതിനെ വിമർശിക്കാൻ കൂടി ബഹുമാനപ്പെട്ട പ്രതിപക്ഷം സമയം കണ്ടെത്തണം. നമുക്ക് കളക്ടീവായി കാര്യങ്ങൾ മുന്നോട്ട് കൊണ്ടുപോകാം. ബില്ലിന്റെ ഭാഗമായി വന്ന വളരെ ചെറിയൊരു കാര്യമാണ് ഇവിടെ സൂചിപ്പിച്ചത്. അത് സബ്ജക്ട് കമ്മിറ്റിയിൽ അംഗീകരിച്ച് ആക്ടായി വരേണ്ടതാണ്. മൂന്നാം റൗണ്ടാണ് ഇക്കാര്യങ്ങൾ ചർച്ച ചെയ്യുന്നത്. ഈ പ്രമേയം അംഗീകരിക്കണമെന്ന് അഭ്യർത്ഥിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

1) 2022-ലെ കേരള ധനകാര്യ ബിൽ

മി. സ്പീക്കർ: ശ്രീ. കെ. ഡി. പ്രസേനൻ, അങ്ങയുടെ 1(എ) നമ്പർ

ഭേദഗതി പ്രസ്തുത ചെയ്യുന്നുണ്ടോ?

ശ്രീ. കെ. ഡി. പ്രസേനൻ: സർ, ഞാൻ പ്രസ്തുത ചെയ്യുന്നില്ല.

മി. സ്പീക്കർ: ശ്രീ. കെ. ഡി. പ്രസേനൻ അവതരിപ്പിച്ച 1(എ) നമ്പർ

ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. പി. ഉബൈദുള്ള, അങ്ങയുടെ 2(ബി) നമ്പർ ഭേദഗതി പ്രസ്തുത

ചെയ്യുന്നുണ്ടോ?

ശ്രീ. പി. ഉബൈദുള്ള: സർ, ഞാൻ പ്രസ് ചെയ്യുന്നു.

മി. സ്പീക്കർ: ശ്രീ. പി. ഉബൈദുള്ള അവതരിപ്പിച്ച 2(ബി) നമ്പർ

ഭേദഗതിയെ

അനുകൂലിക്കുന്നവർ.....

പ്രതികൂലിക്കുന്നവർ.....

ഭേദഗതി സഭ നിരാകരിച്ചിരിക്കുന്നു.

2022-ലെ കേരള ധനകാര്യ ബിൽ ഭൂനികുതിയും ദേവസ്വവും സംബന്ധിച്ച സബ്ജക്ട് കമ്മിറ്റി -II, മരാമത്തും ഗതാഗതവും വാർത്താവിനിമയവും സംബന്ധിച്ച സബ്ജക്ട് കമ്മിറ്റി-V എന്നിവയുമായി സംയുക്തമായി പരിഗണിക്കുന്നതിലേയ്ക്കായി സാമ്പത്തിക കാര്യങ്ങൾ സംബന്ധിച്ച സബ്ജക്ട് കമ്മിറ്റി VIII-ന് അയയ്ക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ അംഗീകരിച്ചിരിക്കുന്നു.

ബിൽ സബ്ജക്ട് കമ്മിറ്റിയുടെ പരിഗണനയ്ക്കയയ്ക്കുന്നു.

2) 2022-ലെ കേരള ധനകാര്യ (2-ാം നമ്പർ) ബിൽ

മി. സ്പീക്കർ: ശ്രീ. നജീബ് കാന്തപുരം, അങ്ങയുടെ 1(എ) നമ്പർ

ഭേദഗതി പ്രസ്തുത ചെയ്യുന്നുണ്ടോ?

ശ്രീ. നജീബ് കാന്തപുരം: സർ, ഞാൻ പ്രസ്തുത ചെയ്യുന്നു.

മി. സ്പീക്കർ: ശ്രീ. നജീബ് കാന്തപുരം അവതരിപ്പിച്ച 1(എ) നമ്പർ

ഭേദഗതിയെ

അനുകൂലിക്കുന്നവർ.....

പ്രതികൂലിക്കുന്നവർ.....

ഭേദഗതി സഭ നിരാകരിച്ചിരിക്കുന്നു.

ശ്രീ. എം. രാജഗോപാലൻ, അങ്ങയുടെ 2(ബി) നമ്പർ ഭേദഗതി പ്രസ്തുത

ചെയ്യുന്നുണ്ടോ?

ശ്രീ. എം. രാജഗോപാലൻ: സർ, ഞാൻ പ്രസ്തുത ചെയ്യുന്നില്ല.

മി. സ്പീക്കർ: ശ്രീ. എം. രാജഗോപാലൻ അവതരിപ്പിച്ച 2(ബി) നമ്പർ

ഭേദഗതി സഭയുടെ അനുമതിയോടെ പിൻവലിച്ചിരിക്കുന്നു.

2022-ലെ കേരള ധനകാര്യ (2-ാം നമ്പർ) ബിൽ സാമ്പത്തിക

കാര്യങ്ങൾ സംബന്ധിച്ച സബ്ജക്ട് കമ്മിറ്റി VIII-ന് അയയ്ക്കണമെന്ന

പ്രമേയത്ത

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ അംഗീകരിച്ചിരിക്കുന്നു.

ബിൽ സബ്ജക്ട് കമ്മിറ്റി VIII-ന്റെ പരിഗണനയ്ക്കയയ്ക്കുന്നു.

ഓർഡർ..... ഓർഡർ..... സഭ ഇപ്പോൾ പിരിയുന്നതും നാളെ രാവിലെ

9.00 മണിക്ക് വീണ്ടും സമ്മേളിക്കുന്നതുമാണ്.

(2022 ജൂലൈ 14-ാം തീയതി രാവിലെ 9.00 മണിക്ക് വീണ്ടും

സമ്മേളിക്കുന്നതിലേയ്ക്കായി സഭ രാത്രി 07.33-ന് പിരിഞ്ഞു.)
